


حیات طیبہ



مولانا عبدالحئی

داعی اسلام صلی اللہ علیہ وسلم کی

حیاتِ طیبہ

ابو سلیم محمد عبدالحئی

اسلامک پبلی کیشنز (پرائیوٹ) لمیٹڈ

فہرست مضامین

9	تحریک اسلامی اور اس سے پہلے	پہلا باب:
21	پیدائش اور بچپن	دوسرا باب:
25	نبوت سے پہلے	تیسرا باب:
31	نبوت کی ابتداء	چوتھا باب:
35	دعوت کی ابتداء	پانچواں باب:
37	☆ پہلا دور۔ خطبہ دعوت	
40	☆ دوسرا دور۔ اعلان دعوت	
48	☆ تیسرا دور۔ ابتداء اور آزمائش	
60	☆ چوتھا دور۔ مظالم اور مصائب کی انتہا	
69	معجزات اور معراج	چھٹا باب:
85	ہجرت	ساتواں باب:
93	دعوت اسلامی ایک نئے دور میں	آٹھواں باب:
99	تحریک اسلام کی مدافعت	نواں باب:
102	☆ غزوہ بدر	
114	☆ غزوہ احد	

- 126 ☆ غزہ بنی قینقاع
- 128 ☆ غزہ احزاب
- 134 ☆ بنو قریظہ کا خاتمہ
- 135 ☆ صلح حدیبیہ
- 141 دسواں باب: سلاطین کے نام خطوط
- 147 گیارہواں باب: حکومت اسلامی کا استحکام
- 148 ☆ خیبر پر حملہ
- 153 ☆ فتح مکہ
- 159 ☆ غزہ حنین
- 162 ☆ غزہ تبوک
- 181 بارہواں باب: آخری حج اور وفات

عرض ناشر

نبی اکرم صلی اللہ علیہ وسلم کی ذات گرامی ہر مسلمان کے لئے خواہ مشرق میں رہتا ہو یا مغرب میں، ہر دور میں منبع ہدایت و رہنمائی ہے۔ اس لئے ایک مسلمان کی سی زندگی بسر کرنے کے لئے ہر لمحہ، ہر قدم پر اور زندگی کے ہر شعبے میں اسوۂ رسول صلی اللہ علیہ وسلم کی معلومات نہایت ضروری ہیں۔ اس ہی ضرورت کے پیش نظر سیرت پاک پر بے شمار کتابیں لکھی گئی ہیں۔ لیکن ان میں سے اکثر تاریخی واقعات کا محض خشک مجموعہ ہیں از مشکل ہی سے کہیں حضور کی داعیانہ اور سرگرم شخصیت کی جھلک ملتی ہے۔

محمد عبدالحی صاحب نے جو ہندو پاک کے اسلامی مصنفوں میں ایک نمایاں مقام رکھتے ہیں، اس ضرورت کو سامنے رکھتے ہوئے نہایت آسان زبان اور مؤثر انداز میں، حیاتِ طیبہ کو پیش کیا ہے، جس سے اعلیٰ تعلیم یافتہ اور نیم تعلیم یافتہ حضرات یکساں طور پر مستفید ہو سکتے ہیں اور اس انقلابی شخصیت (فداہ ابی رومی) سے واقفیت حاصل کر سکتے ہیں جس نے ہماری زندگی کے ہر پہلو کی رہنمائی کے لئے اسوۂ حسنہ چھوڑا ہے۔

پہلے ہم نے اس کتاب کے ۲ ایڈیشن لیتھو طباعت پر پیش کیے تھے اور اب اپنے اعلیٰ معیار طباعت کی روایات کے مطابق اس کو آفسٹ کی حسین طباعت پر پیش کر رہے ہیں امید ہے کہ شائقین اس پیشکش کو پسند فرمائیں گے۔

نیاز مند

نینجنگ ڈائریکٹر

اسلامک پبلی کیشنز (پرائیویٹ) لمیٹڈ

بِسْمِ اللّٰهِ الرَّحْمٰنِ الرَّحِیْمِ

اَلْحَمْدُ لِلّٰهِ رَبِّ الْعَالَمِیْنَ وَالصَّلٰوةُ وَالسَّلَامُ عَلٰی رَسُوْلِهِ الْكَرِیْمِ ۝

نبی عربی حضرت محمد صلی اللہ علیہ وسلم کی سیرت پاک ایک ایسا موضوع ہے جس پر بے شمار لوگوں نے لکھا ہے اور قیامت تک اس سعادت کا سلسلہ جاری رہے گا۔ یہ موضوع ہی کچھ ایسا ہے کہ چاہے اس پر جتنے لوگ لکھیں اور جتنا کچھ لکھیں کبھی مضمون کی خشکی اور عدم دلچسپی کی شکایت پیدا نہ ہو سکے گی۔ نبی پاک کی حیات طیبہ کے اتنے گوشے ہیں اور ہر گوشے کے اتنے تقاضے کہ کبھی کوئی یہ دعویٰ نہیں کر سکتا کہ اس نے اس موضوع کا حق ادا کر دیا۔ یہاں تو وہی حال ہے کہ:

کرشمہ دامن دی می کشد کہ جا اینجاست

اردو زبان میں اسی موضوع پر بہت سی کتابیں موجود ہیں آسان بھی، مشکل بھی، مختصر بھی اور طویل بھی۔ لیکن ایک عرصے سے دل میں خلش تھی کہ کوئی کتاب اس زبان میں ایسی بھی ہوتی جس میں داعی اسلام صلی اللہ علیہ وسلم کی حیات طیبہ کی تفصیل کچھ اس انداز سے سامنے آتی کہ پڑھنے والے کے سامنے اس کا عظیم اور اس تحریک کا بھی ایک نقشہ آتا چلا جاتا جس کے پورا کرنے پر آنحضرت صلی اللہ علیہ وسلم مامور تھے۔ ظاہر ہے کہ یہ کام کوئی آسان کام نہیں اس کے لئے وسیع علم، عمدہ تصنیفی صلاحیت، ضروری کتب کی خاطر خواہ فراہمی اور کافی فرصت کی ضرورت ہے۔ اللہ ہی بہتر جانتا ہے کہ وہ اس خدمت میں سعادت اپنے کس بندے کو عطا فرمائے۔

اتفاق، کہ 12 اگست 54ء سے 11 اگست 55ء تک ڈسٹرکٹ جیل رائے بریلی میں، اور اسباب تو نہیں، البتہ فرصت کافی میسر آئی اس وقت یہ خیال سامنے آیا کہ اس نظر بندی کی

مدت کو کیسے زیادہ سے زیادہ مفید بنایا جائے۔ چنانچہ اللہ کے فضل و کرم نے رہنمائی فرمائی اور طبیعت اس راہ پر یک سو ہو گئی کہ اس فرصت کو اس خواہش کی تکمیل کا ذریعہ بنایا جائے جس کا ذکر اوپر کیا جا چکا ہے۔

جیل میں کتابوں کی ایک محدود تعداد ہی مہیا ہو سکتی تھی۔ چنانچہ سیرت النبی صلی اللہ علیہ وسلم، تفہیم القرآن اور چند دوسری چھوٹی چھوٹی کتابوں کے علاوہ وہاں کچھ اور فراہم نہ ہو سکا اور اللہ کا نام لے کر ان ہی کتابوں کی بنیاد پر آسان زبان میں اپنی استعداد کی حد تک اس خواہش کی تکمیل کر لی جو عرصے سے دل میں ابھرا کرتی تھی۔

موضوع کا حق کہاں تک ادا ہو سکا اس کا اندازہ مطالعہ کرنے والوں کو تو کتاب کے مطالعہ سے ہی ہو جائے گا۔ البتہ لکھنے والے کو پورا پورا احساس ہے کہ اس موضوع کا حق ادا کرنے کی نہ اس میں اہلیت تھی اور نہ اس کے لئے اسباب ہی فراہم تھے۔ اس کے باوجود کچھ امیدیں تھیں جن کی بنیاد پر اس کام کے کرنے کی ہمت ہوئی اور اسے کر لیا گیا۔

(1) ہو سکتا ہے کہ یہ ادنیٰ کوشش دوسرے باصلاحیت لوگوں کے لئے محرک بن جائے اور وہ اس کام کو مکمل کر دیں۔

(2) آسان اردو میں سیرت پاک پر ایک نئے انداز سے لکھی ہوئی ایک کتاب کا اضافہ ہو جائے۔

(3) یہ امید کہ اللہ تعالیٰ اس کوشش کو قبول فرمائے اور اس کے ذریعہ کچھ لوگوں کی تحریک اسلامی کا مزاج اور اس کے طریقہ کار کی طرف رہنمائی ہو جائے اور اس طرح کچھ نئی روحوں میں اسلامی نصب العین کی طرف بڑھنے کا ولولہ ابھر آئے۔

محمد عبدالحی

ڈسٹرکٹ جیل رائے بریلی

دوشنبہ ۲۰ ذیقعدہ ۱۳۷۴ھ

۱۱ جولائی ۱۹۵۵ء

اسلامی تحریک اور اس سے پہلے

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى مُحَمَّدٍ وَآلِهِ وَأَصْحَابِهِ أَجْمَعِينَ ۝
 اسلام یا محمد صلی اللہ علیہ وسلم کا پیغام دنیا کی ایک عظیم الشان اصلاحی تحریک ہے۔ وہی تحریک جسے ہر زمانے اور ہر ملک میں اللہ کے بھیجے ہوئے نبی لاتے رہے ہیں۔ اس تحریک نے نہ صرف روحانی بلکہ انسانی زندگی کے ہر شعبہ کی ایسی اصلاح کی ہے جس کی مثال نہیں مل سکتی۔ یہ ایک ایسی ہمہ گیر تحریک ہے جو بیک وقت روحانی، اخلاقی، معاشرتی، معاشی اور سیاسی سب کچھ ہے اور جس کے دائرے سے انسانی زندگی کا کوئی گوشہ باہر نہیں۔

تحریک اسلام کی اہمیت:

دنیا میں اصلاحی اور انقلابی تحریکیں بہت سی اٹھتی رہی ہیں لیکن اسلامی تحریک اپنی وسعت اور کچھ دوسری خصوصیات کے اعتبار سے ان سب سے ممتاز ہے۔ اس تحریک کا اٹھان کس طرح ہوا؟ اس کو پیش کرنے والے نے کس طرح پیش کیا اور اس کا کیا رد عمل ہوا؟ یہ سوالات ہر اس ذہن میں پیدا ہوتے ہیں جس کو ابتداءً اس تحریک کا کچھ نہ کچھ تعارف ہوتا ہے۔ لیکن ان سوالات کے جوابات معلوم کر لینا محض تاریخ دانی کے ذوق کی تکمیل ہی نہیں ہے بلکہ ان جوابات کی اصل اہمیت یہ ہے کہ ان کو معلوم کرنے کے نتیجے میں ایک ایسی مکمل اصلاحی تحریک ہمارے سامنے آتی ہے جو آج بھی ان تمام مسائل کے حل کرنے کے لئے ضروری اور کافی ہے جن میں انسان الجھا ہوا ہے۔ یہ تحریک ایک طرف تو انسان کو اس کے واقعی اور نقصان کا صحیح مطلب بتاتی ہے اور اس کے سامنے اس ابدی زندگی کی حقیقتیں واضح کرتی ہے جو ہر انسان کی آخری منزل ہے اور دوسری طرف دنیا کی زندگی کے لئے ایک ایسا

لائحہ عمل تجویز کرتی ہے جو اس ابدی زندگی کو کامیاب بنانے کے ساتھ ساتھ اس زندگی کو اس طرح سنوار دیتی ہے کہ پھر انسان کو ان تمام الجھنوں سے نجات مل جاتی ہے جن کے حل کرنے میں وہ ہمیشہ پریشان رہا ہے اور آج بھی ہے۔

اسلامی تحریک کی یہی وہ خصوصیت ہے جو ہر طالب علم کو متوجہ کرتی ہے کہ وہ اسے قریب سے دیکھے اور یہ سمجھنے کی کوشش کرے کہ اس تحریک کے بارے میں جو یہ اتنا بڑا دعویٰ کیا جاتا ہے، وہ کہاں تک درست ہے۔

اسلامی تحریک کو سمجھنے کے لئے یوں تو بہت سی کتابیں لکھی جا چکی ہیں اور لکھی جاتی رہیں گی اور ان کی مدد سے اسلامی تاریخ کا نہایت واضح تعارف بھی ہو جاتا ہے، لیکن جس طرح روشنی کے تصور کو چراغ سے اور خوشبو کے احساس کو پھول سے جدا نہیں کیا جاسکتا، اسی طرح کسی ایسی عظیم الشان تحریک کو بھی اس کے محرک کے تصور سے الگ نہیں کیا جاسکتا۔ اسی لئے جب لوگوں کے سامنے اسلامی تحریک کا ذکر آتا ہے تو وہ معاً تحریک کے داعی حضرت محمد صلی اللہ علیہ وسلم کی زندگی کے حالات اور تحریک کی دعوت کے اصل ماخذ یعنی قرآن پاک کی تشریح اور تفسیر کا مطالبہ کرتے ہیں اور یہ مطالبہ بالکل فطری ہے۔

تحریک اسلامی کا ایک امتیاز

سب جانتے ہیں کہ انسانیت کا سب سے مقدم فرض اور اس کی سب سے بہتر خدمت یہی ہے کہ لوگوں کی اخلاقی تربیت کی جائے۔ ان کی برائیوں کو دور کیا جائے اور ان کے سامنے زندگی کا ایک ایسا مکمل نقشہ پیش کیا جائے جس پر چل کر انسان صحیح معنوں میں کامیاب ہو سکے۔ اس مقصد کے لئے بہت سے لوگوں نے اپنے اپنے طریقوں پر کام کیے ہیں لیکن اس قسم کے اصلاحی کام کرنے والوں نے انسانی اصلاح کے کچھ گوشوں کو اپنے لئے مخصوص کر لیا اور پھر ان ہی گوشوں میں جو کچھ کر سکتے تھے، وہ کیا۔ کسی نے اخلاق اور روحانیت کو اپنا مرکز بنایا، کسی نے تہذیب و تمدن کو سنوارنے کی کوشش کی، کسی نے حکومت اور سیاست کو اپنا میدان بنایا، لیکن ایسے مصلحین جنہوں نے انسان کی پوری زندگی کو سنوارنے کا فیصلہ کیا حضرت انبیائے کرام علیہم السلام ہی ہیں۔

اس کائنات کے پیدا کرنے والے کا انسانیت پر سب سے بڑا احسان یہ ہے کہ انبیائے کرام علیہم السلام میں جو نبیؑ سب سے آخر میں تشریف لائے ان کی دعوت اور ان کی زندگی کے حالات آج تک اس طرح محفوظ ہیں کہ اس کی کوئی دوسری مثال انسانی زندگی میں نہیں ملتی۔ حضرت محمد ﷺ کی زندگی کے حالات اس طرح قلمبند ہوئے کہ ایک طرف تو صحت کا ایسا انتظام ہوا جو آج تک کسی تاریخی ریکارڈ کو میسر ہی نہ ہو سکا اور دوسری طرف وسعت اور تفصیل کا یہ حال کہ آپ کی باتیں، کام، زندگی گزارنے کا ڈھنگ، شکل و صورت، اٹھنا، بیٹھنا، بول چال، رہن سہن، معاملات، انتہا یہ کہ کھانے پینے، سونے جاگنے اور ہنسنے بولنے تک کی ایک ایک ادا محفوظ رہ گئی۔ غرض یہ کہ آج جو تفصیلات ہم اپنے زمانے سے چند سو برس پہلے گزرے ہوئے بڑے لوگوں کے بارے میں نہیں جانتے وہ تقریباً ڈیڑھ ہزار برس گزرنے کے بعد بھی حضرت محمد ﷺ کے بارے میں جان سکتے ہیں۔

حضرت محمد ﷺ کے حالات کا مطالعہ کرنے سے پہلے ایک اور خصوصیت پر نظر رکھنا چاہئے۔ ہر کام کی اہمیت کا اندازہ ان حالات سے ہوتا ہے جن میں وہ کام انجام دیا گیا ہو۔ سازگار اور موافق حالات میں جو تحریکیں دیکھتے دیکھتے کہیں سے کہیں پہنچ جاتی ہیں وہی ناسازگار حالات میں بالکل مرجھا کر رہ جاتی ہیں۔ عام طور پر تحریکوں کا حال یہ ہے کہ پہلے لوگوں میں اس کی قبولیت کے لئے مواد پکٹا رہتا ہے اور پھر جب یکبارگی کسی طرف سے کوئی تحریک اٹھ کھڑی ہوتی ہے تو لوگوں کی ہمدردیاں اس کے ساتھ ہو جاتی ہیں اور تحریک چل نکلتی ہے۔ مثلاً کسی آزادی وطن کی تحریک کو لے لیجئے۔ لوگ عام طور پر کسی بیرونی حکمران، طاقت کے ظلم اور زیادتیوں سے نالاں ہوتے ہیں اور دلوں میں اس کے خلاف ایک جذبہ پیدا ہوتا رہتا ہے پھر جب کوئی باہمت شخص اٹھ کر وطن کی آزادی کا نعرہ بلند کر دیتا ہے تو چاہے خطروں اور نقصانات کے اندیشوں کی وجہ سے تھوڑے ہی لوگ اس کا ساتھ دیں لیکن اکثریت کی دلی ہمدردیاں اس کے ساتھ ہوتی ہیں۔ یہی حال معاشی تحریکوں کا ہے۔ لوگ اپنی مجبوریوں اور معاشی لوٹ کھسوٹ کرنے والوں کی زیادتیوں کی طرف سے خود عاجز ہو جاتے ہیں اور ایسے موقع پر اگر کوئی تحریک معاشی اصلاح و انقلاب کی اٹھتی ہے تو پھر یہ سب

لوگ اسی طرف متوجہ ہو جاتے ہیں۔ لیکن ذرا تصور کیجئے ایک ایسی تحریک کا جو بالکل مخالف حالات میں اٹھے۔ مثلاً کسی بت پرست قوم میں کوئی شخص یہ نعرہ بلند کرے کہ بت پرستی ایک بالکل لغو اور فضول حرکت ہے جب کہ ملک کے سارے ہی باشندے بت پرستی کے دلدادہ ہوں تو تصور کیجئے ان مصائب اور مشکلات کا جو ایسے حالات میں ایسی بات پیش کرنے والے کو پیش آسکتے ہیں۔

تحریک اسلامی کے داعی صلی اللہ علیہ وسلم کی اصلی اہمیت اور آپ کے کام کی واقعی عظمت کا کوئی تصور نہیں ہو سکتا جب تک آپ کے سامنے یہ بات نہ ہو کہ آپ نے جو کچھ پیش کیا وہ کیسے مخالف حالات میں پیش کیا۔ اس لئے آپ کے واقعات زندگی کے مطالعہ سے پہلے یہ بھی دیکھ لیجئے کہ جب اسلامی کے داعی صلی اللہ علیہ وسلم نے اسلام پیش کیا اس وقت ملک عرب اور ساری دنیا کے حالات کیا تھے؟

اسلام کی دعوت کے وقت دنیا کے حالات

اسلام نے جو کچھ پیش کیا اس کی اہم بنیاد توحید ہے۔ لیکن یہی وہ روشنی ہے جس سے اس وقت نہ صرف عرب بلکہ پوری دنیا محروم تھی۔ توحید کے صحیح تصور سے انسانی ذہن خالی تھے۔ یہ صحیح ہے کہ آنحضرت صلی اللہ علیہ وسلم سے پہلے بھی اسلام کے بے شمار داعی آچکے تھے اور زمین کا ہر آباد علاقہ توحید خالص کے پیام سے سرفراز ہو چکا ہوا تھا۔ لیکن انسانیت کی بد نصیبی کہ اس نے اس سبق کو بھلا دیا تھا اور اپنی خواہشات کی پیروی میں چاند، سورج، ستاروں، جنوں، فرشتوں، دیوی، دیوتاؤں، پہاڑوں، دریاؤں، جانوروں، انسانوں اور نہ جانے کن کن کو الوہیت میں شریک کر لیا تھا اور پھر، انسان ایک کی بندگی میں سکون پانے کی بجائے بے شمار معبودوں کے چکر میں پھنسا ہوا تھا۔

اس وقت سیاسی اعتبار سے دو اہم طاقتیں موجود تھیں، فارس اور روم، فارس کا مذہب مجوسیت تھا جو عراق سے لے کر ہندوستان کی سرحدوں تک پھیلا ہوا تھا۔ روم کا مذہب عیسائیت تھا جو یورپ ایشیا اور افریقہ کو گھیرے ہوئے تھا۔ ان بڑی طاقتوں کے علاوہ مذہبی اعتبار سے سے یہودی اور ہندو بھی اہمیت رکھتے تھے اور ان میں سے ہر ایک کو اپنی اپنی جگہ

صداقت کا دعویٰ تھا۔

ایران میں ستاروں کی پوجا عام تھی۔ اس کے علاوہ علاوہ بادشاہ اور امراء بھی درجہ بدرجہ رعایا کے خدا اور دیوتا تھے جن کو سجدے کیے جاتے تھے اور جن کی خدائی کے گیت گائے جاتے تھے۔ غرض یہ کہ پورا ملک توحید کے تصور سے خالی تھا۔

روم کی حکومت

یونان کے زوال کے بعد روم کی حکومت دنیا کی سب سے بڑی حکومت سمجھتی جاتی تھی۔ لیکن چھٹی صدی عیسوی کے خاتمہ پر یہی حکومت اپنی پستی کے آخری نقطہ تک پہنچ چکی تھی۔ حکومت کی بد نظمی، دشمن کا خوف، ملک کے اندر بد امنی، اخلاق کی انتہائی گراؤٹ۔ عیش پرستی کی انتہا غرض یہ کہ کوئی برائی ایسی نہ تھی جو اہل روم میں پیدا نہ ہو گئی ہو۔ مذہبی اعتبار سے کچھ لوگ تو ستاروں اور دیوتاؤں کے بتوں کی پرستش میں مصروف تھے لیکن جن لوگوں نے عیسائی مذہب قبول بھی کر لیا تھا وہ بھی توحید کے تصور سے خالی ہو گئے تھے۔ وہ باپ، بیٹا، روح القدس اور مریم کی خدائی کے معتقد تھے۔ سینکڑوں مذہبی فرقے بن گئے تھے اور یہ سب آپس میں لڑتے رہتے تھے۔ قبر پرستی عام تھی۔ پادریوں کو سجدے کئے جاتے تھے۔ پاپاؤں نے اور ان کے بعد درجہ بدرجہ مذہبی عہدے داروں نے اپنی اپنی جگہ شہنشاہانہ بلکہ خدائی کے اختیارات اپنے ہاتھ میں لے رکھے تھے۔ حرام و حلال کے اختیارات اپنے ہاتھ میں لے رکھتے تھے۔ حرام و حلال کے اختیارات ان کو حاصل تھے اور ان کا قول خدا کا قول سمجھا جاتا تھا۔ دین داری کا اونچا تصور رہبانیت اور دنیا کو چھوڑ دینا تھا۔ ہر قسم کے آرام و آسائس سے جسم کو محروم رکھنا سب سے بڑی عبادت سمجھا جاتا تھا۔

ہندوستان

ہندوستان میں اس وقت وہ دور تھا جس کو مذہبی ادوار میں پورا نک دور کہا جاتا ہے۔ یہ دور ہندوستان کی مذہبی تاریخ میں سب سے زیادہ تاریک دور مانا جاتا ہے۔ اس وقت برہمنیت پھر سے غالب آ رہی تھی اور بودھوں کا تقریباً قلع قمع ہو چکا تھا۔ اس دور کی

خصوصیات یہ ہیں کہ شرک حد سے بڑھ چکا تھا۔ دیوتاؤں کی تعداد بڑھتے بڑھتے ۳۳ کروڑ تک پہنچ چکی تھی۔ کہا جاتا ہے کہ ویدوں کے زمانے میں بت پرستی کا رواج نہ تھا۔ لیکن اس وقت مندروں میں بتوں کی پوجا عام تھی۔ مندروں کے پجاری بد اخلاقی کا نمونہ تھے اور کم سمجھ عوام کو لوٹنا ان کا کام تھا۔ اسی زمانے میں ذات پات کی تفریق بھی انتہا پر تھی حالانکہ ابتدائی زمانے میں اس قسم کی تفریق موجود نہ تھی۔ اس تفریق نے معاشرے کے سارے نظام کو برباد کر دیا تھا۔ ایسے قوانین بنائے گئے تھے جن میں انصاف کا خون ہوتا تھا اور نسل اور خاندان کے اعتبار سے لوگوں کو غلط رعایتیں دی جاتی تھیں۔

شراب پینے کا عام رواج تھا۔ خدا کی تلاش میں بنوں اور پہاڑوں میں عمریں گزارنا ضروری سمجھا جاتا تھا۔ اوہام اور فاسد خیالات اپنی انتہا پر تھے۔ بھوت پریت اور سینکڑوں قسم کے شگوفوں نے انسانی زندگی کو جکڑ رکھا تھا۔ ہر عجیب چیز خدا تھی۔ ہر ایک کے سامنے سر جھکا دینا ہی گویا مذہب بن گیا تھا۔ دیوی، دیوتاؤں اور بتوں کی گنتی اندازہ اور قیاس سے باہر تھی۔ پجاری عورتوں اور دیو اسیوں کی اخلاقی حیثیت انتہائی شرمناک ہو چکی تھی اور ستم یہ تھا کہ یہ سب کچھ مذہب کے نام پر کیا جاتا تھا۔ عورتیں جوئے میں ہاری جاتی تھیں۔ ایک عورت کے کئی کئی شوہر ہوتے تھے۔ بیوہ عورت عمر بھر کے لئے قانونی طور پر ہر لذت سے محروم کر دی جاتی تھی۔ سماج کے ایسے ہی شرمناک برتاؤ کی وجہ سے ایک عورت شوہر کی لاش کے ساتھ زندہ جل کر مر جانا گوارا کر لیتی تھی۔ لڑائی میں ہار جانے کے ڈر سے عورتوں کو خود ان کے باپ بھائی اور شوہر اپنے ہاتھوں سے قتل کر دیتے تھے اور اس پر فخر کرتے تھے۔ ننگے مردوں اور ننگی عورتوں کی پوجا ہوتی تھی۔ مذہبی تہواروں میں شراب پی پی کر بد مست ہو جاتے تھے اور یہ سب دھندے نیکی کا کام سمجھے جاتے تھے غرض یہ کہ اخلاق، مذہب اور معاشرت کے اعتبار سے اللہ کی یہ زمین بری طرح شیطان کے جال میں جکڑی ہوئی تھی۔

یہود

خدا کے دین کے حامل ہونے کے اعتبار سے اصلاح کی کوئی توقع اگر کی جاسکتی تھی تو وہ یہود سے کی جاسکتی تھی۔ لیکن ان کی حالت بھی انتہائی پست ہو چکی تھی۔ انہوں نے اپنی

لمبی تاریخ میں ایسے جرائم کئے تھے جن کی وجہ سے اب ان کا یہ مقام ہی نہ رہ گیا تھا کہ وہ کوئی اصلاحی کام کر سکیں۔ انتہا یہ کہ جب کبھی ان کے اندر اللہ کا کوئی نبی آتا تو وہ اس کی باتوں کو برداشت تک نہ کر سکتے تھے اور نہ جانے انہوں نے کتنے نبیوں کو قتل کیا۔ یہ اس گمان میں مبتلا ہو گئے تھے کہ ان کا خدا سے کوئی خاص تعلق ہے اور اس کی بنیاد پر وہ انہیں عذاب ہی نہ دے گا۔ ان کا خیال تھا کہ جنت کی نعمتیں اصل میں ان کے لئے ہی بنائی گئی ہیں۔ نبوت اور رسالت کو وہ اپنی قومی میراث کہتے تھے۔ ان کے عالم انتہائی دنیا دار اور زمانہ ساز تھے۔ وہ دولت مندوں اور حاکموں کی خوشنودی کے لئے آئے دن مذہبی احکام میں کانٹ چھانٹ کرتے رہتے تھے۔ اللہ کے احکام میں جو حکم آسان اور اپنی خواہش کے مطابق ہوتا اس پر عمل کر لیتے اور جو احکام سخت اور ناپسند ہوتے ان کو چھوڑ دیتے آپس میں لڑنا مرنا ان کا عام مشغلہ ہو گیا تھا۔ مال و دولت کی حرص اتنی بڑھ گئی تھی کہ اس کی وجہ سے وہ کوئی ایسا کام کرنے کا ارادہ تک نہ کر سکتے تھے جس میں جان و مال کا کوئی اندیشہ ہو۔ اسی وجہ سے ان کی اخلاقی حالت انتہائی کمزور ہو گئی تھی۔ ان میں مشرکانہ بت پرستی کے اثرات بھی پیدا ہو گئے تھے۔ ٹونے، ٹوٹکے، اوہام، خرافات، گنڈے، تعویذ، جادو عملیات وغیرہ وغیرہ قسم کی سینکڑوں چیزوں نے ان کے اندر گھس کر توحید کے اصل تصور کو بالکل برباد کر دیا تھا۔ یہاں تک کہ جب اللہ کے آخری نبی ﷺ نے توحید کا واضح تصور پیش کیا تو ان ہی یہودیوں نے یہاں تک کہہ دیا کہ ان مسلمانوں سے تو عرب کے مشرک بہتر ہیں۔

عرب کی حالت

دنیا کے مذہبی اور سیاسی حالات پر نظر ڈالنے کے بعد آئیے خود عرب کی حالت پر بھی ایک نظر ڈال لی جائے کیونکہ یہی وہ مقام ہے جہاں اللہ کے نبی نے اپنی تحریک کا آغاز کیا اور جہاں کے حالات سے انہیں سب سے پہلے دو چار ہونا پڑا۔

عرب کے ایک بڑے حصے یعنی وادی قرئی اور خیبر و فدک میں زیادہ تر یہودی آباد تھے، خود مدینے میں بھی یہودیوں کی حکومت تھی باقی ملک میں مشرکانہ رسوم جاری تھیں۔ لوگ بتوں، پتھروں، پیڑوں، ستاروں، فرشتوں اور جنوں کی پوجا کرتے تھے۔ البتہ ایک

اللہ کا تصور ضرور موجود تھا مگر صرف اس حد تک کہ اسے یہ لوگ خداؤں کا خدا یا سب سے بڑا خدا مانتے تھے۔ لیکن یہ اعتقاد اتنا کمزور پڑ گیا تھا کہ عملاً وہ خود ساختہ چھوٹے چھوٹے خداؤں اور معبودوں میں الجھے رہتے تھے جن کو انہوں نے اللہ کے علاوہ اپنا آستانہ پرستش بنا لیا تھا۔ ان کا خیال تھا کہ روزمرہ کی زندگی میں اصل کام تو ان چھوٹے خداؤں سے پڑتا ہے لہذا یہ ان کی عبادت کرتے تھے ان ہی کے ناموں پر نذریں اور قربانیاں کرتے تھے، اور ان سے ہی اپنی مرادیں مانگتے تھے۔ اللہ کے بارے میں ان کا یہ اعتقاد تھا کہ چھوٹے خداؤں کو خوش کر لینے سے اللہ بھی خوش ہو جاتا ہے۔

یہ لوگ فرشتوں کو خدا کی بیٹیاں کہتے تھے، جنوں کو خدا کا عزیز و قریب اور خدائی میں شریک سمجھتے تھے اور اسی نسبت سے ان کی پرستش کرتے تھے اور ان سے مدد مانگتے تھے۔ جن ہستیوں کو یہ خدائی میں شریک مانتے تھے، ان کے بت بنا کر ان کی پوجا کرتے تھے۔ بت پرستی کا شوق اتنا عام ہو گیا تھا کہ جہاں خوبصورت سا پتھر پڑا مل گیا، اسی کو پوجنے لگے اور کچھ نہ ملا تو مٹی کا ایک گوند بنایا، اس پر بکری کا دودھ چھڑکا اور اسی کا طواف کرنا شروع کر دیا۔ غرض یہ کہ عربوں کے بے شمار بت تھے۔ ان بتوں کے علاوہ عرب ستاروں کو بھی پوجتے تھے۔ مختلف قبیلے مختلف ستاروں کو پوجتے تھے۔ ان میں سورج اور چاند کو زیادہ اہمیت تھی۔ جنوں اور بھوت پریت کی بھی پوجا ہوتی تھی۔ ان کے بارے میں عجیب عجیب باتیں مشہور تھیں۔ اس کے علاوہ اس قسم کے توہمات جو مشرک قوموں میں عام ہوتے ہیں وہ بھی سب ان میں پائے جاتے تھے۔

اس مذہبی بگاڑ کے ساتھ آپس کی لڑائی ان کے یہاں عام بات تھی۔ معمولی معمولی باتوں پر جنگ ٹھن جاتی اور پھر اس کا سلسلہ پشتوں تک چلتا رہتا۔ جو اکیلنا اور شراب پینا اتنا عام تھا کہ شاید ہی کوئی قوم اس معاملے میں ان کا مقابلہ کر سکتی۔ شراب کی تعریف اور اس کے تعلق سے ہونے والی بدکاریوں کے ذکر سے ان کی شاعری بھری پڑی تھی۔ اس کے علاوہ سود خوری، لوٹ مار، چوری، بے رحمی، کشت و خون، زنا اور دوسرے گندے کاموں نے ان کو گویا انسانی شکل میں درندہ بنا دیا تھا۔ وہ اپنی لڑکیوں کو زندہ دفن کر دیا کرتے تھے۔ بے

شرمی اور بے حیائی کا یہ عالم تھا کہ مرد اور عورتیں ننگے ہو کر خانہ کعبہ کا طواف کرتے تھے اور اسے ایک مذہبی کام سمجھتے تھے۔ غرض یہ کہ مذہب، اخلاق، معاشرت اور سیاست ہر اعتبار سے عرب انتہائی پستی میں گر چکے تھے۔

تحریک اسلامی کے لئے عرب کی خصوصیات

نہ صرف عرب بلکہ ساری دنیا جس اندھیرے میں بھٹک رہی تھی اس کے لئے ایک ایسی صبح کی ضرورت تھی جو ساری اندھیروں کو دور کر دے اور اللہ کے بھٹکے ہوئے بندوں کو اللہ کی راہ دکھا دے۔ اس صبح کے طلوع ہونے کے لئے اللہ تعالیٰ نے ساری دنیا میں عرب کے ملک کو ہی کیوں پسند فرمایا اس بارے میں چند باتیں قابل غور ہیں۔

حضرت محمد ﷺ کو اللہ تعالیٰ نے ساری دنیا کے لئے اور رہنمائی کا آخری پیغام دے کر بھیجنے کے لئے منتخب فرمایا تھا اور آپ کی دعوت کو ساری دنیا میں پھیلنا تھا۔ ظاہر ہے کہ کسی ایک فرد کی زندگی اس عظیم کام کے لئے کافی نہیں ہو سکتی تھی۔ اس کے لئے ضروری تھا کہ اللہ کے نبی اپنی موجودگی میں مصلحین کا ایک ایسا گروہ تیار کر جائیں جو آپ کے بعد بھی آپ کے کام کو جاری رکھے۔ اس اہم کام کے لئے جس قسم کی خصوصیات کی ضرورت تھی وہ عرب کے باشندوں میں زیادہ اونچے پیمانہ پر اور عمومیت کے ساتھ پائی جاتی تھیں۔ نیز ملک عرب کا جغرافیائی مقام بھی کچھ ایسا ہے کہ وہ آباد دنیا کے تقریباً مرکز میں واقع ہے اور اس طرح اس پیام کو چاروں طرف پھیلانے میں بہت کچھ آسانیاں تھیں۔

اس کے علاوہ عربی زبان کی وسعت اور خصوصیات ایسی ہیں کہ جس مضمون کو پیش کرنا تھا اس کو جس قدر آسانی کے ساتھ عربی زبان میں ادا کیا جاسکتا تھا دنیا کی دوسری زبانوں کے دامن اس کے لئے بہت تنگ تھے۔

عربوں کی بڑی خصوصیت یہ تھی کہ وہ محکوم نہیں تھے۔ غلامی کی وجہ سے ذہنوں میں جو پستی آجاتی ہے اور اعلیٰ انسانی صفات میں جو گراوٹ پیدا ہو جاتی ہے اس سے یہ لوگ محفوظ تھے۔ ان کے چاروں طرف ایران اور روم کی بڑی بڑی حکومتیں تھیں۔ لیکن ان میں سے کوئی عربوں کو اپنا غلام نہ بنا سکی تھی۔ وہ حد سے زیادہ بہادر اور شجاع تھے، خطروں کو کبھی

دھیان میں نہ لاتے تھے، لڑائی کو کھیل سمجھتے تھے، پر جوش تھے، ارادے کے پختہ تھے، دل کے صاف تھے، جو بات دل میں ہوتی وہی زبان پر ہوتی، چھل کپٹ اور لاگ لگاؤ کی بیماریاں جو عام طور پر غلام اور بزدل قوموں میں پیدا ہو جاتی ہیں ان سے وہ پاک تھے، عام سمجھ اور عقل کے اعتبار سے اونچا درجہ رکھتے تھے، ذہنی طور پر بلند تھے، باریک باتوں کو سمجھنے کی صلاحیت رکھتے تھے۔ حافظہ بہت تیز تھا۔ اتنا تیز کہ اس بارے میں یہ لوگ دنیا میں اپنی ہم عصر قوموں میں یکتا تھے، فیاض تھے، خود دار اور غیرت مند تھے، ذلیل ہونا برداشت نہ کر سکتے تھے۔ ریگستان کی سخت زندگی کے باعث عملی قسم کے لوگ تھے، کسی بات کو قبول کر لینے کے بعد ان کے لئے یہ بہت دشوار تھا کہ وہ بیٹھے بیٹھے اس کی داد دیا کریں۔ بلکہ اس کے برخلاف وہ اس بات کو لے کر اٹھ کھڑے ہوتے تھے اور دیکھتے دیکھتے اپنی پوری زندگی کو اپنے پسندیدہ کام میں لگا دیتے تھے۔

عربوں کی اصلاح میں مشکلات

ایک طرف تو عرب کی سر زمین عرب کی زبان اور عرب کے باشندوں کی یہ خصوصیات تھیں جن کی بنیاد پر اللہ تعالیٰ نے اپنے آخری پیغام کو اس ملک اور ان لوگوں پر بھیجنا طے فرمایا۔ لیکن دوسری طرف وہ مشکلات بھی کچھ کم نہ تھیں جو اس قوم کی اصلاح کے لئے حضرت محمد صلی اللہ علیہ وآلہ وسلم کو برداشت کرنا پڑیں۔ ابتداء ہی میں لکھا جا چکا ہے کہ ہر کام کی عظمت کو جانچنے کے لئے یہ دیکھنا ضروری ہے کہ وہ کن حالات میں سرانجام دیا گیا چنانچہ اسلامی تحریک جس زمانے میں اٹھی اور کامیاب ہوئی اس اعتبار سے وہ دنیا کی تاریخ کا ایک عظیم کارنامہ ہے اور اس اعتبار سے آنحضرت صلی اللہ علیہ وسلم نے جس قوم کو دنیا کی امامت کے لئے تیار کیا اور اس سلسلے میں گونا گوں مشکلات کو جس طرح سر کیا وہ بھی ایک معجزے سے کم نہیں۔

جب تک عرب قوم کی یہ خصوصیات سامنے نہ ہوں کوئی شخص اس عظیم اصلاحی کام کا اندازہ نہیں کر سکتا جو اللہ کے آخری نبی صلی اللہ علیہ وسلم کے ہاتھوں انجام پایا۔ اس قوم کی اصلاح میں چند در چند مشکلات حائل تھیں۔ ان میں سے بڑی بڑی اور قابل ذکر یہ ہیں۔

عرب قوم بالکل ان پڑھ تھی۔ خدا کی ذات و صفات کا صحیح تصور، رسائل کی نوعیت اور اہمیت، وحی کا مفہوم، آخرت کا تصور، عبادت کا صحیح مطلب، غرض یہ کہ ان میں سے کوئی چیز ایسی نہ تھی جس سے وہ پہلے سے واقف ہوں پھر یہ لوگ اپنے باپ دادا کے رسم و رواج کے ایسے اندھے پیرو تھے کہ ان سے انچ بھر ہٹنا ان کو سخت ناگوار تھا اور ادھر اسلام جو کچھ پیش کرتا تھا وہ ان کے اس آبائی مذہب کے بالکل خلاف تھا۔ شرک سے پیدا ہونے والی تمام ذہنی بیماریاں ان میں موجود تھیں۔ تو ہم پرستی نے ان کی عقل کو بے کار کر رکھا تھا۔ آپس کی لڑائیاں گویا کہ قومی خصوصیت بن گئی تھیں اور ان کی وجہ سے ان کے لئے کسی مسئلے پر سنجیدگی سے سوچنا آسان نہ تھا۔ وہ جو کچھ سوچتے لڑائی اور خانہ جنگی کے انداز پر سوچتے تھے۔ عام طور پر لوٹ مار ذریعہ معاش تھا۔ اس طرح اندازہ کیا جاسکتا ہے کہ جب آنحضرت صلی اللہ علیہ وسلم ان کو اسلام کی دعوت دیتے تھے تو ان کے سامنے ایک ایسی بات آتی تھی جس کو اس سے پہلے نہ انہوں نے سنا تھا اور نہ سمجھا تھا اور جو باپ دادا کے چلن اور ان خیالات کے بالکل خلاف تھی جن کو وہ اب تک سینے سے لگائے ہوئے تھے۔ اس دعوت کا مطالبہ تھا کہ لڑائیاں بند کرو، امن کے ساتھ رہنے کا فیصلہ کرو، لوٹ مار کرنا غلط ہے۔ فاسد خیالات، بری عادات اور سب سے زیادہ یہ کہ حرام ذریعہ معاش فوراً چھوڑ دو۔ ظاہر ہے کہ ایک ایسی پکار پر ساتھ دینے کے لئے ان لوگوں کو تیار کرنا انتہائی مشکل کام تھا۔

غرض یہ کہ پوری دنیا کے حالات، عرب کے حالات اور جس قوم سے واسطہ تھا اس کی عادات و خصوصیات کوئی چیز بھی ایسی نظر نہیں آتی جو بظاہر اس دعوت کے لئے سازگار کہی جا سکتی ہو۔ لیکن جب نتائج سامنے آتے ہیں تو معلوم ہوتا ہے کہ:

وہ بجلی کا کڑکا تھا یا صوتِ ہادی عرب کی زمیں جس نے ساری ہلا دی
نئی اک لگن دل میں سب کے لگا دی اک آواز میں سوتی بستی جگا دی

پڑا ہر طرف غل یہ پیغام حق سے

کہ گونج اٹھے دشت و جبل نام حق سے

اور یہی وہ معجزہ ہے جس کے سامنے آتے ہی ہر انسان کا دل چاہتا ہے کہ وہ اس ذات

گرامی کے حالات تفصیل سے جانے اور آپ کی پیش کی ہوئی دعوت کو قریب سے سمجھے۔
آئندہ ابواب میں یہی چیز آپ کے سامنے آئے گی۔



پیدائش اور بچپن

خاندان

حضرت محمد صلی اللہ علیہ وسلم کے والد بزرگوار کا نام عبد اللہ تھا جو عبد المطلب کے بیٹے تھے۔ آپ کا سلسلہ نسب تقریباً ساٹھ پشتوں کے واسطے سے حضرت اسمعیل بن حضرت ابراہیم علیہما السلام سے جا کر مل جاتا ہے۔ آپ کے خاندان کا نام قریش ہے جو عرب کے تمام خاندانوں میں پشت ہا پشت سے معزز اور ممتاز مانا جاتا تھا۔ عربوں کی تاریخ میں اس خاندان کے کتنے ہی لوگ بہت عزت والے اور بڑے مانے گئے ہیں۔ مثلاً نضر، فہر، قصی بن کلاب۔ قصی اپنے زمانے میں حرم کعبہ کے متولی بنائے گئے اور اس طرح ان کی عظمت اور بھی بڑھ گئی۔ قصی نے بہت بڑے بڑے کام کئے، مثلاً حاجیوں کو پانی پلانے اور ان کی میزبانی کا انتظام وغیرہ یہ کام ان کے بعد ان کے خاندان والے کرتے رہے ان رفاہی کاموں کے کرنے اور حرم کعبہ کے متولی ہونے کی وجہ سے قریش کو تمام عرب میں بڑی عزت اور اہمیت حاصل ہو گئی تھی۔ عام طور پر عرب میں لوٹ مار کا رواج تھا اور راستے محفوظ نہ تھے۔ لیکن حرم کعبہ سے نسبت اور حاجیوں کی خدمت کی بناء پر قریش کے قافلوں کو کوئی نہیں لوٹتا تھا اور وہ امن کے ساتھ اپنا مال تجارت ایک جگہ سے دوسری جگہ لے جاتے تھے۔

عبد المطلب کے دس یا بارہ بیٹے تھے لیکن کفر یا اسلام کی خصوصیات کی وجہ سے ان میں سے پانچ بہت مشہور ہیں۔ ایک جناب عبد اللہ جو آنحضرت صلی اللہ کے والد بزرگوار تھے۔ دوسرے ابو طالب جو اگرچہ اسلام نہیں لائے۔ لیکن انہوں نے ایک عرصہ تک آپ کی سرپرستی کی۔ تیسرے حضرت حمزہ اور چوتھے حضرت عباس رضی اللہ عنہما۔ آپ

کے یہ دونوں چچا مشرف بہ اسلام ہوئے اور اسلامی تاریخ میں بڑا اونچا مقام حاصل کیا اور پانچویں ابولہب جن کی شخصیت تاریخ اسلام میں اسلام دشمنی میں بہت نمایاں ہے۔

عبداللہ کی شادی قبیلہ زہرہ میں وہب بن عبد مناف کی لڑکی سے ہوئی۔ جن کا نام آمنہ تھا۔ قریش کے خاندان میں آپ بڑی ممتاز بی بی تھیں۔ شادی کے وقت عبداللہ کی عمر تقریباً سترہ سال تھی۔ شادی کے بعد خاندانی دستور کے موافق آپ تین دن تک اپنی سسرال میں رہے۔ اس کے بعد تجارت کے سلسلے سے شام چلے گئے۔ واپسی پر مدینہ میں بیمار ہو گئے اور یہیں انتقال فرما گئے۔ اس وقت حضرت آمنہ حاملہ تھیں۔

پیدائش

9 ربیع الاول دو شنبہ کا دن مطابق 20 اپریل 571ء کی وہ مبارک صبح تھی۔ جب رحمت الہی کے فیصلے کے مطابق اس باسعادت ہستی کی پیدائش ہوئی جس کے وجود سے سارے عالم کی اندھیاریوں کو دور ہونا تھا اور انسانیت کو وہ نورِ ہدایت ملنا تھا۔ جو قیامت تک اس زمین پر بسنے والے سارے انسانوں کے حق میں مالک کائنات کی سب سے بڑی نعمت ہے۔ والد کا تو انتقال ہی ہو چکا تھا۔ دادا عبدالمطلب نے آپ کا نام محمد (صلی اللہ علیہ وسلم) رکھا۔

پرورش اور بچپن

سب سے پہلے آپ کی والدہ ماجدہ حضرت آمنہ نے دودھ پلایا اس کے بعد ابولہب کی لونڈی ثویبہ نے بھی دودھ پلایا۔ اس زمانے میں یہ رواج تھا کہ شہر کے بڑے لوگ اپنے بچوں کو دودھ پلوانے اور بڑھنے پلنے کے لئے دیہات اور قصبات میں بھیج دیتے تھے، تاکہ وہاں کی کھلی ہوا میں رہ کر ان کی صحت اچھی ہو جائے اور وہ بہت فصیح عرب زبان بھی سیکھ جائیں۔ عرب میں شہروں کی بہ نسبت دیہات اور قصبات کی زبان بہت زیادہ فصیح اور اچھی مانی جاتی تھی۔ اس دستور کے موافق دیہات کی عورتیں شہر میں آیا کرتی تھیں اور بچوں کو پرورش کے لئے اپنے ساتھ لے جاتی تھیں چنانچہ آنحضرت صلی اللہ علیہ وسلم کی پیدائش کے کچھ

روز بعد ہی قبیلہ ہوازن کی کچھ عورتیں بچوں کی تلاش میں مکے آئیں۔ ان میں حلیمہ سعدیہ بھی تھیں۔ یہیں وہ خوش نصیب خاتون ہیں۔ جن کو جب کوئی دوسرا بچہ نہ ملا تو انہوں نے مجبوراً آمنہ کے یتیم بچے کو ہی لے لینا منظور کر لیا۔

دو برس کے بعد حضرت آمنہ بچے کو واپس لائیں۔ لیکن اس زمانے میں مکے میں کوئی بیماری پھیلی ہوئی تھی چنانچہ آپ کی والدہ نے آپ کو پھر دیہات بھیج دیا۔ جہاں آپ تقریباً چھ سال کی عمر تک رہے۔

جب آنحضرت صلی اللہ علیہ وسلم کی عمر چھ سال کی ہوئی تو آپ کی والدہ آپ کو لیکر مدینہ گئیں۔ غالباً آپ اپنے شوہر کی قبر کی زیارت کے لئے گئی ہوں، یا وہاں کوئی رشتہ داری کا تعلق ایسا ہو جس کی وجہ سے آپ نے یہ سفر اختیار فرمایا ہو آپ نے وہاں تقریباً ایک مہینے تک قیام کیا۔ واپسی میں ایک مقام ابواء پر آپ کا انتقال ہو گیا اور یہیں آپ کو دفن کیا گیا۔

والدہ کے انتقال کے بعد آپ کی پرورش اور ساری دیکھ بھال عبدالمطلب کے ذمے آگئی۔ یہ آپ کو ہمیشہ اپنے ساتھ رکھتے تھے۔ جب آنحضرت صلی اللہ علیہ وسلم کی عمر آٹھ سال کی ہوئی تو دادا عبدالمطلب نے بھی انتقال فرمایا۔ مرتے وقت انہوں نے آپ کی پرورش کی ذمہ داری اپنے لڑکے ابوطالب کے سپرد کی۔ جنہوں نے اس فرض کو انتہائی خوبی کے ساتھ انجام دیا۔ ابوطالب اور آنحضرت کے والد عبد اللہ ایک ہی ماں سے تھے۔ اس اعتبار سے بھی ابوطالب کو آپ سے انتہائی محبت تھی۔ وہ آپ کے مقابلے میں اپنے بچوں کی بھی پروا نہیں کرتے تھے۔ سوتے تو آپ کو ساتھ لے کر سوتے باہر جاتے تو ساتھ لے جاتے۔ آپ کی عمر دس بارہ سال کی ہوگی اس وقت آپ نے اپنے ہم عمروں کے ساتھ بکریاں بھی چرائیں۔ عرب میں یہ کام برا نہیں سمجھا جاتا تھا اچھے اچھے شریف گھرانوں کے بچے بکریاں چرایا کرتے تھے۔

ابوطالب تجارت کرتے تھے۔ قریش کے دستور کے موافق سال میں ایک بار شام جایا کرتے تھے۔ آنحضرت صلی اللہ علیہ وسلم کی عمر کوئی بارہ سال ہوگی کہ ابوطالب نے شام کے سفر کا ارادہ کیا۔ اگرچہ سفر کی تکالیف کے خیال سے وہ آپ کو ساتھ نہیں لے جانا چاہتے تھے۔

مگر انہیں آپ سے اتنی محبت تھی کہ سفر پر جاتے وقت آپ ان سے لپٹ گئے اور ساتھ چلنے پر اصرار کیا تو وہ آپ کی دل شکنی کو برداشت نہ کر سکے اور ساتھ لے لیا۔



نبوت سے پہلے

فجار کی لڑائی

اسلام سے پہلے عربوں میں لڑائیوں کا ایک نہ ختم ہونے والا سلسلہ جاری تھا۔ ان ہی لڑائیوں میں سے ایک نہایت خطرناک اور مشہور لڑائی فجار کی لڑائی ہے۔ یہ لڑائی قریش اور قیس کے قبیلوں کے درمیان ہوئی چونکہ قریش اس لڑائی میں برسرِ حق تھے اس لئے آنحضرت صلی اللہ علیہ وسلم نے بھی قریش کی طرف سے اس لڑائی میں شرکت کی لیکن آپ نے کسی پرہاتھ نہیں اٹھایا۔ اس لڑائی میں پہلے قیس پھر قریش غالب آئے اور آخر کار صلح پر لڑائی کا خاتمہ ہو گیا۔

حلف الفضول:

آئے دن کی لڑائیوں سے سینکڑوں گھرانے برباد ہو گئے۔ لوگوں کے لئے نہ دن کو چین تھا اور نہ رات کو آرام۔ فجار کی لڑائی کے بعد اس صورت حال سے تنگ آ کر کچھ خیر پسندوں نے اصلاح کی ایک تحریک شروع کی، آنحضرت صلی اللہ علیہ وسلم کے ایک چچا زبیر بن عبدالمطلب نے یہ تجویز پیش کی کہ اب حالات کو سدھارنے کے لئے کچھ کرنا چاہئے۔ چنانچہ خاندان قریش کے بڑے بڑے لوگ جمع ہوئے اور یہ معاہدہ ہوا کہ ہم

(1) ملک سے بد امنی دور کریں گے۔

(2) مسافروں کی حفاظت کیا کریں گے۔

(3) غریبوں کی امداد کرتے رہیں گے۔

(4) مظلوم کی حمایت کریں گے۔

(5) کسی ظالم کو مکے میں نہ رہنے دیں گے۔

آنحضرت صلی اللہ علیہ وسلم بھی اس معاہدہ میں شریک تھے اور آپ کی یہ شرکت بڑی عزیز تھی۔ چنانچہ زمانہ نبوت میں آپ نے فرمایا۔ ”اس معاہدے کے بدلے میں اگر مجھے سرخ اونٹ بھی دیئے جاتے تو میں نہ لیتا اور آج بھی ایسے معاہدے کے لئے کوئی مجھے بلائے تو میں حاضر ہوں۔“

کعبے کی تعمیر

کعبے کی عمارت صرف چار دیواری تھی اوپر چھت نہ تھی۔ دیواریں بھی بس اتنی اونچی تھیں جتنا آدمی کا قد۔ پھر عمارت نشیب میں بھی تھی، بارش کے زمانے میں شہر کا پانی بہہ بہہ کر ادھر آتا تھا جسے روکنے کے لئے بند بنا دیا گیا تھا۔ لیکن وہ ٹوٹ ٹوٹ جاتا اور اس جگہ پانی بھر جاتا تھا اس طرح عمارت کو نقصان پہنچتا تھا۔ چنانچہ یہ طے کیا گیا کہ عمارت کو ڈھا کر پھر سے ایک مضبوط عمارت بنائی جائے۔ تمام قریش نے مل کر تعمیر کا کام شروع کیا۔ مختلف قبیلوں نے عمارت کے مختلف حصے آپس میں بانٹ لئے تاکہ کوئی اس شرف سے محروم نہ رہ جائے۔ لیکن جب حجر اسود^(۱) کے نصب کرنے کا موقع آیا تو بڑا جھگڑا کھڑا ہوا۔ ہر قبیلے والے چاہتے تھے کہ یہ خدمت ہم ہی انجام دیں، نوبت یہاں تک پہنچی کہ تلواریں نکل آئیں۔ چار دن تک یہ جھگڑا ہوتا رہا۔ پانچویں دن قریش کے ایک بڑے بوڑھے نے یہ رائے دی کہ اچھا کل سویرے جو شخص سب سے پہلے آئے اسی کو بیچ مقرر کر لیا جائے اور وہ جس طرح کہے اسی طرح کیا جائے۔ سب نے یہ بات مان لی دوسرے دن اللہ کی قدرت کہ سب سے پہلے جس شخص پر لوگوں کی نظریں پڑی وہ رحمت عالم حضرت محمد صلی اللہ علیہ وسلم ہی تھے۔ چنانچہ آپ نے یہ فیصلہ فرمایا کہ جس جس خاندان کے لوگ حجر اسود کو اس کے مقام پر نصب کرنے کے مدعی ہیں۔ ان کا ایک ایک سردار چن لیا جائے۔ پھر آنحضرت صلی اللہ علیہ وسلم نے ایک چادر بچھا کر پتھر کو اس پر رکھا اور دوسروں سے کہا کہ چادر کے کونے تھام لیں اور پتھر کو اٹھائیں۔ جب چادر موقع کے برابر آگئی تو آپ نے حجر اسود کو اس کے مقام پر رکھ دیا۔ اس طرح ایک لڑائی ٹل گئی۔ جس کے نتیجے میں معلوم نہیں کتنا خون خرابہ ہوتا۔

(۱) ایک سیاہ متبرک پتھر جو کعبہ کی دیوار میں لگا ہوا ہے۔

اب جو کعبے کی عمارت بنائی گئی اس پر چھت بھی ڈالی گئی لیکن چونکہ تعمیر کا سامان کافی نہ تھا اس لئے ایک طرف زمین کا کچھ حصہ چھوڑ کر نئی بنیادیں قائم کی گئیں۔ یہی وہ حصہ ہے جس کو آج حطیم کہتے ہیں۔

تجارت

عربوں اور خصوصاً قریش کا پرانا مشغلہ تجارت تھا آنحضرت صلی اللہ علیہ وسلم کے چچا ابو طالب بھی تاجر تھے۔ اسی لئے جب آپ جوان ہوئے تو آپ نے تجارت ہی کو بطور ذریعہ معاش اختیار فرمایا، اپنے چچا کے ساتھ بچپن میں جو سفر تجارت آپ نے فرمایا تھا اس سے کافی تجربہ حاصل ہوا تھا۔ پھر جب آپ نے کاروبار میں ہاتھ ڈالا تو آپ کے اچھے معاملات کی شہرت چاروں طرف پھیلنے لگی۔ لوگوں نے آپ کو معاملے کا کھرا اور انتہائی دیانت دار پایا اس لئے لوگ اپنا سرمایہ آپ کو شرکت کی غرض سے دینے لگے۔ وعدے کا پاس، معاملے کی صفائی، انتہائی راست بازی اور دیانت ان تمام چیزوں نے مل کر آپ کو لوگوں کی نظروں میں انتہائی معزز بنا دیا اور عام طور پر لوگ آپ کو صادق (سچا) اور امین (دیانت دار) کے لقب سے یاد کرنے لگے، تجارت کی غرض سے آپ نے شام، بصری اور یمن کے کئی سفر کئے۔

نکاح

حضرت خدیجہؓ ایک معزز اور مالدار خاتون تھیں۔ یہ آپ کے دور کے رشتے کی چھیری بہن بھی ہوتی تھیں۔ پہلی شادی کے بعد یہ بیوہ ہو گئیں تو دوسرا نکاح کیا لیکن کچھ عرصے کے بعد دوسرے شوہر کا بھی انتقال ہو گیا اور اب پھر یہ بیوہ تھیں یہ نہایت شریف اور پاکیزہ اخلاق کی بی بی تھیں، لوگ ان کی شرافت کی وجہ سے ان کو طاہرہ (پاک) کے نام سے پکارتے تھے۔ یہ نہایت دولت مند بھی تھیں۔ یہ اپنا سامان تجارت لوگوں کو دے کر تجارت کا کاروبار کرایا کرتی تھیں۔

اس وقت آنحضرت صلی اللہ علیہ وسلم کی عمر 25 سال ہو چکی تھی۔ آپ کتنے ہی تجارتی

سفر کر چکے تھے اور ان میں آپ کی سچائی، امانت اور پاکیزہ اخلاق لوگوں کے سامنے آچکے تھے۔ چنانچہ آپ کی شہرت سن کر حضرت خدیجہؓ یہ پیغام بھیجا کہ آپ میرا سامان تجارت لے کر شام جائیں، میں جو معاوضہ دوسروں کو دیتی ہوں وہ آپ کو دوں گی۔ آنحضرت صلی اللہ علیہ وسلم نے قبول فرمایا اور مال لے کر بصری تشریف لے گئے واپس آنے کے تقریباً تین مہینے بعد حضرت خدیجہؓ نے آپ سے شادی کا پیغام بھیجا آپ نے منظور فرمایا اور تاریخ مقرر ہو گئی تاریخ مقررہ پر ابوطالب، حضرت حمزہؓ اور خاندان کے دوسرے بزرگوں کے ساتھ آپ حضرت خدیجہؓ کے مکان پر تشریف لے گئے ابوطالب نے خطبہ نکاح پڑھا اور پانچ سو طلائی درہم پر نکاح ہو گیا۔

شادی کے وقت حضرت خدیجہؓ کی عمر چالیس سال تھی اور پہلے دو شوہروں سے دو صاحبزادے اور ایک صاحبزادی موجود تھیں۔

غیر معمولی واقعات

دنیا میں جتنے ممتاز لوگ ہوئے ہیں ان کی زندگی میں شروع سے ہی ایسے آثار پائے جاتے ہیں جن کو دیکھ کر ان کے روشن مستقبل کے بارے میں اندازہ ہونے لگتا ہے۔ یہ تو ان لوگوں کا حال ہے جو آگے چل کر کسی خاندان، قوم یا ملک کی زندگی کے کسی گوشے میں کوئی اصلاحی کام کرتے ہیں لیکن جو مقدس ہستی قیامت تک سارے عالم کی رہنمائی کیلئے پیدا کی گئی ہو اور جس کے دم سے انسان کے ہر گوشے کی اصلاح ہونے والی ہو، اس کی ابتدائی زندگی میں تو ایسے آثار جو اپنی نوعیت کے لحاظ سے غیر معمولی ہوں بکثرت ملنا چاہئیں، یوں تو اس قسم کے آثار کے تذکرے سیرت کی کتابوں میں بکثرت ملتے ہیں لیکن جو واقعات تحقیق کی روشنی میں صحیح روایتوں میں ذکر ہوئے ہیں ان میں سے کچھ یہ ہیں۔

آنحضرت صلی اللہ علیہ وآلہ وسلم نے فرمایا کہ ”جب میں اپنی ماں کے پیٹ میں تھا تو انہوں نے ایک خواب دیکھا کہ ان کے بدن سے ایک نور نکلا جس سے شام کے محل روشن ہو گئے۔“

بہت سی روایتوں سے پتہ چلتا ہے کہ اس زمانے میں یہود و نصاریٰ خاص طور سے

ایک آنے والے نبی کے منتظر تھے اور اس بارے میں مختلف پیشین گوئیاں کیا کرتے تھے۔ آپ کے بچپن کا واقعہ ہے کہ خانہ کعبہ میں کچھ تعمیر ہو رہی تھی اور بڑوں کے ساتھ بچے بھی اینٹیں اٹھا اٹھا کر لانے میں شریک تھے ان بچوں میں آنحضرت صلی اللہ علیہ وسلم اور آپ کے چچا حضرت عباسؓ نے کہا کہ اپنا تہہ بند کھول کر کندے پر رکھ لو تو اینٹوں کی رگڑ سے تکلیف نہ ہوگی۔ عرب کے ماحول میں یہ بات کچھ عجیب نہیں تھی، بچے تو کیا وہاں تو بڑے بھی ننگے ہونے میں شرم محسوس نہیں کرتے تھے لیکن جب آپ نے ایسا کیا تو برہنگی کے احساس سے آپ فوراً بے ہوش ہو کر گر پڑے اور آنکھیں پھٹ کر آسمان کو لگ گئیں۔ جب ہوش آیا تو آپ کہہ رہے تھے ”میرا تہہ بند، میرا تہہ بند“ لوگوں نے جلدی سے تہہ بند کمر سے باندھ دیا۔

ابوطالب نے اس کے بعد جب آپ سے کیفیت دریافت کی تو آپ نے فرمایا کہ مجھے سفید کپڑے پہنے ہوئے ایک مرد نظر آیا جس نے مجھ سے کہا کہ ”ستر پوشی کر“ غالباً یہ غیب کی پہلی آواز تھی جو آنحضرت صلی اللہ علیہ وسلم نے سنی۔

عرب میں داستان گوئی کا عام رواج تھا لوگ راتوں کو کسی جگہ ہوتے اور کوئی داستان گورات بھر داستان سناتا رہتا، بچپن میں ایک بار آنحضرت صلی اللہ علیہ وسلم نے بھی اس جلسے میں شریک ہونے کا ارادہ کیا لیکن اتفاق سے راستے میں شادی کا کوئی جلسہ تھا، آپ اسے دیکھنے کیلئے ٹھہرے، وہیں نیند آگئی، آنکھ کھلی تو سویرا ہو چکا تھا۔ ایسا ہی واقعہ ایک مرتبہ اور بھی پیش آیا اور اس بار بھی آپ اتفاقاً طور پر سو گئے۔ اس طرح آپ کو اللہ تعالیٰ نے اس صحبت سے بچا لیا۔

رسول اللہ صلی اللہ علیہ وسلم جس زمانے میں پیدا ہوئے مکہ بت پرستی کا سب سے بڑا اڈا بنا ہوا تھا خود خانہ کعبہ میں تین سو ساٹھ بتوں کی پوجا ہوتی تھی اور آپ کے خاندان والے یعنی قریش اس وقت خانہ کعبہ کے متولی یا پجاری تھے۔

لیکن اس کے باوجود آپ نے کبھی بتوں کے آگے سر نہیں جھکایا اور نہ وہاں کی مشرکانہ رسموں میں کبھی کوئی حصہ لیا۔ اس کے علاوہ بھی قریش جن غلط رسموں کے عادی

تھے آنحضرت صلی اللہ علیہ وسلم نے کبھی ان رسموں کے بارے میں اپنے خاندان کا ساتھ
نہیں دیا۔



نبوت کی ابتدا

آنحضرت صلی اللہ علیہ وسلم کی زندگی میں اب ایک اور انقلاب رونما ہونے لگا۔ آپ کی توجہ تنہائی میں بیٹھ کر اللہ کی عبادت کرنے اور اپنے ماحول کی اخلاقی اور دینی پستی پر غور کرنے کی طرف بڑھنے لگی۔ آپ برابر سوچا کرتے تھے کہ میری قوم کے لوگوں نے کس طرح بتوں کو اپنا معبود بنا لیا ہے وہ اخلاقی اعتبار سے کس قدر گر چکے ہیں۔

اس کی یہ برائیاں کیسے دور ہوں؟ انہیں کیسے بتایا جائے کہ سچی خدا پرستی کی راہ کیا ہے؟ اس کائنات کے واقعی خالق اور مالک کی عبادت کس طرح ہونی چاہئے؟ اسی طرح کے سینکڑوں خیالات اور رسومات تھے جو برابر آپ کے ذہن میں گھوما کرتے تھے اور آپ ان پر گھنٹوں سوچا کرتے تھے۔

غار حرا

مکہ معظمہ سے تین میل کے فاصلے پر ایک غار تھا جسے حرا کہتے ہیں۔ آپ اکثر وہاں جا کر قیام فرماتے اور غور و فکر اور عبادت الہی میں مصروف رہتے۔ کھانے پینے کا سامان ساتھ لے جاتے۔ جب ختم ہو جاتا تو پھر آ کر لے جاتے یا حضرت خدیجہؓ پہنچا دیتیں۔

پہلی وحی

ایک دن آپ غار حرا میں حسب معمول عبادت میں مصروف تھے۔ رمضان کا مہینہ تھا کہ آپ کے سامنے اللہ کا بھیجا ہوا فرشتہ ظاہر ہوا۔ یہ حضرت جبریل علیہ السلام تھے جو فرشتوں میں سب سے زیادہ بلند مرتبہ ہیں اور جو ہمیشہ سے خدا کا پیام اس کے رسولوں تک پہنچاتے رہے ہیں، حضرت جبریلؑ نے نمودار ہو کر آنحضرت صلی اللہ علیہ وسلم سے کہا ”پڑھ“

آپ نے فرمایا ”میں پڑھا ہوا نہیں ہوں، یہ سن کر حضرت جبریل علیہ السلام نے آنحضرت صلی اللہ علیہ وسلم کو پکڑ کر اتنا بھینچا کہ آپ تھک گئے پھر آنحضرت صلی اللہ علیہ وسلم کو چھوڑ دیا اور کہا ”پڑھ“ آپ نے پھر وہی جواب دیا اور انہوں نے پھر آنحضرت کو پکڑ کر بھینچا اور چھوڑ کر کہا ”پڑھ“ آپ نے پھر وہی جواب دیا اور انہوں نے پھر آنحضرت کو پکڑ کر بھینچا اور چھوڑ کر کہا ”اب حضرت جبریل نے تیسری بار وہی کیا اور چھوڑ کر کہا:-

إِقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝ اعلق 1-5:96

اپنے رب کے نام سے پڑھ جس نے انسان کو جنمے ہوئے خون سے پیدا کیا۔ پڑھ اور تیرا رب بڑا بزرگ ہے جس نے قلم کے ذریعہ سکھایا اور انسان کو وہ کچھ سکھایا جو وہ نہ جانتا تھا۔

یہی سب سے پہلی وحی تھی۔ آنحضرت صلی اللہ علیہ وسلم اس واقعہ کے بعد گھر تشریف لائے اس وقت آپ کے قلب مبارک پر ایک طرح کا لرزہ (۱) طاری تھا۔ آپ نے حضرت خدیجہؓ سے فرمایا ”مجھے کمل اڑھاؤ“ آپ کو کمبل اڑھا دیا گیا۔ جب آپ کو کچھ سکون ہوا تو آپ نے حضرت خدیجہؓ سے سارا واقعہ بیان کیا اور فرمایا ”مجھے اپنی جان کا خطرہ ہے“ حضرت خدیجہؓ نے کہا ”نہیں ہرگز نہیں۔ آپ کی جان کو خطرہ نہیں۔ خدا آپ کو رسوا نہ کرے گا آپ قرابت داروں کا حق ادا کرتے ہیں۔ لوگوں کے بوجھ کو آپ خود اٹھاتے ہیں۔ فقیروں اور مسکینوں کی مدد کرتے ہیں، مسافروں کی مہمان نوازی کرتے ہیں، انصاف کی خاطر آپ لوگوں کی مصیبتوں میں کام آتے ہیں۔“ اس کے بعد حضرت خدیجہؓ آپ کو لے کر ورقہ بن نوفل کے پاس گئیں۔ یہ ایک بوڑھے دین دار عیسائی تھے۔ توریت پڑھتے تھے حضرت خدیجہؓ نے سارا واقعہ انہیں جا کر سنایا ورقہ سن کر بولے۔ ”یہ وہی ناموس (چھپے بھیدوں کا جاننے والا فرشتہ) ہے جو موسیٰ پر اتارا گیا۔ اے کاش میں اس وقت تک زندہ رہتا جب تمہاری قوم تمہیں نکال دے گی، آپ نے پوچھا کیا میری قوم مجھے نکال دے گی انہوں نے کہا ہاں اور یہ بھی کہا کہ تم جو کچھ لے کر آئے ہو اس کو لے کر جو کوئی بھی آیا اس سے

(۱) یہ لرزہ اس ذمہ داری کے احساس کی وجہ سے تھا جو اچانک آپ پر ڈال دی گئی تھی اور آپ نے جو کچھ فرمایا

اور حضرت خدیجہؓ نے جس طرح تسلی دی وہ ایک خالص فطری کیفیت کے سوا اور کچھ نہیں ہے۔

اس کی قوم نے دشمنی ہی کی۔ اگر میں اس وقت تک زندہ رہا تو تمہاری مدد کروں گا اس کے تھوڑے ہی دنوں بعد ورقہ کا انتقال ہو گیا۔

اس کے بعد حضرت جبریلؑ کی آمد رکی رہی اور آپؐ بدستور غار حرا میں جاتے رہے یہ عرصہ کم سے کم چھ ماہ کا رہا، اس درمیانی وقفہ سے یہ فائدہ ہوا کہ آپؐ کے قلب پر جو فوری اثرات بتقاضائے بشریت پیدا ہوئے تھے، وہ دور ہو گئے اور آپؐ کا قلب مبارک اب پھر نزول وحی کا مشتاق ہو گیا۔ یہاں تک کہ جب یہ عرصہ کچھ دراز ہوا تو آپؐ کے سکون اور اطمینان کے لئے کبھی کبھی حضرت جبریلؑ تشریف لاتے رہے اور آپؐ کو اطمینان دلاتے رہے کہ یقیناً آپؐ کا انتخاب بحیثیت رسولؐ ہو چکا ہے، آپؐ انتظار اور اطمینان فرمائیں پھر کچھ دنوں بعد حضرت جبریلؑ پے در پے آنے لگے۔



دعوت کی ابتداء

غارِ حرا میں پہلی وحی کے نازل ہونے کے بعد کچھ دنوں تک کوئی وحی نہیں آئی۔ اس کے بعد سورہ مدثر کی ابتدائی آیات نازل ہوئیں۔

يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبِّكَ فَكَبِيرٌ ۝ وَثِيَابِكَ فَطَهِّرْ ۝ وَالرُّجْزَ فَاهْجُرْ ۝ وَلَا تَمُنُّنَ تَسْتَكْبِرُ ۝ وَلِرَبِّكَ فَاصْبِرْ ۝
مدثر 74: 1-7

اے کملی اوڑھنے والے۔ اٹھ (اور لوگوں کو گمراہی کے انجام سے) ڈرا اور اپنے رب کی بڑائی اور بزرگی بیان کر اور لباس کو پاک کر اور بتوں سے الگ رہ اور زیادہ حاصل کرنے کی نیت سے کسی کے ساتھ احسان مت کر اور اپنے رب کی خاطر اذیت اور مصیبت پر صبر اختیار کر۔

نبوت کے کام پر مامور ہونے کی یہ ابتداء تھی۔ اب باضابطہ حکم مل گیا۔ کہ اٹھو اور بھٹکی ہوئی انسانیت کو اس کی فلاح اور کامرانی کا راستہ دکھاؤ اور لوگوں کو خبردار کر دو کہ کامیابی کی راہ صرف ایک ہی ہے۔ یعنی خدائے واحد کی بندگی، جو کوئی اس راہ کو اختیار کرے گا وہی کامیاب ہوگا اور جو کوئی اس کے علاوہ کوئی اور راہ اختیار کرے اسے آخرت کے برے انجام سے ڈراؤ۔ انسانی زندگی کی بنیاد صرف ایک خدا کی بندگی اور اس کی عظمت و کبریائی کے اعتراف پر ہونا چاہئے۔ اسی صورت میں وہ ہر قسم کی ظاہری ناپاکیوں اور اندرونی گندگیوں سے پاک رہ سکتی ہے۔ خدا کے علاوہ دوسروں کی بندگی، یہی وہ بس کی گانٹھ ہے جو انسان کی تباہی کا سبب بنتی ہے۔ انسانوں کو آپس میں احسن سلوک کا برتاؤ کرنا چاہئے۔ ایسا احسن سلوک جس کی بنیاد کسی غرض اور لالچ پر نہ ہو۔

دعوت کے دور دور

یہاں سے اب آنحضرت صلی اللہ علیہ وسلم کی زندگی کا دعوتی دور شروع ہوتا ہے۔ اس دور کو ہم

دو بڑے بڑے حصوں میں تقسیم کر سکتے ہیں ایک وہ حصہ جو ہجرت سے پہلے مکے میں بسر ہوا جسے دور کہتے ہیں اور دوسرا وہ حصہ جو ہجرت کے بعد مدینے میں گزرا اور جسے مدنی دور کہتے ہیں پہلا دور 13 سال اور دوسرا دس سال کے قریب رہا۔

مکی زندگی

آنحضرت صلی اللہ علیہ وسلم کی دعوت کا وہ دور جو مکے میں گزرا، اپنے نتائج کے اعتبار سے نہایت درجہ اہم ہے دراصل یہی وہ دور ہے جس میں اسلام کی کھیتی کی تخم ریزی ہوئی، یہی وہ دور ہے جس میں انسانیت کے ایسے ایسے اعلیٰ نمونے تیار ہوئے جنہوں نے اسلامی تحریک کو سارے عالم میں روشناس کرایا۔

تاریخ اور سیر کی جو کتابیں اس وقت موجود ہیں، ان میں مکی دور کی تفصیلات بہت ہی کم ملتی ہیں، اس دور کی اہمیت اور اس کے سبق آموز حالات کو جاننے کیلئے قرآن پاک کے اس حصے کو بغور مطالعہ ضروری ہے جو مکے میں نازل ہوا۔

دراصل مکی دور کی صحیح اہمیت کا اندازہ اس وقت ہو سکتا ہے جب مکی سورتوں کے انداز دعوت، اس وقت کے حالات اور واقعات کی تفصیل، توحید و آخرت کے دلائل، کردار اور سیرت کی تعمیر کیلئے ہدایات اور حق و باطل کی انتہائی صبر آزمائش کے دوران میں تحریک کو آگے بڑھانے اور تحریک کے علم برداروں کو ان کے مقام پر قائم رکھنے کی جدوجہد کی تفصیلات سامنے آئیں، ان تفصیلات کا علم قرآن پاک کے براہ راست اور بغور مطالعہ کے بغیر ممکن نہیں، البتہ یہاں ہم کچھ مختصر طور پر اس دور کی تفصیلات بیان کریں گے۔

مکی زندگی کے چار دور

آنحضرت صلی اللہ علیہ وسلم کی حیات طیبہ کا وہ حصہ جو ہجرت سے پہلے مکے میں بسر ہوا اور جس میں اسلامی تحریک دعوت کے مختلف مرحلوں اور کشمکشوں سے ہو کر گزری اپنی بعض خصوصیات کے اعتبار سے چار مختلف دوروں میں تقسیم کیا جاسکتا ہے۔

پہلا دور

نبوت کے بعد سے لے کر تقریباً تین سال تک جس میں آپ دعوت و تبلیغ کا فرض خفیہ طور پر انجام دیتے رہے۔

دوسرا دور

نبوت کے اعلان سے لے کر تقریباً دو سال تک جس میں پہلے تو کچھ مخالفت ہوئی، پھر ہنسی اڑائی گئی، مختلف الزامات تراشے گئے، برا بھلا کہا گیا اور جھوٹے پروپیگنڈوں اور مخالفانہ گفتگوؤں سے دعوتِ اسلامی کو دبانے کی کوشش کی گئی۔

تیسرا دور

جب اس پر بھی تحریکِ اسلامی برابر بڑھتی گئی تو پھر ظلم و ستم کا دور شروع ہوا اور مسلمانوں پر زیادتیاں ہونے لگیں۔ یہ دور تقریباً پانچ چھ سال تک رہا اور اس میں مسلمانوں کو طرح طرح کی مصیبتوں سے دوچار ہونا پڑا۔

چوتھا دور

ابوطالب اور حضرت خدیجہؓ کی وفات کے بعد سے لے کر ہجرت تک تقریباً تین سال یہ دور آنحضرت صلی اللہ علیہ وسلم اور آپ کے ساتھیوں کیلئے انتہائی سختی اور مصیبت کا زمانہ تھا۔

پہلا دور..... خفیہ دعوت

کارِ نبوت پر مامور کئے جانے کے بعد سے پہلا مرحلہ یہ تھا کہ صرف ایک خدا کی بندگی اختیار کرنے اور باقی سینکڑوں خداؤں کا انکار کر دینے کی دعوت سب سے پہلے کسے دی جائے۔ قوم اور ملک کے لوگوں کی جو حالت تھی اس کا ایک ہلکا سا نقشہ ہم اس سے پہلے پیش کر چکے ہیں۔ ایسے لوگوں کے سامنے وہ بات پیش کرنا جو ان کے مزاج، پسند اور عادتوں کے بالکل خلاف ہو، واقعی بڑا سخت مرحلہ تھا۔ چنانچہ آنحضرت صلی اللہ علیہ وسلم نے سب سے پہلے

ان لوگوں کو منتخب فرمایا جن سے اب تک بہت قریبی تعلقات رہے تھے اور جو آپ کی عادات اور اخلاق کا براہ راست تجربہ رکھتے تھے۔ آپ کی سچائی اور دیانت کے بارے میں قطعی فیصلہ کر چکے تھے اور ان کے لئے یہ آسانی سے ممکن نہ تھا، کہ وہ آنحضرت صلی اللہ علیہ وسلم کی فرمائی ہوئی کسی بات کا انکار کر سکیں۔ ان لوگوں میں سب سے زیادہ محرم راز حضرت خدیجہ تھیں پھر اس کے بعد حضرت علیؓ، حضرت زید اور حضرت ابوبکر رضی اللہ عنہم تھے، حضرت علیؓ آپ کے چچا زاد بھائی حضرت زیدؓ غلام اور حضرت ابوبکرؓ دوست تھے۔ یہ لوگ برسوں سے آپ کی صحبت سے فیض یاب ہو رہے تھے۔ چنانچہ سب سے پہلے آپ نے حضرت خدیجہؓ کو یہ پیغام سنایا اور اس کے بعد دوسرے بزرگوں تک بات پہنچائی، یہ سب کے سب گویا کہ پہلے سے مومن تھے۔ سنا اور تصدیق کی۔ یہی لوگ سب سے پہلے صاحب ایمان تھے۔ پھر اس کے بعد حضرت ابوبکرؓ کی ترغیب اور ہدایت سے حضرت عثمانؓ، حضرت زبیرؓ، حضرت عبدالرحمانؓ بن عوف، حضرت سعدؓ بن ابی وقاص اور حضرت طلحہؓ ایمان لائے۔ اس طرح اسلام کی دعوت چپکے چپکے پھیلتی رہی اور مسلمانوں کی تعداد میں اضافہ ہوتا رہا۔

قرآن کی تاثیر

اس دور میں جو قرآن نازل ہو رہا تھا وہ دعوت کے ابتدائی مرحلے کی مناسبت سے چھوٹے چھوٹے بولوں پر مشتمل ہوتا تھا۔ جن کی زبان نہایت ہی عمدہ، شیریں اور انتہائی پر اثر تھی۔ پھر ان میں ایسا ادبی رنگ تھا کہ سننے والے پر فوراً ہی اثر پڑتا تھا اور یہ بول دلوں میں تیر و نشتر کی طرح اتر جاتے تھے جو سنتا تھا وہ اثر قبول کرتا تھا اور اس کا جی چاہتا تھا کہ وہ ان بولوں کو بار بار دہرائے۔

اعتقادات کی اصلاح

قرآن پاک کی ان سورتوں میں توحید اور آخرت کی حقیقتیں بیان کی جاتی تھیں اور ان کے بارے میں ایسے ثبوت پیش کئے جاتے تھے جو دلوں میں اتر جائیں۔ اس کے لئے

سننے والوں کے قریبی ماحول سے ہی دلائل و شواہد پیش کئے جاتے تھے اور یہ باتیں ایسے انداز میں پیش کی جاتی تھیں جس سے مخاطب اچھی طرح مانوس تھے۔ ان ہی کی تاریخ کے واقعات اور ان ہی کی روایات کی بنیادوں پر اصل بات کو سمجھانے کی کوشش کی جاتی تھی۔ اعتقادات کی ان گمراہیوں کا ذکر کیا جاتا تھا جن سے لوگ خود واقف تھے۔ یہی وجہ تھی کہ جو کوئی اس کلام کو سنتا، متاثر ہوئے بغیر نہ رہتا۔ اللہ کے نبیؐ نے تنہا اس دعوت کو شروع کیا۔ لیکن یہی قرآن پاک کی ابتدائی آیات کا نزول تھا، جو اس میدان میں سب سے زیادہ کارگر ہتھیار کا کام دے رہا تھا اور دعوت آہستہ آہستہ پوشیدہ طور پر پھیل رہی تھی۔

اس دور میں دعوت و تبلیغ کے لئے توحید و آخرت کے دلائل کے ساتھ ساتھ آنحضرت صلی اللہ علیہ وسلم کو برابر اس امر کی تعلیم بھی دی جا رہی تھی کہ وہ خود اپنے آپ کو اس عظیم الشان کام کے لئے کس طرح تیار کریں اور اس اہم کام کو انجام دینے کے لئے کیا کیا صورتیں اختیار کریں۔

چھپ کر نمازیں

ابھی جو کچھ ہو رہا تھا پوشیدہ طور پر ہو رہا تھا۔ نہایت احتیاط کی جاتی تھی کہ قابل اعتماد لوگوں کے علاوہ بات کہیں باہر نہ جائے۔ جب نماز کا وقت آتا تو آنحضرت صلی اللہ علیہ وسلم کسی پہاڑ کی گھاٹی میں چلے جاتے اور وہاں نماز ادا کرتے۔ ایک دفعہ آپ حضرت علیؓ کے ساتھ کسی درے میں نماز پڑھ رہے تھے۔ اتفاق سے آپ کے چچا ابوطالب آنکے اور عبادت کے اس نئے طریقے کو دیر تک تعجب کے ساتھ دیکھتے رہے۔ نماز کے بعد پوچھا ”یہ کون سا دین ہے؟“ آنحضرت نے فرمایا ”ہمارے دادا ابراہیمؑ کا دین ہے“ ابوطالب بولے۔ ”خیر میں تو اسے اختیار نہیں کر سکتا لیکن تم کو اجازت ہے کہ کوئی شخص تمہاری مزاحمت نہ کر سکے گا۔“

اس دور کے مومنین کی خصوصیات

اس ابتدائی دور کی خصوصیات یہ ہے کہ اس وقت اسلام قبول کرنا اور پھر آنحضرت صلی اللہ علیہ وسلم کا ساتھ دینا گویا جان پر کھیل جانا تھا۔ اس دور میں جن لوگوں نے آگے بڑھ کر اس

دعوت کو قبول کیا ان میں یقیناً کچھ ایسی خصوصیات تھیں جن کی بنیاد پر وہ اس میدان میں آگے بڑھ سکے۔ ان کی چند مشترک خصوصیات یہ ہیں کہ بزرگ پہلے سے مشرکانہ رسوم و عبادات سے بیزار تھے اور حق کی تلاش میں تھے طبیعت کے اعتبار سے یہ لوگ نیک اور پاکیزہ اخلاق والے تھے۔

تقریباً تین سال تک دعوت و تبلیغ کا کام پوشیدہ طور پر ہوتا رہا لیکن آخر کب تک جس آفتاب کو اپنے نور سے سارے عالم کو روشن کرنا تھا اسے تو بہر حال سامنے آ کر ننگا ہوں کو خیرہ کرنا ہی تھا چنانچہ اب دعوت اپنے دوسرے مرحلے میں داخل ہوئی۔

دوسرا دور..... اعلان نبوت

اب صاف حکم مل گیا کہ دعوت علی الاعلان دی جائے۔ چنانچہ ایک دن آنحضرت صلی اللہ علیہ وسلم کوہ صفا پر تشریف لے گئے اور وہاں کھڑے ہو کر پکارا ”یا صباحا“ عرب میں دستور تھا کہ اگر کوئی خطرہ درپیش ہوتا تو کوئی شخص کسی اونچی جگہ پر چڑھ کر یہ الفاظ پکارتا تھا اور لوگ اس پکار کو سن کر جمع ہو جاتے تھے۔ چنانچہ جب کوہ صفا سے آنحضرت نے یہ ندا بلند فرمائی اور اہل قریش کو پکارا تو بہت سے لوگ جمع ہو گئے۔ ان لوگوں میں آپ کا چچا ابولہب بھی تھا۔

جب لوگ جمع ہو گئے تو آنحضرت صلی اللہ علیہ وسلم نے ارشاد فرمایا: ”لوگو! اگر میں تم سے یہ کہوں کہ اس پہاڑ کی پشت پر ایک بڑا لشکر جمع ہے اور تم پر حملہ کرنے کے لئے تیار ہے تو کیا تم میری بات کو سچ مانو گے؟“ لوگوں نے کہا، ”بے شک سچ مانیں گے تم نے اب تک کوئی بات جھوٹ نہیں کہی ہے اور ہم تمہیں صادق اور امین جانتے ہیں۔“ تب آپ نے فرمایا، ”لوگو! میں تمہیں ایک خدا کی بندگی کی طرف بلاتا ہوں اور بتوں کی پوجا سے بچانا چاہتا ہوں لیکن اگر تم میری بات نہیں مانو گے تو میں تمہیں ایک بہت سخت اور دردناک عذاب سے ڈراتا ہوں۔“

جب قریش نے یہ بات سنی تو سخت ناراض ہوئے اور ابولہب نے نہایت غضبناک ہو کر کہا۔ ”کیا بس تو نے اسی کیلئے ہمیں پکارا تھا؟“

اسلامی دعوت کی یہ عام پکار تھی۔ اب خدا کے رسولؐ نے صاف صاف کھل کر اعلان کر دیا کہ اسے کیا کہنے پر مامور کیا گیا ہے اور وہ کون سی شاہراہ ہے جس کی طرف وہ ہر ایک کو بلا رہا ہے۔ زبان نبوت سے اب اس بات کا اعلان ہو گیا کہ دراصل اس بے پایاں مملکت کا خالق اور مالک صرف اللہ ہے۔ انسان کو بھی اسی نے پیدا کیا ہے اور وہی اس کا مالک بھی ہے۔ انسان کا مقام اس کے سوا اور کچھ نہیں کہ وہ اللہ کا بندہ اور غلام ہے، اسی کی تابعداری اور فرمانبرداری کرنا اس کا فرض ہے۔ اس کو چھوڑ کر دوسروں کے آگے سر جھکانا اس کے ساتھ دوسروں کو شریک ٹھہرانا اس کے اس منصب کے خلاف ہے جو اس کو اس کے مالک کی طرف سے عطا ہوا ہے۔ حقیقت میں صرف ایک اللہ ہی انسان کا اور تمام جہان کا خالق، معبود اور حاکم ہے۔ اس کی اس سلطنت میں انسان نہ خود مختار ہے اور نہ کسی دوسرے کا بندہ۔ انسان کے لئے اللہ کے سوا کوئی دوسرا اطاعت، بندگی اور پرستش کا مستحق نہیں۔ دنیا کی یہ زندگی جس میں اللہ تعالیٰ نے انسان کو کچھ اختیارات دے کر بھیجا ہے۔ دراصل اس کے لئے ایک امتحان کی مدت ہے۔ جس کے بعد اسے لازماً اللہ کے پاس جانا ہوگا اور وہ انسان کے تمام کاموں کو جانچ کر فیصلہ کرے گا کہ انسانوں میں سے کون اس امتحان میں کامیاب رہا اور کون ناکام۔“

یہ اعلان کوئی معمولی اعلان نہ تھا، اس نے قریش اور دوسرے لوگوں میں ایک آگ لگا دی اور چہار طرف اس دعوے کے بارے میں چہ میگوئیاں ہونے لگیں۔ چند روز کے بعد آنحضرت ﷺ نے حضرت علیؑ سے فرمایا کہ دعوت کا سامان کرو۔ اس دعوت میں تمام خاندان عبدالمطلب کو بلا یا گیا۔ اس میں حمزہ، ابوطالب، عباس سب شریک تھے۔ کھانے کے بعد آنحضرت ﷺ نے کھڑے ہو کر فرمایا۔ ”میں وہ چیز لے کر آیا ہوں جو دین اور دنیا دونوں کے لئے کافی ہے۔ اس بارگراں کے اٹھانے میں کون میرا ساتھ دے گا؟“ یہ بڑا سخت مرحلہ تھا۔ اس بارگراں کے اٹھانے میں ساتھ دینے کا مطلب یہ تھا کہ نہ صرف خاندان، قبیلے اور شہر کے لوگوں کی بلکہ سارے عرب کی مخالفت کا مقابلہ کرنے کے لئے آدمی تیار ہو جائے اور صرف اس لئے تیار ہو جائے کہ اس کے بدلے میں آخرت کی زندگی

کامیاب ہوگی اور بندہ اپنے مالک کے حضور سرخروئی حاصل کرے گا۔ اس کے سوا کوئی دوسرا فائدہ دور دور تک نظر نہ آتا تھا۔ چنانچہ ساری مجلس پر سناٹا چھا گیا۔ اٹھے تو کمسن حضرت علیؑ اٹھے اور فرمایا۔ ”اگرچہ میری آنکھیں آئی ہوئی ہیں (اس وقت آپ کی آنکھیں دکھ رہی تھیں) گو میری ٹانگیں پتلی ہیں اور میں سب سے کم عمر بھی ہوں تاہم میں آپ کا ساتھ دوں گا۔“ قریش کے لئے یہ منظر بھی عجیب تھا کہ ایک تیرہ سالہ نو عمر بلا کچھ سوچے سمجھے کتنا بڑا فیصلہ کر رہا ہے۔

دعوت کی مخالفت

اس وقت تک اسلامی جماعت میں چالیس سے کچھ زیادہ آدمی داخل ہو چکے تھے۔ اب ایک دن آنحضرت صلی اللہ علیہ وسلم نے حرم کعبہ میں جا کر توحید کا اعلان فرمایا۔ مشرکین کے نزدیک یہ حرم کعبہ کی سب سے بڑی توہین تھی۔ اس اعلان کے کرتے ہی ایک ہنگامہ اٹھ کھڑا ہوا۔ ہر طرف سے لوگ آپ پر ٹوٹ پڑے۔ حضرت حارثؓ بن ابی ہالہ آپ کی مدد کے لئے دوڑے لیکن ان پر چاروں طرف سے اتنی تلواریں پڑیں کہ وہ شہید ہو گئے۔ اسلام کی راہ میں یہ پہلی شہادت تھی۔ اللہ کے فضل سے آنحضرت صلی اللہ علیہ وسلم محفوظ رہے اور کسی نہ کسی طرح ہنگامہ فرو ہو گیا۔

مخالفت کے اسباب

اسلامی دعوت کا یہ اعلان سب سے زیادہ قریش کیلئے پریشانی کا موجب تھا اور وہی اس دعوت کے سب سے سخت مخالف بھی تھے۔ اس وقت مکے کی جو عزت تھی وہ کعبہ کی وجہ سے تھی، قریش کا خاندان کعبے کا مجاور اور متولی تھا اور اس طرح گویا قریش کی ایک قسم کی مذہبی حکومت تقریباً سارے عرب پر قائم تھی۔ مذہب کے معاملے میں لوگ ان کی طرف دیکھتے تھے اور اکثر ان کی رہنمائی پر اعتماد کرتے تھے۔ اسلامی دعوت کی سب سے پہلی اور سب سے سخت چوٹ اسی مذہب پر پڑتی تھی جس کی نمائندگی قریش کر رہے تھے اور ظاہر ہے کہ باپ دادا کے مذہب کے ساتھ جاہل قوموں کو جیسی کچھ اندھی عقیدت ہوتی ہے، اس

کے مقابلے میں وہ کسی معقول بات کو سننے کے لئے تیار ہی نہیں ہوتے۔ یہی وجہ ہے کہ لوگ اس نئی دعوت کو سن کر آگ بگولا ہو جاتے تھے۔ پھر قریش کے بااقتدار لوگوں کو یہ بھی صاف نظر آ رہا تھا کہ اس دعوت کے پھولنے پھیلنے کا مطلب اس کے سوا کچھ نہیں ہے کہ ان کا سارا اقتدار مٹی میں مل جائے گا اور انہیں جو مذہبی قیادت کا مقام حاصل ہے، وہ آپ سے آپ ختم ہو جائے گا۔ اس لحاظ سے جو شخص جتنی بڑی گدی کا مالک تھا، اتنا ہی زیادہ اسلامی تحریک کی مخالفت میں سرگرم تھا۔ پھر قریش میں بہت سی بد اخلاقیوں پھیلی ہوئی تھیں۔ بڑے بڑے لوگ ان برائیوں میں مبتلا تھے اور باوجود اس سب کے ان کا مذہبی مقام ان کو لوگوں کی نظروں میں گرنے کا نہیں دیتا تھا۔ آنحضرت صلی اللہ علیہ وسلم ایک طرف تو بت پرستی کی برائیاں بیان فرماتے تھے اور اس کے مقابلے میں خالص توحید کی دعوت دیتے تھے، دوسری طرف وہ انسانی بنیادی اخلاقیات کی ایک ایک کمزوری کو کھل کر بیان فرماتے تھے، اور ان سب سے بچنے کی ہدایت کرتے تھے۔ اس قسم کی باتیں ان ”بڑے“ لوگوں کو سخت پریشانی میں مبتلا کر دیتی تھیں، کیونکہ بہر حال وہ باتیں ایسی تو تھیں نہیں، جنہیں وہ صحیح کہہ سکتے لیکن چونکہ خود ان کے دامن ان برائیوں سے پاک نہیں تھے، اس لئے جب عوام کے سامنے نہیں تو پیچھے ضرور ان کے بارے میں نکتہ چینیاں ہو رہی ہیں۔ یہ بات ان کی جھنجھلاہٹ کو بڑھانے کے لئے بہت کافی تھی قرآن مجید میں برابر ایسے بدکاروں اور بد اخلاقوں کیلئے آیتیں نازل ہو رہی تھیں جب یہ آیتیں لوگوں میں پھیلتیں تو ہر شخص محسوس کر لیتا کہ ان کا مخاطب کون ہے۔

تحریک اسلامی کی مخالفت اور دشمنی کیلئے یہ تمام اسباب اتنے کافی تھے کہ ہو سکتا تھا کہ صاحبان اقتدار اسلامی جماعت کے تھوڑے سے افراد کے خلاف تلوار لے کر اٹھ کھڑے ہوتے اور اس خطرے کا ایک بارگی سدباب کر دیتے لیکن مشیت الہی میں تو یہ فیصلہ ہو چکا تھا کہ ان ہی مٹھی بھر انسانوں کے ہاتھوں سارے عالم کو اللہ کی وہ رحمت پہنچنا ہے جو رہتی دنیا تک انسانیت کی نجات کا واحد ذریعہ ہے۔ اس لئے اس وقت کچھ ایسے اسباب بھی فراہم ہو گئے تھے جن کی وجہ سے قریش یہ اقدام نہیں کر سکتے تھے۔

مخالفوں کی مجبوریاں

قریب ہی زمانے میں قریش خانہ جنگیوں کے باعث تباہ ہو چکے تھے جنگِ فجار کے بعد لڑائی سے اتنے عاجز آ گئے تھے کہ لڑائی کے نام سے ڈرتے تھے۔ پھر یہ تھوڑے سے مسلمان جو مختلف قبیلوں سے چھٹ کر اسلامی جماعت میں شامل ہو گئے تھے، ان کے قتل کا مطلب یہ تھا کہ عرب کے مختلف قبیلوں سے جنگ چھڑ جائے کیونکہ اس وقت کسی ایک شخص کا قتل دراصل اس قبیلے کے خلاف اعلانِ جنگ تھا جس سے اس شخص کا تعلق ہوتا، اس طرح اندیشہ تھا کہ کہیں سارا مکہ لڑائی کا میدان نہ بن جائے چنانچہ اس مرحلے میں تحریک کو دبانے کیلئے کچھ دوسری تدبیریں اختیار کی گئیں۔

دعوت اور داعی کی ہنسی اڑائی گئی غلط الزامات لگائے گئے، راستے گلی میں گالیوں اور پھبتیوں سے تواضع کی گئی، نئے نئے انداز سے غلط اور جھوٹی باتیں منسوب کر کے پروپیگنڈہ کیا گیا۔ مجنون اور پاگل کا خطاب دیا گیا۔ شاعر اور جادو گر کہہ کر مشہور کیا گیا۔ لوگوں کو روکا گیا کہ کوئی آنحضرت صلی اللہ علیہ وسلم کی بات نہ سننے پائے۔

حالات کا مقابلہ

اس دور میں قرآن کی جو سورتیں نازل ہوئیں ان میں حالات کا مقابلہ کرنے کے لئے برابر ہدایات دی جا رہی تھیں اور مخالفین کے اعتراضات کے معقول اور مناسب جوابات بھی دیئے جا رہے تھے مثلاً سورہ قلم میں آنحضرت صلی اللہ علیہ وسلم کی تسکین خاطر کیلئے فرمایا گیا ”آپ پر تو اللہ کا بڑا کرم ہے۔ آپ مجنون نہیں، آپ پر تو اس کی بے انتہا عنایات ہیں، جلد ہی معلوم ہو جائے گا کہ کس کی عقل ٹھکانے نہیں ہے، آپ کے رب کو خوب معلوم ہے کہ کون سیدھے راستے پر ہے اور کون بھٹکا ہوا ہے۔ آپ اپنا کام کئے جائیں۔ جو لوگ اس دعوت کو جھٹلا رہے ہیں ان کا کہنا ہرگز نہ مانیں۔ وہ تو یہ چاہتے ہیں کہ اگر آپ اپنی تحریک اور دعوت کے کام کو ذرا ڈھیلا کر دیں تو وہ بھی ڈھیلے پڑ جائیں، لیکن آپ کا یہ کام نہیں کہ آپ ان لوگوں کی خواہشات کی پیروی کریں۔ جو کچھ آپ پیش کر رہے ہیں اس کو نہ ماننے کا معاملہ آپ

میرے اوپر چھوڑ دیں انہیں جلدی معلوم ہو جائے گا کہ انہیں جو ڈھیل دی جا رہی ہے اس کا کیا مطلب ہے آپ ان سے کہہ دیجئے کہ کیا میں تم سے کچھ طلب کرتا ہوں یا اپنے فائدے کے لئے تم سے کچھ چاہتا ہوں یا میری بات کے خلاف تمہارے پاس کوئی معقول ثبوت ہے ظاہر ہے ایسی کوئی بات نہیں ہے لہذا آپ نہایت مستقل مزاجی کے ساتھ اپنے کام پر جے رہیے۔ آپ اور آپ کے ساتھی ان حالات کا مقابلہ نہایت صبر کے ساتھ کرتے رہیں حالات اپنے وقت پر بدلیں گے۔“

یہ تقریر ایک نمونہ ہے، اس قسم کی تقاریر برابر نازل ہوتی رہیں، صاف صاف بتا دیا گیا کہ داعی حق نہ مجنون ہے، نہ کاہن، نہ شاعر ہے، اور نہ جادوگر۔ کاہنوں شاعروں اور جادوگروں کی خصوصیات سامنے رکھو اور دیکھو کہ داعی حق میں ان میں سے کون سی بات پائی جاتی ہے۔ وہ کلام جو وہ پیش کر رہا ہے وہ اخلاق جس کا مظاہرہ اس کے ہر کام سے ہو رہا ہے اور وہ زندگی جو وہ تمہارے درمیان بسر کر رہا ہے بھلا ان باتوں کو شاعروں کاہنوں اور جادوگروں کی باتوں سے کیا نسبت۔

دعوت کی طرف لوگوں کی توجہ

اہل مکہ نے اس قسم کی غلط باتوں کو مشہور کر کے لوگوں کو روکنے کی جتنی کوشش کی اتنا ہی لوگوں میں یہ اشتیاق بڑھا کہ آخر دیکھیں تو یہ صاحب کیا کہتے ہیں؟ چنانچہ جو لوگ عرب کے دوسرے علاقوں سے مکے میں حج کے موقع پر یا دوسرے اوقات میں آتے رہتے تھے، ان میں سے کتنے ہی چھپ چھپ کر آنحضرت صلی اللہ علیہ وسلم کی خدمت میں حاضر ہو جایا کرتے تھے یہاں آکر جب آپ کے اخلاق کریمانہ کو دیکھتے اور آیات الہی کو سنتے تو دل کی دنیا ہی بدل جاتی اور اب اپنے اپنے علاقوں میں جا کر اسلام کی دعوت پھیلانے لگتے۔

جب یہ چہر چادوسرے شہروں میں پھیلا تو دور دراز علاقوں سے لوگ صرف آپ کے بارے میں دریافت حال ہی کے لئے آنے لگے۔ اس قسم کے واقعات میں حضرت ابوذرؓ کا واقعہ ایک اچھی مثال ہے، غفار کا قبیلہ اس راستے پر آباد تھا جس سے ہو کر قریش ملک شام کو تجارت کیلئے جایا کرتے تھے۔ جب وہاں یہ بات پہنچی تو حضرت ابوذرؓ کے دل میں بھی

ملاقات کا شوق پیدا ہوا، انہوں نے پہلے اپنے بھائی انیس کو مکے بھیجا کہ جاؤ دیکھو یہ شخص جو نبوت کا دعویٰ کرتا ہے اس کی تعلیم کیا ہے؟ انیس مکے میں آئے اور حضور کے بارے میں دریافت حال کر کے جب واپس ہوئے تو اپنے بھائی سے جا کر بیان کیا کہ وہ شخص نہایت ہی اعلیٰ اخلاق کا انسان ہے، اچھے اخلاق کی تعلیم دیتا ہے اور ایک خدا کی طرف لوگوں کو بلاتا ہے، وہ جو کلام پیش کرتا ہے وہ شاعری سے الگ ہے۔“

حضرت ابو ذرؓ کو اس مختصر بات سے تسکین نہ ہوئی، خود سفر کیلئے تیار ہو گئے مکے میں پہنچے تو ڈر کے مارے کسی سے آنحضرت صلی اللہ علیہ وسلم کا نام تک نہ پوچھ سکے، حرم میں حضرت علیؓ سے ملاقات ہو گئی، تین دن ان کے ہاں مہمان رہے جب کہیں ہمت ہوئی کہ اپنے سفر کی غرض ان سے بیان کریں۔ چنانچہ حضرت ابو ذرؓ نے اسلام قبول کر لیا۔ آنحضرت صلی اللہ علیہ وسلم نے آپؓ کو ہدایت کی کہ اب اپنے اپنے قبیلے میں واپس جاؤ لیکن توحید خالص کا جو تازہ تازہ اثر دل پر ہوا تھا اس نے ساری مصلحتوں اور خوفوں کو دل سے دور کر دیا تھا۔ وہاں سے آتے ہی حرم میں آ کر پکارا۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا رَسُولُ اللَّهِ

یہ سننا تھا کہ لوگ چاروں طرف سے دوڑ پڑے اور مارنا شروع کر دیا، وہ تو خیر ہو گئی کہ عین وقت پر حضرت عباس آگئے اور انہوں نے مارنے والوں سے کہا کہ یہ غفار کے قبیلے کے آدمی ہیں اور تمہارا تجارتی راستہ ان کے قبیلے کے پاس سے ہو کر گزرتا ہے اگر انہوں نے تمہارا راستہ بند کر دیا تو کیا کرو گے؟ یہ سن کر لوگوں نے آپ کو چھوڑ دیا۔

حضرت ابو ذرؓ جب اپنے قبیلے میں پہنچے اور جا کر اسلام کی دعوت دی تو تقریباً آدھا قبیلہ اسی وقت مسلمان ہو گیا غفار کے قریب ہی اسلم کا قبیلہ تھا، ان کے اثر سے انہوں نے بھی اسلام کی دعوت قبول کر لی، غرض یہ کہ اسلام کی دعوت مسلسل پھیلنی شروع ہو گئی۔ یہ بات مخالفین کیلئے سخت اذیت اور تکلیف کا باعث بنتی رہی۔ چنانچہ اب ان میں سے کچھ لوگ مجبور ہو کر ابوطالب کے پاس شکایت لے کر گئے، اس وفد میں تمام روسائے قریش شامل تھے انہوں نے ابوطالب سے کہا کہ تمہارا بھتیجا ہمارے معبودوں کی توہین کرتا ہے، ہمارے باپ

دادا کو گمراہ بتاتا ہے اور ہم سب کو غلط کار اور احمق کہتا ہے لہذا یا تو تم بیچ سے ہٹ جاؤ تو پھر ہم معاملہ کو آخری بار چکا ڈالیں، یا پھر تم اسے سمجھاؤ جب ابو طالب نے اندازہ کیا کہ اب معاملہ بہت نازک ہو گیا ہے اور میں اکیلا کب تک سارے قریش کا مقابلہ کروں گا تو آنحضرتؐ سے بولے ”پیارے بھتیجے! میرے اوپر اتنا بوجھ تو نہ ڈال کہ میں اٹھانہ سکوں۔“ آنحضرتؐ صلی اللہ علیہ وسلم نے جب دیکھا کہ اب ابو طالب کے قدم بھی ڈگمگائے جا رہے ہیں تو نہایت اطمینان کے ساتھ فرمایا، ”خدا کی قسم اگر یہ لوگ میرے ایک ہاتھ میں سورج اور دوسرے ہاتھ میں چاند لا کر رکھ دیں تب بھی میں اپنے فرض سے باز نہ آؤں گا خدا یا تو اس کام کو پورا کرے گا یا میں خود اس کام پر نثار ہو جاؤں گا۔ آپ کے اس پختہ ارادے اور باہمت فیصلے کو سن کر ابو طالب کی بھی ہمت بندھی اور انہوں نے کہا ”جا، کوئی تیرا بال بیگا نہیں کر سکتا۔“

مخالفوں کی پیشکش

قریش جب اس طرف سے بھی مایوس ہو گئے تو آخری چارہ کار کے طور پر طے کیا کہ اگر سختی سے نہیں تو نرمی سے ہی اس نئی تحریک کا خاتمہ کر دیا جائے۔ چنانچہ عتبہ بن ربیعہ کو آپؐ کی خدمت میں بھیجا اس نے آ کر کہا:

”محمدؐ! آخر بتاؤ، تم چاہتے کیا ہو؟ کیا مکے کی حکومت چاہتے ہو؟ کسی بڑے گھرانے میں شادی کی خواہش ہے؟ یا دولت کے ڈھیر مطلوب ہیں؟ ہم یہ سب کچھ مہیا کر سکتے ہیں، تم اس کے لئے کیوں یہ سب کچھ کرتے ہو، ہم اس پر راضی ہیں کہ کل مکہ تمہارے زیر فرمان ہو جائے یا اور جو کچھ چاہو وہ کر دیا جائے لیکن تم اپنی اس دعوت سے باز آ جاؤ۔“

مخالفین بے چارے اتنا ہی سوچ سکتے تھے ان کے ذہنوں میں یہ بات آتی ہی نہ تھی کہ کوئی تحریک چلائی جائے یا کوئی دعوت بلند کی جائے اور اس کے پیچھے کوئی چھپی ہوئی مادی غرض نہ ہو۔ ان کے ذہن یہ سوچ ہی نہیں سکتے تھے کہ کوئی کام صرف خدا کی خوشنودی اور محض اس کی اطاعت کیلئے بھی کیا جاسکتا ہے۔ وہ تو یہی جانتے تھے کہ جان اور مال کی بازی حکومت اور دولت ہی کیلئے لگائی جاتی ہے انہیں کیا معلوم تھا کہ آخرت کی دائمی زندگی کی

کامیابی کے لئے بھی لوگ یہ سودا کر لیا کرتے ہیں۔ چنانچہ عتبہ کو پورا یقین تھا کہ اس کی درخواست ضرور منظور ہو جائے گی لیکن آنحضرت صلی اللہ علیہ وسلم نے اس کے جواب میں قرآن پاک کی چند آیات تلاوت فرمائیں جن میں توحید کی دعوت اور اپنی رسالت کی وضاحت کی گئی تھی۔

عتبہ یہ سن کر واپس ہو گیا اور اتنا اثر لے کر گیا کہ جب اس نے قریش کے سرداروں کے سامنے اپنی رپورٹ پیش کی تو کہا کہ ”محمدؐ جو کلام پیش کرتے ہیں وہ شاعری تو نہیں ہے کچھ اور چیز ہے، میری رائے ہے کہ تم ان کو ان کے حال پر چھوڑ دو اگر وہ کامیاب ہو گئے تو سارے عرب پر غالب آ جائیں گے اور اس میں تمہاری بھی عزت ہے اور نہیں تو عرب خود انہیں فنا کر دے گا“ لیکن قریش نے یہ رائے منظور نہیں کی۔

اب ایک ہی چارہ کار باقی رہ گیا تھا جو ہر باطل اس مرحلے میں حق کے خلاف اختیار کیا کرتا ہے یعنی پورے تشدد اور زور کے ساتھ حق کی آواز کو دبانے کی کوشش۔ چنانچہ اب قریش نے یہی فیصلہ کیا کہ مسلمانوں پر اتنی سختیاں کی جائیں کہ وہ تنگ آ کر اپنا فیصلہ بدلنے پر مجبور ہو جائیں، جسے جہاں موقع ملے مسلمانوں کو ستائے اور اذیت دے۔

تیسرا دور..... ابتلاء و آزمائش

- (1) اب تک دعوت اسلام کا جو کام ہوا تھا اس کا رد عمل تین صورتوں میں ظاہر ہوا تھا:۔
کچھ نیک اور بھلے لوگوں نے اس دعوت کو قبول کر لیا اور وہ ایک گروہ بن کر تحریک کو آگے بڑھانے کیلئے ہر قیمت پر آمادہ ہو گئے۔
- (2) بہت سے لوگ اپنی نادانی، خود غرضی یا اپنے باپ دادا کے دین کی اندھی عقیدت کی وجہ سے اس تحریک کی مخالفت پر آمادہ ہو گئے۔
- (3) مکے اور قریش کی حدود سے نکل کر یہ نئی دعوت نسبتاً زیادہ وسیع حلقے تک پہنچنے لگی۔
اور اب یہاں سے نئی تحریک اور پرانی جاہلیت میں ایک سخت کش مکش شروع ہوئی جب لوگ اپنے پرانے دین سے چمٹے رہنا چاہتے تھے انہوں نے پوری قوت سے تحریک

اسلامی کو مٹا ڈالنے پر کمر باندھ لی اور اسلام قبول کرنے والوں پر انتہائی وحشیانہ ظلم و ستم ڈھائے اور ان کو ہر طرح سے عاجز کر دینے پر تل گئے، چنانچہ یہی وہ دور ہے جس میں قریش کے مظالم کے انتہائی عبرت ناک واقعات ہمارے سامنے آتے ہیں۔

عرب جیسے گرم ملک کی تیز دھوپ میں دوپہر کے وقت جلتی ہوئی ریت پر مسلمانوں کو لٹانا، ان کے سینوں پر بھاری بھاری پتھر رکھ کر دبانا، لوہے کو گرم کر کے داغ دینا اور پانی میں ڈبکیاں دینا، انتہائی بے دردی سے مارنا پیٹنا غرضیکہ یہ اور اسی قسم کے مظالم تھے جو مسلمانوں پر توڑے جانے لگے اگرچہ اس دور میں عام مسلمانوں کے لئے زندگی دو بھر کر دی گئی تھی لیکن تاریخ میں جن مظلوموں کی داستان کے کچھ حصے نقل ہوئے ہیں ان میں بطور نمونہ چند یہ ہیں۔

حضرت خبابؓ آپؓ ام انمار کے غلام تھے ابھی چھ سات آدمی ہی اسلام لائے تھے کہ آپؓ بھی اسلام سے مشرف ہوئے اور اسی ”جرم“ میں قریش کے مظالم کا نشانہ بنے قریش نے ایک دن زمین پر کونلے جلا کر انہیں ان پر چت لٹایا اور اوپر سے ایک شخص نے سینے پر پاؤں رکھ کر دبایا کہ کروٹ لینے نہ پائیں یہاں تک کہ کونلے پیٹھ کے نیچے ہی ٹھنڈے ہو گئے۔ مدتوں کے بعد حضرت خبابؓ نے ایک بار اپنی جلی ہوئی پیٹھ پر سفید برص کے داغ دکھائے تھے۔

حضرت بلالؓ: آپؓ امیہ بن خلف کے غلام تھے ٹھیک دوپہر کے وقت امیہ ان کو جلتی ہوئی ریت کے اوپر لٹاتا اور بھاری پتھر سینے پر رکھ دیتا اور کہتا کہ اسلام سے انکار کر نہیں تو یوں ہی گھٹ گھٹ کر مر جائے گا لیکن اس وقت بھی انتہائی کرب کی حالت میں آپؓ کی زبان سے ”احد“ ہی نکلتا اور ان کا آقا ان کے گلے میں رسی باندھ کر لڑکوں کے حوالے کر دیتا اور وہ ان کو شہر کے ایک حصے سے دوسرے حصے تک گھسیٹتے پھرتے۔

حضرت عمارؓ: یمن کے رہنے والے تھے یہ ان باہمت لوگوں میں سے ہیں جو بالکل ابتدا میں مسلمان ہوئے تھے۔ یہ جب اسلام لائے تو قریش ان کو جلتی ہوئی زمین پر لٹا کر اتنا مارتے کہ یہ بے ہوش ہو جاتے۔

حضرت لبینہؓ: یہ ایک کنیز تھیں حضرت عمرؓ اپنے مسلمان ہونے سے قبل ان کو اتنا مارتے اتنا مارتے کہ خود تھک کر بیٹھ جاتے لیکن یہ اللہ کی بندی یہی کہتیں کہ اگر تم اسلام نہیں لاؤ گے تو خدا تم سے اس کا بدلہ لے گا۔

حضرت زبیرہؓ: یہ بھی حضرت عمرؓ کے گھرانے کی کنیز تھیں ایک بار ابو جہل نے ان کو اتنا مارا کہ ان کی آنکھیں جاتی رہیں۔

غرض یہ کہ مردوں اور عورتوں میں بہت سے ایسے لاچار اور مجبور مسلمان تھے جو طرح طرح سے ستائے جا رہے تھے لیکن یہ تمام مظالم کسی ایک مسلمان کو بھی اسلام چھوڑنے پر آمادہ نہ کر سکے۔

جب ان بے کس اور بے قصور مسلمانوں پر مظالم توڑے جاتے تھے تو لازماً لوگ متوجہ ہوتے تھے اور ان کے دل یہ سوچنے پر مجبور ہو جاتے تھے کہ آخر وہ کون سا لالچ ہے جو ان لوگوں کو اتنی مصیبتوں کے باوجود اسلام سے چمٹے رہنے پر آمادہ کئے ہوئے ہے۔ سب جانتے تھے کہ یہ لوگ اپنے اخلاق معاملات اور دوسرے انسانی رشتوں کے اعتبار سے بہترین انسان ہیں اور ان کا قصور اس کے سوا کچھ نہیں ہے کہ یہ کہتے ہیں کہ ہم سوائے ایک اللہ کے اور کسی کو اپنا رب آقا مالک اور معبود نہیں بنائیں گے اور اطاعت و بندگی صرف اس کی کریں گے۔^(۱) ان مظلوم مسلمانوں کی یہ استقامت بہت سے لوگوں کے سامنے ایک

(۱) یوں دیکھنے میں یہ بات آج کل ہمارے لئے بہت معمولی بات ہو گئی ہے اور ہمیں تعجب ہوتا ہے کہ آخر اتنی سی بات کہنے پر لوگوں کو کیوں اتنا ستایا جاتا تھا۔ بات یہ ہے کہ ہمارے سامنے نہ تو لفظ رب کا پورا پورا مفہوم ہے اور نہ ہم عبادت کی پوری حدود کو سامنے رکھتے ہیں۔ لیکن یہ لوگ جانتے تھے کہ ان کی زبان میں رب اور عبادت کے الفاظ کی وسعتیں کیا ہیں؟ چنانچہ جب یہ کہتے تھے کہ ہمارا رب اللہ ہے تو کہنے والے اور سننے والے دونوں جانتے تھے کہ اس کا مطلب یہ ہے کہ:

(۱) اللہ کے سوا کوئی دوسرا پروردگار نہیں ہے اور جب ایسا ہے تو پھر انسان کو اسی کا شکر گزار ہونا چاہئے، اسی سے دعائیں مانگنا درست ہے اور محبت اور عقیدت کے ساتھ اسی کے سامنے سر جھکانا بھی ٹھیک ہے اس کے سوا کوئی دوسرا پرستش کا مستحق نہ ہے اور نہ ہو سکتا ہے۔

(۲) اللہ کے سوا کوئی دوسرا حاکم اور فرماں روا نہیں ہے اسی لئے اطاعت اور (باقی اگلے صفحہ پر)

بہت بڑا سوال بن کر آتی تھی اور ان کے دلوں میں لازماً ایک قسم کی نرمی پیدا کرتی تھی اور وہ اس نئی تحریک کو قریب سے دیکھنے اور سمجھنے کی طرف مائل ہوتے تھے۔ اہل حق کی مظلومیت ہمیشہ حق کی کامیابی کا زینہ بنی ہے۔ چنانچہ اب بھی ایک طرف تو مظالم توڑے جا رہے تھے لیکن دوسری طرف اسلامی تحریک برابر پھیلتی جا رہی تھی۔ مکے میں کوئی خاندان اور کوئی گھر ایسا نہ رہا تھا جس کے کسی نہ کسی شخص نے اسلام قبول نہ کر لیا ہو۔ اور یہی وجہ تھی کہ اسلام کے مخالف اور بھی زیادہ جھنجھلاہٹ اور غصے کا شکار ہو گئے تھے۔ وہ دیکھتے تھے کہ ان کے اپنے بھائی، بھتیجے، بہنیں، بہنوئی، بیٹے، بیٹیاں دعوت اسلامی کو قبول کرتے جا رہے ہیں اور صرف اسلام کی خاطر سب کچھ چھوڑ چھاڑ کر الٹا ان سے کٹ جانے کیلئے تیار ہیں۔ ان لوگوں کے لئے یہ چوٹ سخت ناقابل برداشت تھی۔ پھر لطف یہ کہ جو لوگ اس نئی تحریک میں شامل ہو رہے تھے وہ ایسے لوگ تھے جو اپنی سوسائٹی میں بہترین لوگ سمجھے جاتے تھے۔ ان کی سوجھ بوجھ اخلاق اور عام انسانی خوبیاں سب لوگوں پر واضح تھیں جب اس قسم کے لوگ اسلام قبول کر کے اپنے سارے مفادات پر پانی پھیرنے کیلئے آمادہ ہو جاتے تھے تو بہر حال ہر شخص سوچنے پر مجبور ہو جاتا تھا کہ آخر اس تحریک اور اس کے داعی میں وہ کون سی کشش ہے جو لوگوں کو اس درجہ جاں نثاری پر تیار کر دیتی ہے۔ پھر لوگ یہ بھی دیکھتے تھے کہ اسلام کے دائرے میں آ جانے کے بعد یہ لوگ اور بھی زیادہ راست باز، سچے بااخلاق، معاملے کے اچھے اور پاکیزہ انسان بن جاتے ہیں۔ یہ سب باتیں ایسی تھیں جو ہر دیکھنے والے کو مجبور کرتی تھیں کہ وہ چاہے دعوت اسلامی کو قبول کرے یا نہ کرے لیکن اپنے دل میں اس دعوت کی برتری محسوس کئے بغیر نہیں رہ سکتا۔

(بقیہ) فرمانبرداری صرف اسی کی درست ہے انسان نہ تو خود اپنا حاکم بنے اور خدا کے سوا کسی دوسرے کی حکمرانی کو تسلیم کرے۔

یہی وہ اعلان تھا جس سے ایک طرف تو ان تمام معبودوں کی خدائی ختم ہوتی تھی جن کی عبادت باپ دادا سے ہوتی چلی آرہی تھی اور دوسری طرف ہر قسم کی سرداری اور حکومت کے خلاف یہ کھلا ہوا اعلان بغاوت تھا، اسی لئے مذہبی پیشوا اور قبائل کے سردار اس اعلان کو برداشت کرنے کیلئے کسی طرح تیار نہ تھے۔

حبشہ کو ہجرت 5 نبوی

اب آنحضرت صلی اللہ علیہ وسلم کی نبوت کو تقریباً 5 سال ہو چکے تھے۔ جب آپ نے یہ اندازہ فرمایا کہ ابھی قریش کے مظالم کے ختم ہونے کی صورت نہیں ہے اور بہت سے مسلمان ایسے ہیں جو کسی بھی سختی کے مقابلے میں اسلام سے منہ تو نہ موڑیں گے لیکن بہر حال مصائب ان کی قوت برداشت سے باہر ہوتے جا رہے ہیں اور ان کے لئے اسلام کے فرائض کا بجالانا ناممکن ہوتا جا رہا ہے، تو آنحضرت صلی اللہ علیہ وسلم نے یہ فیصلہ فرمایا کہ کچھ مسلمان حبشہ کو ہجرت کر جائیں حبشہ افریقہ کے مشرقی ساحل پر ایک ملک تھا جہاں کا بادشاہ ایک نیک دل اور انصاف پسند عیسائی تھا اس ہجرت سے جہاں ایک غرض یہ تھی کہ کچھ مسلمان قریش کے جو رستم سے کم از کم اس وقت تک نجات پا جائیں جب تک حالات کچھ درست نہ ہو جائیں۔ وہیں ایک بڑا فائدہ یہ بھی تھا کہ ان جاں نثاروں کے ذریعہ اسلام کی دعوت کو کچھ دور دراز علاقوں تک پہنچنے کا موقع ملے۔

چنانچہ پہلی بار گیارہ مرد اور چار عورتیں اس ہجرت کے لئے تیار ہو گئے۔ ان لوگوں نے 5 نبوی ماہ رجب میں سفر کیا۔ اللہ کا کرنا جب یہ لوگ بندرگاہ پر آئے تو دو تجارتی جہاز واپسی کے لئے تیار تھے جو ان لوگوں کو بہت ہی سستے کرایہ پر لے گئے۔ قریش کو جب یہ خبر ہوئی تو انہوں نے ان لوگوں کا پیچھا کیا لیکن اللہ کے فضل سے ان کا جہاز روانہ ہو چکا تھا۔

حبشہ میں یہ مسلمان امن و امان سے رہنے لگے لیکن جب یہ خبریں قریش کو پہنچیں تو وہ بڑے تاؤ میں آئے اور آخر کار یہ طے پایا کہ کچھ لوگ حبشہ کے بادشاہ (عرب لوگ اسے نجاشی کہتے تھے) کے پاس جا کر کہیں کہ یہ لوگ ہمارے مجرم ہیں آپ انہیں اپنے ملک سے نکال دیجئے تاکہ ہم انہیں اپنے ساتھ لے جائیں۔ عبداللہ بن ربیعہ اور عمرو بن العاص اس کام کے لئے چنے گئے اور نہایت شان کے ساتھ یہ لوگ حبشہ روانہ ہوئے۔ پہلے یہ لوگ جا کر حبشہ کے پادریوں سے ملے اور ان سے کہا کہ ان لوگوں نے ایک نیا مذہب نکالا ہے اور جب ہم نے انہیں نکال دیا تو یہ بھاگ کر آپ کے ملک میں آگئے ہیں۔ ہم چاہتے ہیں کہ آپ کے بادشاہ کے سامنے ہم یہ درخواست پیش کریں کہ یہ ہمارے مجرم ہیں اور جو بھاگ کر چلے آئے ہیں

انہیں ہمیں واپس کر دیا جائے لہذا آپ صاحبان بھی دربار میں ہماری سفارش کریں۔

مسلمان نجاشی کے دربار میں

جب مکے والوں کی درخواست نجاشی کے سامنے پیش ہوئی تو اس نے مسلمانوں کو بلا بھیجا اور پوچھا کہ ”یہ تم نے کون سا نیا مذہب ایجاد کیا ہے؟“ مسلمانوں نے اپنی طرف سے بات چیت کرنے کے لئے حضرت جعفر بن ابی طالب (حضرت علیؓ کے بھائی) کو مقرر کیا آپ نے دربار میں اس موقع پر جو تقریر فرمائی وہ تاریخ کی کتابوں میں محفوظ ہے، اس کا خلاصہ یہ ہے:

”اے بادشاہ! ہم ایک عرصے سے جہالت اور گمراہی کے اندھیروں میں بھٹک رہے تھے، ایک خدا کو بھول کر سینکڑوں بتوں کی پوجا کرتے تھے، مردار کھاتے تھے، زنا، لوٹ مار، چوری، اور ایک دوسرے پر ظلم کرنا ہمارا رات دن کا کام تھا، ہمارا ہر طاقت وراپنے سے کمزور کو کھا جانے پر فخر کرتا تھا۔ غرض یہ کہ ہماری زندگی درندوں اور جانوروں سے بدتر تھی اللہ کی رحمت دیکھئے کہ اس نے ہمارے حال پر رحم فرمایا۔ ہم میں سے ایک شخص ایسا پیدا ہوا جسے اللہ نے اپنا رسول بنایا ہم اس کے نسب سے واقف ہیں، وہ نہایت شریف ہے، ہم اس کے حالات سے واقف ہیں وہ انتہائی سچا امانت دار اور پاک دامن ہے۔ دوست اور دشمن سب ہی اس کی نیکی اور شرافت کے قائل ہیں۔ اس نے ہم کو اسلام کی دعوت دی اور یہ سکھایا کہ ہم پتھروں کو پوجنا چھوڑ دیں صرف ایک اللہ کو اپنا آقا و مالک تسلیم کریں اور اسی کی بندگی اختیار کریں، سچ بولیں، قتل و غارت سے باز آئیں، یتیموں کا مال نہ کھائیں، پڑوسیوں کی مدد کریں، زنا کاری، اور دوسری گندی باتوں سے بچیں نماز پڑھیں، روزے رکھیں، اللہ کی راہ میں اپنا مال خرچ کریں، ناداروں اور غریبوں کی مدد کریں، ہم اس پر ایمان لائے شرک اور بت پرستی کو چھوڑ دیا اور تمام برے کاموں سے توبہ کی اس پر ہماری قوم ہماری دشمن ہو گئی اور ہمیں مجبور کرتی رہی کہ ہم پھر پلٹ کر ان ہی کے دین پر آجائیں اور اسی غرض کے لئے اب یہ لوگ آپ سے ہماری واپسی کے لئے اصرار کر رہے ہیں۔“

نجاشی نے کہا ”اچھا تمہارے نبیؐ پر اللہ کا جو کلام اترا ہے، اس کا کچھ حصہ پڑھ کر

سناؤ“ حضرت جعفرؓ نے سورہ مریم کی چند آیات پڑھ کر سنائیں، نجاشی پر بڑا اثر ہوا اور اس کی آنکھوں سے آنسو جاری ہو گئے۔ بولا ”خدا کی قسم یہ کلام اور انجیل دونوں ایک ہی چراغ کے پرتو ہیں۔ یہ کہہ کر اس نے قریش کے لوگوں سے صاف کہہ دیا کہ یہ مسلمان آپ کے حوالے نہیں کئے جائیں گے۔

نجاشی کا اسلام

دوسرے دن قریش نے ایک اور چال چلی۔ دربار میں جا کر کہا کہ ذرا ان مسلمانوں سے یہ تو پوچھئے کہ یہ حضرت عیسیٰؑ کے بارے میں کیا عقیدہ رکھتے ہیں۔ یہ لوگ جانتے تھے کہ مسلمان تو عیسائیوں کے خلاف حضرت عیسیٰؑ کو اللہ کا بیٹا کہنے کے بدلے مریم کا بیٹا کہتے ہیں اور جب یہ بات نجاشی کے سامنے آئے گی تو وہ ضرور مسلمانوں سے برگشتہ ہو جائے گا۔ نجاشی نے پھر مسلمانوں کو دربار میں بلا بھیجا۔ جب یہ صورتحال سامنے آئی تو پہلے تو مسلمانوں کو بھی تردد ہوا لیکن حضرت جعفرؓ نے کہا ”جو کچھ بھی ہو ہمیں بات سچی ہی کہنا چاہئے۔“ چنانچہ حضرت جعفرؓ نے بھرے دربار میں اعلان فرمایا کہ ”ہمارے پیغمبرؐ نے ہمیں بتایا ہے کہ حضرت عیسیٰؑ خدا کے بندے اور اس کے پیغمبر تھے“ یہ سن کر نجاشی نے زمین سے ایک تنکا اٹھالیا اور کہا ”خدا کی قسم جو تم نے کہا عیسیٰؑ اس تنکے کے برابر بھی اس سے زیادہ نہیں تھے“ اس طرح قریش کا یہ داؤ بھی ناکام ہو گیا نجاشی نے حضرت جعفرؓ اور آپؐ کے ساتھیوں کو عزت کے ساتھ اپنے ملک میں رہنے کی اجازت دی اور اس نے آنحضرت صلی اللہ علیہ وسلم کی نبوت کی تصدیق کر کے اسلام قبول کر لیا اس نجاشی کا نام اصمہ تھا جب اس کا انتقال ہوا تو آنحضرت صلی اللہ علیہ وسلم نے غائبانہ طور پر اس کی نماز جنازہ پڑھی۔

رفتہ رفتہ تقریباً ۸۳ مسلمان حبشہ کو ہجرت کر گئے۔

حضرت حمزہؓ کا ایمان

مکہ میں ایک طرف قریش کے مظالم تھے، دوسری طرف آنحضرت صلی اللہ علیہ وسلم اور آپ کے ساتھیوں کے صبر و استقامت کا مظاہرہ تھا اور اس کشمکش کے دوران میں مکہ

کے بہترین انسان ”کھنچ کھنچ“ کر اسلام کے دائرے میں شامل ہو رہے تھے۔ حضرت حمزہؓ آپ کے چچا تھے لیکن ابھی تک مسلمان نہیں ہوئے تھے۔ آنحضرت صلی اللہ علیہ وسلم کے مخالفین جس بے رحمی کے ساتھ آنحضرتؐ سے پیش آتے تھے، اسے اپنے تو کیا بیگانے بھی نہیں دیکھ سکتے تھے، ایک دن ابو جہل آنحضرت صلی اللہ علیہ وسلم کے ساتھ انتہائی گستاخی سے پیش آیا۔ حضرت حمزہ شکار کو گئے ہوئے تھے جب واپس ہوئے تو ایک کنیز نے سارا واقعہ سنایا حضرت حمزہؓ غصہ سے بے تاب ہو گئے تیر و کمان ہاتھ میں لئے ہوئے حرم میں آئے اور غصے کی حالت میں ابو جہل کو برا بھلا کہا اور کہا ”لے میں مسلمان ہو گیا ہوں!“

حمایت کے جوش ہمیں کہنے کو تو کہہ دیا لیکن ابھی دل باپ دادا کے دین کو چھوڑنے کے لئے تیار نہ تھا تمام دن سوچتے رہے آخر کار حق کی پکار غالب آئی اور آپؐ نے اسلام قبول کر لیا یہ واقعہ 5 نبوی کا ہے اس کے چند دن بعد ہی حضرت عمرؓ نے اسلام قبول کر لیا۔ دعوت اسلامی کی تاریخ میں یہ واقعہ بھی بہت ہی اہم ہے۔

حضرت عمرؓ کا اسلام 6 نبوی

اسلام قبول کرنے سے پہلے حضرت عمرؓ کا شمار ان لوگوں میں تھا جو اسلام کے شدید مخالف تھے۔ ایک طرف تو قریش کے بڑے لوگ داعی اسلام اور دعوت اسلام کی مخالفت میں انتہائی شدت اختیار کرتے جاتے تھے، دوسری طرف آنحضرت صلی اللہ علیہ وسلم کی کیفیت یہ تھی کہ ان کی رہنمائی اور ہدایت کے لئے آپ کے دل میں انتہائی محبت کے جذبات ابھرتے تھے ابو جہل اور عمر دونوں آپ کی دشمنی میں بہت سخت تھے لیکن جب دعوت و تبلیغ کی ساری کوششیں ان پر کارگر نہ ہوئیں تو اس رحمت عالم نے ایک بار باری تعالیٰ سے دعا فرمائی کہ ”خداوند! ابو جہل اور عمر میں جو تیرے نزدیک زیادہ محبوب ہو اس سے اسلام کو معزز فرما“ اس دعا کے چند روز بعد ہی حضرت عمرؓ کو اسلام قبول کرنے کی توفیق ہوئی۔ اس واقعہ کی تفصیل اس طرح ہے:-

خود حضرت عمرؓ فرماتے ہیں کہ ”ایک شب میں آنحضرت صلی اللہ علیہ وسلم کو پریشان

کرنے کے خیال سے گھر سے نکلا: آپ مسجد حرام کو جا رہے تھے، آپ بڑھ کر مسجد میں داخل ہو گئے اور نماز شروع کر دی۔ میں سننے کھڑا ہو گیا آپ نے سورہ الحاقہ کی قرأت فرمائی۔ میں اس کلام کو سن کر حیرت میں تھا۔ کلام کا نظم اور انداز نہایت دلکش معلوم ہوتا تھا میرے دل میں خیال آیا کہ خدا کی قسم یہ شاعر ہے، ابھی ہی خیال آیا ہی تھا کہ آپ نے یہ آیت پڑھی:

إِنَّهُ لَقَوْلُ رَسُولٍ كَرِيمٍ ﴿٤٠﴾ وَمَا هُوَ بِقَوْلِ شَاعِرٍ ۖ قَلِيلًا مَّا تُوْمِنُونَ ﴿٤١﴾ الحاقہ 40,41:69
 ”یہ ایک بزرگ، قاصد کا کلام ہے اور یہ شاعری کا کلام نہیں (لیکن) تم میں سے کم ہی ایمان لاتے ہیں۔“

میں نے جو سنا تو فوراً دل میں خیال آیا کہ اوہو! یہ تو میرے دل کی بات جان گیا ہے یہ کاہن ہے، اسی کے بعد ہی آپ نے یہ آیت پڑھی:

وَلَا يَقُولُ كَاهِنٌ ۖ قَلِيلًا مَّا تَدَّكُرُونَ ﴿٤٢﴾ تَنْزِيلٌ مِّن رَّبِّ الْعَالَمِينَ ﴿٤٣﴾ الحاقہ 42,43:69
 ”یہ کاہن کا کلام بھی نہیں ہے، تم بہت کم نصیحت پاتے ہو یہ تو جہانوں کے رب کی طرف سے اترا ہے۔“

آپ نے یہ سورت آخر تک پڑھی اور میں نے محسوس کیا کہ اسلام میرے دل میں گھر کر رہا ہے لیکن ایسا معلوم ہوتا ہے کہ چونکہ حضرت عمرؓ ایک مستقل مزاج اور پختہ کار آدمی تھے اس لئے اس موقعہ میں تغیر پورا نہیں ہوا اور وہ اپنی روش پر چلتے رہے یہاں تک کہ ایک دن دشمنی کے جوش میں تلوار لے کر اس ارادے سے گھر سے نکلے کہ آج (نعوذ باللہ) آنحضرت صلی اللہ علیہ وسلم کا کام ہی تمام کر دیں راستے میں اتفاق سے نعیم بن عبد اللہ سے ملاقات ہوئی انہوں نے پوچھا ”کیوں کدھر جا رہے ہو؟“ بولے آج محمد صلی اللہ علیہ وسلم کا فیصلہ کرنے جاتا ہوں“ انہوں نے کہا ”پہلے اپنے گھر کی خبر لو، خود تمہاری بہن اور بہنوئی اسلام لا چکے ہیں“ یہ سن کر فوراً پلٹے اور سیدھے بہن کے گھر آئے وہ قرآن پڑھ رہی تھیں۔ ان کو آتا دیکھ کر خاموش ہو گئیں اور قرآن کے اجزاء چھپالئے لیکن حضرت عمرؓ سن چکے تھے کہ یہ کچھ پڑھ رہی تھیں پوچھا کہ کیا پڑھ رہی تھیں؟ اور یہ کہہ کر کہ تم دونوں باپ دادا کے

دین سے خارج ہو گئے ہو، اپنے بہنوئی کو مارنے لگے اور جب بہن آڑے آئیں تو ان کی بھی خبر لی۔ یہاں تک کہ دونوں لہولہان ہو گئے لیکن جب ان دونوں نے صاف صاف کہا کہ ہم اسلام قبول کر چکے ہیں اور اب تمہاری کوئی سختی ہمیں اس راستے سے ہٹا نہیں سکتی تو ان کے اس پختہ ارادے کو دیکھ کر حضرت عمر پر کچھ اثر ہوا اور بولے ”اچھا لاؤ مجھے بھی سناؤ تم کیا پڑھ رہی تھیں“ آپ کی بہن فاطمہ نے قرآن شروع کیا اور جب اس آیت پر پہنچے:

إِنِّي آتَاكَ اللَّهُ إِلَّا إِلَهَ إِلَّا أَكْفَا عِبُدِي ۖ وَأَقِمِ الصَّلَاةَ لِذِكْرِي ﴿١٤﴾ طہ 14:20

”میں ہوں خدا، میرے سوا کوئی خدا نہیں، تو بندگی میری کرو اور میری یاد کے لئے نماز قائم کرو۔“ تو یہ اثر ہوا کہ فوراً پکارا اٹھے ”لَا إِلَهَ إِلَّا اللَّهُ“ اور سیدھے آنحضرت صلی اللہ علیہ وسلم کی خدمت میں روانہ ہو گئے یہ وہ زمانہ تھا کہ آنحضرت صلی اللہ علیہ وسلم حضرت ارقم کے مکان میں ٹھہرے ہوئے تھے۔ دروازے پر پہنچے تو چونکہ تلوار ہاتھ میں تھی، صحابہؓ کو تردد ہوا لیکن حضرت حمزہؓ نے فرمایا کہ ”آنے دو اگر اچھی نیت سے آیا ہے تو بہتر ہے ورنہ اسی کی تلوار سے اس کا سراڑا دوں گا۔“ حضرت عمرؓ نے اندر قدم رکھا تو آنحضرت صلی اللہ علیہ وسلم نے بڑھ کر ان کا دامن پکڑا اور فرمایا کیوں عمر کس ارادے سے آئے ہو؟“ یہ سنتے ہی حضرت عمرؓ پر ایک رعب سا طاری ہو گیا اور نہایت عاجزی سے بولے ”ایمان لانے کے لئے“ آنحضرت صلی اللہ علیہ وسلم نے بے ساختہ پکارا ”اللہ اکبر“ اور ساتھ ہی تمام صحابہؓ نے نعرہ تکبیر بلند کیا۔

حضرت عمرؓ کے اسلام لانے کے بعد اسلامی جماعت کی قوت میں کافی اضافہ ہو گیا یہاں تک کہ مسلمان ابھی تک اپنے مذہبی فرائض علانیہ ادا نہیں کر سکتے تھے اور کعبہ میں جماعت کے ساتھ نماز پڑھنا تو ممکن ہی نہ تھا، حضرت عمرؓ کے ایمان لانے کے بعد حالت بدل گئی۔ انہوں نے علانیہ اپنے اسلام کا اظہار کیا۔ اگرچہ اس پر بڑا ہنگامہ ہوا لیکن بالآخر مسلمانوں نے حرم کعبہ میں جماعت کے ساتھ نماز پڑھنا شروع کر دی اور اب ان کی جماعت مقابلتہ زیادہ قوی جماعت ہو گئی اور پھر دنیا نے دیکھ لیا کہ نبی آخر الزماں صلی اللہ علیہ وسلم کی دعا کی قبولیت اس درجہ ظاہر ہوئی کہ آج چودہ سو برس گزرنے کے بعد بھی تاریخ

اس بات پر گواہ ہے کہ حضرت عمرؓ کے ہاتھوں اللہ تعالیٰ نے اسلام کو جو عزت و سر بلندی عطا فرمائی اس کی کوئی دوسری نظیر نہیں ہے۔

شعب ابی طالب میں قید 7 نبوی

اسلامی دعوت کی بڑھتی ہوئی رفتار کو دیکھ کر قریش کے سردار برابر پیچ و تاب کھا رہے تھے اور آئے دن اس تحریک کو دبانے کے لئے نئی تدبیریں سوچا کرتے تھے چنانچہ اب انہوں نے ایک چال یہ چلی کہ تمام قبیلوں نے مل کر یہ معاہدہ کیا کہ کوئی شخص آنحضرت صلی اللہ علیہ وسلم کے پورے خاندان بنی ہاشم سے نہ قرابت کرے گا، نہ ان کے ساتھ خرید و فروخت کرے گا، نہ ان سے ملے گا اور نہ ان کو کھانے پینے کا کوئی سامان دے گا، جب تک کہ وہ خود محمد صلی اللہ علیہ وسلم کو قتل کے لئے ہمارے حوالے نہ کریں، یہ معاہدہ لکھ کر کعبے کے دروازے پر لٹکا دیا گیا۔

اب بنی ہاشم کے لئے دو ہی راستے تھے یا تو آنحضرت صلی اللہ علیہ وسلم کو کفار کے حوالے کر دیں یا پھر اس معاشی اور معاشرتی بائیکاٹ کی وجہ سے جو مصیبتیں آئیں، انہیں جھیلنے کے لئے تیار ہو جائیں، چنانچہ ابوطالب مجبور ہو کر تمام خاندان بنی ہاشم کے ساتھ پہاڑ کے ایک درہ میں مقیم ہو گئے جو موروثی طور پر بنی ہاشم کی ملک تھا۔

اس درے میں ان لوگوں کو آنحضرت صلی اللہ علیہ وسلم کے ساتھ 3 سال تک بڑی سخت زندگی بسر کرنا پڑی۔ یہاں یہ لوگ بسا اوقات پیڑوں کے پتے کھا کھا کر وقت گزارتے تھے۔ انتہا یہ کہ لوگ بھوک کی شدت سے سوکھا ہوا چمڑا تک ابا ل کر کھا گئے۔ بچے جب بھوک سے بلکتے تھے تو قریش کے سخت دل ظالم سن سن کر خوش ہوتے تھے۔ کبھی کسی رحم دل کو ترس آجاتا تو چھپا کر کچھ کھانے کو بھیج دیتا۔

جب مسلسل تین سال تک بنی ہاشم نے استقامت کا ثبوت دیا تو پھر آخر ظالموں کے دل میں ہی اللہ نے رحم پیدا فرمایا اور خود ان ہی کی طرف سے معاہدے کے توڑنے کی تحریک شروع ہوئی اور یکے بعد دیگرے لوگوں کے دل نرم ہوتے گئے۔ ابو جہل اور اس کے خیال کے لوگ تو اڑے رہے لیکن آخر کار ان لوگوں کی زیادہ نہ چل سکی اور تقریباً 10

نبوی میں یہ لوگ درے سے نکال لئے گئے۔

دعوت کی رفتار

جیسا کہ پہلے کہا جا چکا ہے مکی دور کی جدوجہد کی تفصیلات تاریخ اور سیر کی کتابوں میں بہت ہی کم ملتی ہیں۔ چنانچہ اس معاشی اور معاشرتی مقاطعہ کی درمیانی مدت و تحریک کا کام کس طرح ہوتا رہا اور اس کے کیا اثرات مرتب ہوئے اس بارے میں بھی کچھ تفصیلات نہیں ملتیں۔ البتہ نزول قرآن برابر ہوتا رہا اور اس دور میں جو سورتیں نازل ہوئیں ان کے مضامین اور ہدایت تعلیمات کو سامنے رکھتے ہوئے یہ اندازہ ہو سکتا ہے کہ تحریک کو اس زمانے میں کن کن حالات سے دوچار ہونا پڑا ہوگا۔

اس طویل اور شدید کش مکش کے دوران اللہ تعالیٰ نے جو خطبے نازل کئے وہ انتہائی پر جوش اور پرتاثر ہیں۔ ان میں اہل ایمان کو ان کے فرائض بتائے گئے اور ان پر کار بند رہنے کی ہدایت کی گئی ان کے شخصی کردار کو اونچے سے اونچے معیار پر لے جانے کی صورتیں بتائی گئیں۔ تقویٰ کی مشق کرنے اور اس صفت کو زیادہ سے زیادہ بڑھانے پر انتہائی زور دیا گیا۔ اخلاق کی بلندی اور عادات کی تربیت دی گئی۔ دین حق کی تبلیغ کے طریقے بتائے گئے۔ سخت اور ناگوار حالات میں صبر پر قائم رہنے کی بار بار تاکید کی گئی۔ کامیابی کے وعدے اور جنت کی خوشخبریاں دے کر ان کی ہمت بندھائی گئی۔ دین کی کٹھن راہ میں ثابت قدم رہنے اور ہمت کے ساتھ اللہ کی راہ میں مسلسل جدوجہد کرنے پر ابھارا گیا اور ان کے اندر جاں نثاری اور قربانی کا ایسا جوش پیدا کیا گیا کہ وہ ہر مصیبت کو جھیل لینے اور ہر سختی کو برداشت کر لینے کے قابل ہو گئے۔

دوسری طرف مخالفین اور اللہ کے دین سے منہ موڑنے والوں کو ان کے برے انجام سے برابر ڈرایا جا رہا تھا۔ انہیں ان قوموں کے عبرتناک واقعات سنائے جا رہے تھے جنہوں نے ان سے پہلے غفلت اور انکار کی روش اختیار کی اور نتیجے میں ہلاک ہوئے یہ تمام واقعات وہی تھے جن سے عرب والے خود واقف تھے۔ ان کو ان تباہ شدہ بستیوں کے کھنڈروں کی طرف توجہ دلائی گئی جن پر سے ہو کر وہ رات دن گزرا کرتے تھے پھر ان کے سامنے توحید اور آخرت کی دلیلیں ان کھلی کھلی نشانیوں سے دی گئیں، جو وہ رات دن زمین

اور آسمان میں اپنی آنکھوں سے دیکھتے تھے، شرک کی برائیاں واضح کی گئیں، خدا کے مقابلے میں بغاوت کی روش کو اختیار کرنے کے نتائج سے باخبر کیا گیا۔ آخرت کا انکار کر دینے سے زندگی میں جو بگاڑ پیدا ہوتا ہے اس کو کھول کھول کر سمجھایا گیا باپ دادا کی اندھی تقلید سے انسانیت کو جو نقصان پہنچتا ہے اس کی نشان دہی کی گئی اور یہ سب باتیں ایسی دلیلوں کے ساتھ بیان کی گئیں جن پر غور کرنے سے بات دل میں اتر جائے۔

مخالفین اور منکرین جو اعتراضات کرتے تھے ان کے معقول جواب دیے گئے وہ جو شبہات پیش کرتے تھے ان کو دور کیا گیا۔ غرض کہ ان تمام الجھنوں کو صاف کیا گیا جن میں وہ خود گرفتار تھے یا دوسروں کو الجھایا کرتے تھے لیکن اس پوری مدت میں مخالفت اور دشمنی برابر بڑھتی ہی گئی۔

چوتھا دور مظالم اور مصائب کی انتہا

جب آپ شعب ابی طالب سے باہر آئے اور قریش کے مظالم سے چند دن کے لئے کچھ امان ملی تو اس کے تھوڑے ہی دن بعد ابو طالب کا انتقال ہو گیا۔ اور کچھ ہی دن بعد حضرت خدیجہ رضی اللہ عنہا نے بھی رحلت فرمائی۔ اس سال کو آنحضرت صلی اللہ علیہ وسلم غم کا سال فرمایا کرتے تھے۔ ان دونوں ہستیوں کے انتقال کرنے کے بعد قریش کی مخالفت اور ایذا رسانی میں بھی شدت ہو گئی اور یہی وہ زمانہ ہے جو تحریک اسلامی کے لئے سب سے زیادہ سخت زمانہ تھا۔ اب قریش نے مسلمانوں اور خود آنحضرت صلی اللہ علیہ وسلم کو انتہائی بے رحمی اور بے باکی سے ستانا شروع کر دیا۔

مکے سے باہر تبلیغ

مکے والوں میں سے جو بہترین آدمی تھے، وہ تقریباً سب چھٹ چھٹ کر اسلامی جماعت میں آچکے تھے۔ چنانچہ اب داعی اسلام صلی اللہ علیہ وسلم نے مکے سے باہر جا کر اللہ کا پیغام پہنچانے کا فیصلہ فرمایا۔ اسی پروگرام کے تحت آپ طائف بھی تشریف لے گئے

طائف میں بڑے بڑے امراء اور بااثر لوگ رہتے تھے۔ آپؐ اسلام کی دعوت لے کر ان لوگوں کے پاس بھی تشریف لے گئے لیکن جیسا کہ دولت اور اقتدار اکثر قبولِ حق کی راہ میں رکاوٹ ہی رہا ہے یہاں بھی معاملہ پیش آیا۔ ایک سردار نے کہا ”کیا خدا کو تیرے سوا کوئی ملا ہی نہیں جو اسے اپنا رسول بناتا“ دوسرے صاحب بولے ”میں تو تجھ سے بات نہیں کر سکتا اگر تو سچا ہے تو تجھ سے بات کرنا خلافِ ادب ہے اور اگر جھوٹا (نعوذ باللہ) تو منہ لگانے کے قابل نہیں“ غرض ان بڑوں نے بات یوں ہی پھبتیوں میں اڑادی اور اتنا ہی نہیں بلکہ شہر کے غنڈوں اور بد معاشوں کو ابھار دیا جنہوں نے سرِ بازار رسول اللہ صلی اللہ علیہ وسلم کا مذاق اڑایا اور پتھر مارے اس موقع پر آپؐ اتنے زخمی ہو گئے کہ جسم مبارک سے جو خون بہا تو جوتوں میں بھر گیا مگر ظالم برابر پتھر مارتے اور گالیاں دیتے رہے، یہاں تک کہ آپؐ نے ایک باغ میں جا کر پناہ لی۔

کسی مخالف شہر میں اس طرح تنہا جا کر تبلیغ کرنے کا فرض ادا کرنا اور جان جو کھم میں ڈال کر اللہ کے بندوں تک اللہ کا پیغام پہنچانا کس درجہ ہمت اور جرأت کا کام ہے، اس کا اندازہ لگانا کچھ مشکل نہیں۔ یہ اللہ تعالیٰ پر کامل ایمان اور اس پر انتہائی توکل کی ایک بلند ترین مثال ہے اور بعد کے آنے والوں کے لئے ایک قابل تقلید نمونہ (اسوہ)۔

آنحضرت صلی اللہ علیہ وسلم کا دستور تھا کہ حج کے زمانے میں جب تمام ملک سے مختلف قبائل مکے میں آتے تو آپؐ ایک قبیلے کے پاس جاتے اور اسلام کی دعوت دیتے تھے اسی طرح عرب میں جن مقامات پر میلے لگتے تھے آپؐ وہاں بھی تشریف لے جاتے تھے اور ان مجموعوں سے فائدہ اٹھا کر لوگوں کے سامنے اسلام کی دعوت پیش فرماتے تھے۔ ایسے موقعوں پر اکثر قریش کے سردار (خصوصاً ابولہب) بھی ساتھ ہو لیتے اور جس مجمع میں آپؐ تقریر فرماتے وہ لوگوں سے کہتے ”دیکھو اس کی بات نہ سننا یہ دین سے پھر گیا ہے اور جھوٹ کہتا ہے۔“ آنحضرت صلی اللہ علیہ وسلم ایسے موقعوں پر قرآن پاک کے کچھ حصے سناتے جو اپنے اثر کے لحاظ سے تیر بہدف ثابت ہوتے۔ ان کو سن کر اکثر لوگوں کے دلوں میں اسلام گھر کر لیتا آنحضرت صلی اللہ علیہ وسلم کے یہ تبلیغی دورے اپنے نتائج اور اثر کے لحاظ سے

انتہائی کامیاب رہے اور اب اسلام کی دعوت عرب میں اجنبی نہیں رہ گئی بلکہ دور دور دعوت کا تعارف ہو گیا جو لوگ فیصلہ کر کے اسلامی تحریک کے ساتھی بن گئے تھے انہوں نے اپنے اپنے علاقے میں تبلیغ و دعوت کا کام شروع کر دیا تھا۔

لیلیۃ الجن

اللہ تعالیٰ کی بیشتر مخلوقات میں سے جن بھی ایک مخلوق ہے جن بھی انسانوں کی طرح ارادہ اور اختیار کے مالک ہیں اور اسی بنیاد پر وہ بھی خدا کی بھیجی ہوئی ہدایت کے مکلف ہیں۔ توحید، رسالت اور آخرت پر ایمان لانا اور اللہ تعالیٰ کے احکام کی پیروی کرنا ان کے لئے بھی ضروری ہے اسی بنیاد پر ان میں بھی اچھے اور برے لوگ ہوتے ہیں۔

جنوں کے وجود کے بارے میں قدیم زمانے سے لوگوں میں قسم قسم کے خیالات موجود رہے ہیں عرب میں بھی جنات کا بڑا چرچا تھا ان کی پوجا ہوتی تھی، ان سے مدد مانگی جاتی تھی عامل لوگ ان سے دوستی کا دعویٰ کرتے تھے اور قسم قسم کے افسانے ان کے بارے میں مشہور تھے غرض یہ کہ جس طرح اور ہزاروں دیویاں اور دیوتا خدائی میں شریک مانے جاتے تھے، اسی طرح جنات کو بھی خدائی میں شریک مانا جاتا تھا، اسلام نے ان تمام عقائد کی اصلاح کی اس نے بتایا کہ جن اللہ کی ایک مخلوق ضرور ہیں لیکن ان کو کسی طرح بھی خدائی میں کوئی دخل نہیں۔ نہ وہ اپنے اختیار سے کسی کو نفع پہنچا سکتے ہیں اور نہ نقصان۔ ان پر بھی اللہ کی بندگی فرض ہے ان میں بھی خدا کے فرماں بردار اور نافرمان ہوتے ہیں اور وہ بھی انسانوں کی طرح اپنے اچھے اور برے اعمال کی جزا یا سزا پائیں گے خدا کی قدرت کے مقابلے میں انسان کی طرح جن بھی مجبور اور لاچار ہیں۔

اللہ تعالیٰ کا دین جو اب اپنی آخری شکل میں حضرت محمد صلی اللہ علیہ وسلم کے ذریعہ دنیا کو مل رہا تھا، اس کی پیروی جس طرح انسانوں کے لئے ضروری تھی، اسی طرح جنوں کے لئے بھی ضروری تھی۔ چنانچہ ایک بار جب آنحضرت صلی اللہ علیہ وسلم اپنے تبلیغی دورے پر عرب کے ایک مشہور میلے عکاظ پر تشریف لے جا رہے تھے تو راستے میں ایک رات نخلہ کے مقام پر قیام ہوا صبح کے وقت آنحضرت صلی اللہ علیہ وسلم اپنے چند صحابہ کے ساتھ نماز

میں مصروف تھے اور قرآن کی تلاوت فرما رہے تھے کہ اتفاق سے جنوں کی ایک جماعت ادھر سے گزری، انہوں نے قرآن سنا، اس واقعہ کا ذکر قرآن پاک میں سورہ احقاف میں اس طرح ہے۔

”ہم نے جب جنوں کی ایک جماعت کے رخ کو اے پیغمبر تیری طرف پھیر دیا کہ وہ قرآن سنیں تو جب وہ آئے تو انہوں نے ایک دوسرے سے کہا ”خاموش رہو“ اور جب قرآن ختم ہو گیا تو انہوں نے جا کر اپنی قوم کو متنبہ کیا انہوں نے کہا ”بھائیو! ہم نے ایک کتاب سنی ہے جو موسیٰ کے بعد نازل کی گئی اپنے سے پہلے والی کتابوں کی تصدیق کرتی ہے، حق کی طرف رہنمائی کرتی ہے، اور سیدھی راہ دکھاتی ہے بھائیو! اللہ کی طرف پکارنے والے کی بات مانو اور اللہ پر ایمان لاؤ تا کہ وہ تمہارے گناہوں کو معاف فرمائے اور تم کو دردناک عذاب سے پناہ دے۔“

اس واقعہ کا علم آنحضرت صلی اللہ علیہ وسلم کو وحی کے ذریعہ ہوا اور اس کی تفصیلات سورہ جن میں مذکور ہیں۔

مدینے میں اسلام 10 نبوی

اسلام کی آواز جس طرح دور دور عرب کے دوسرے علاقوں میں پہنچ رہی تھی، اسی طرح مدینے میں بھی پہنچی۔ مدینے میں بہت قدیم زمانے سے یہودی بھی آکر آباد ہو گئے تھے انہوں نے مدینے کے قریب اپنے چھوٹے چھوٹے قلعے بنا لئے تھے۔

اوس اور خزرج دو بھائی تھے، جن کا اصل وطن تو یمن تھا لیکن وہ کسی زمانے میں یمن سے آکر مدینے میں آباد ہو گئے تھے، ان ہی کی نسل سے وہاں دو بڑے بڑے خاندان ہو گئے جو اوس اور خزرج کہلاتے تھے یہی لوگ آگے چل کر انصار کے لقب سے پکارے گئے ان لوگوں نے بھی مدینہ اور اس کے ارد گرد کثرت سے چھوٹے چھوٹے قلعے بنا رکھے تھے یہ لوگ اعتقاداً بت پرست تھے لیکن یہودیوں کے ساتھ میل جول کی وجہ سے رسالت وحی کتب آسمانی اور آخرت کے عقیدوں سے آشنا ضرور تھے۔ چونکہ ان کے اپنے پاس ایسی کوئی چیز تھی نہیں اس لئے مذہب کے معاملے میں یہ لوگ یہودیوں سے کچھ مرعوب بھی تھے

اور ان کی باتوں کو وزن دیتے تھے، ان لوگوں نے یہودی علماء سے یہ بھی سنا تھا کہ دنیا میں ایک پیغمبر اور آنے والے ہیں جو کوئی ان کا ساتھ دے گا وہی کامیاب ہوگا اور یہ کہ اس پیغمبر کا ساتھ دینے والے ہی ساری دنیا پر چھا جائیں گے یہی معلومات تھیں جن کی بنا پر مدینے والے نبی صلی اللہ علیہ وسلم اور آپ کی دعوت کی طرف متوجہ ہوئے۔

آنحضرت صلی اللہ علیہ وسلم کا معمول تھا کہ حج کے زمانے میں آپ قبیلوں کے سرداروں کے پاس تشریف لے جاتے اور انہیں دعوت اسلام سے روشناس کرتے ۱۰ نبوی کا ذکر ہے کہ آپ نے مقام عقبہ کے پاس خاندان خزرج کے چند لوگوں کو اسلام کی دعوت دی اور قرآن مجید کی کچھ آیتیں سنائیں۔ یہ کلام سن کر ان کے دلوں پر اثر ہوا اور وہ سمجھ گئے کہ ہونہ ہو یہی وہ نبی ہیں جن کے بارے میں یہودی علماء کہتے ہیں کہ اللہ کے ایک اور نبی تشریف لانے والے ہیں ان لوگوں نے ایک دوسرے کی طرف دیکھا اور کہا ”کہیں ایسا نہ ہو کہ اس نبی پر ایمان لانے میں یہودی ہم سے اولیت میں بازی لے جائیں“ یہ کہہ کر ان لوگوں نے اسلام قبول کر لیا یہ چھ آدمی تھے اس طرح مدینہ کے انصار میں اسلام کی ابتداء ہوئی اور وہ بستی جو آئندہ اسلامی تحریک کا مرکز بننے والی تھی اس میں اسلام کی روشنی کی ابتدا ہو گئی۔

مخالفت میں شدت

ہر تحریک کی توسیع کے ساتھ ساتھ مخالفت اور کش مکش بھی بڑھتی ہے۔ لیکن اسلامی تحریک کی توسیع اپنے ساتھ مخالفت اور کش مکش کا جو طوفان لاتی ہے وہ اس کے علمبرداروں کے لئے بہت سخت امتحان ہوتا ہے۔ چنانچہ ایک طرف تو دعوت اسلامی کا تعارف بڑھ رہا تھا اور دوسری طرف داعی حق اور اس کے ساتھیوں کو سخت سے سخت حالات سے گزرنا پڑ رہا تھا قریش کے سرداروں نے یہ طے کر لیا تھا کہ وہ خود آنحضرت صلی اللہ علیہ وسلم کو اتنا ستائیں کہ بالآخر مجبور ہو کر وہ اسلام کی دعوت سے ہاتھ اٹھالیں۔ قریش کے بڑے بڑے سردار آپ کے ہمسایہ تھے اور یہی آپ کے سب سے بڑے دشمن تھے یہ لوگ آنحضرت صلی اللہ علیہ وسلم کے راستے میں کانٹے بچھاتے نماز پڑھتے وقت ہنسی اڑاتے آپ مسجدے میں ہوتے تو

وہ اوجھڑی لا کر گردن پر ڈال دیتے، گلے میں چادر لپیٹ کر ایسی بے دردی سے کھینچتے کہ گردن مبارک میں بدھیاں پڑ جاتیں، لڑکوں کو پیچھے لگا دیتے جو گالیاں دیتے اور تالیاں پیٹتے، آپ کہیں کوئی وعظ فرماتے تو درمیان میں گڑ بڑ کرتے اور کہتے کہ یہ سب جھوٹ ہے، غرض یہ کہ ستانے اور پریشان کرنے کی جتنی مکروہ سے مکروہ صورتیں ممکن تھیں وہ سب کرتے۔

اس دور میں اللہ تعالیٰ نے اپنے نبیؐ پر جو کچھ وحی نازل فرما رہا تھا اس میں ان تمام حالات سے نمٹنے کے لئے یہ سامان ہدایت موجود تھا۔ تحریک اسلامی کے علمبرداروں کو بتایا جا رہا تھا کہ اس وقت بظاہر حق جس مظلومیت کا شکار ہو رہا ہے، اسے کوئی مستقل چیز نہ سمجھنا چاہئے۔ دنیا کی زندگی میں اس طرح کے تماشے ہوتے ہی آئے ہیں اور یوں بھی کامیابی کا اصل معیار دنیا کی زندگی نہیں بلکہ آخرت کی زندگی ہے اور یہ طے ہے کہ آخرت ان ہی لوگوں کی بہتر ہوگی جو تقویٰ کی زندگی اختیار کریں گے۔

حضور اکرمؐ کو خطاب کر کر کے کہا جاتا کہ ”اگرچہ ہم جانتے ہیں کہ جو کچھ تمہارے ساتھ ہو رہا ہے وہ انتہائی تکلیف دہ ہے لیکن دراصل یہ لوگ جو حق کو جھٹلا رہے ہیں، وہ تمہیں نہیں بلکہ ہمیں جھٹلا رہے ہیں، اور یہ کوئی نئی بات نہیں اس سے پہلے بھی رسولوں کے ساتھ معاملہ کچھ ایسا ہی ہوتا آیا ہے لیکن ان رسولوں نے ان حالات کو صبر کے ساتھ برداشت کیا اور ہر قسم کی مصیبتوں اور تکلیفوں کو جھیلا یہاں تک کہ انہیں ہماری مدد پہنچ گئی تم بھی ایسے حالات سے گزر رہے ہو، ایسے حالات سے گزرنا ہی پڑے گا، انہیں بار بار مختلف انداز سے سمجھایا جا رہا تھا کہ حق اور باطل کی کشمکش کے لئے اللہ تعالیٰ کا ایک مقررہ قانون ہے جس کو بدل ڈالنا کسی کے بس کی بات نہیں۔ اس قانون کی رو سے یہ لازمی ہے کہ حق پرستوں کو ایک طویل مدت تک آزمایا جائے ان کے صبر، راست بازی، ایثار و فاداری، فداکاری اور ایمان کی پختگی کا امتحان لیا جائے اور یہ اندازہ کیا جائے کہ وہ توکل علی اللہ اور ایمان باللہ میں کہاں تک مضبوط ہیں اسی کشمکش کے دوران میں ان کے اندر وہ صفات پیدا ہوتی ہیں جو انہیں آگے چل کر اللہ کے دین کا علمبردار بننے میں مدد دیتی ہے جب یہ لوگ اس امتحان میں اپنے

کو اہل ثابت کر دیتے تو پھر اللہ کی مدد ٹھیک اپنے وقت پر آتی ہے اس سے پہلے وہ کسی کے لئے نہیں آسکتی۔

بیعت عقبہ اولیٰ 11 نبوی

دوسرے سال مدینے کے بارہ آدمی آنحضرت صلی اللہ علیہ وسلم کی خدمت میں حاضر ہوئے اور آپ کے ہاتھ پر بیعت کی اور اس بات کی خواہش کی کہ اسلام کی تعلیم کے لئے کوئی صاحب ان کے ساتھ بھیج دیئے جائیں چنانچہ حضرت مصعب بن عمیرؓ کو ان کے ساتھ مدینہ بھیج دیا گیا یہ مدینے میں ایک ایک گھر کا دورہ کرتے، لوگوں کو قرآن مجید پڑھ کر سناتے اسلام کی دعوت دیتے اور اس طرح روزانہ ایک دو آدمی اسلام قبول کر لیتے رفتہ رفتہ اسلام مدینے سے باہر بھی پھیلنے لگا قبیلہ اوس کے سردار حضرت سعد بن معاذ نے بھی حضرت مصعبؓ کے ہاتھ پر ہی اسلام قبول کیا ان کا اسلام قبول کرنا گویا قبیلہ اوس کا اسلام قبول کر لینا تھا۔

بیعت عقبہ ثانیہ 12 نبوی

اگلے سال بہتر آدمی حج کے زمانے میں آئے اور اپنے ساتھیوں سے چھپ کر عقبہ کے مقام پر آنحضرت صلی اللہ علیہ وسلم کے ہاتھ پر اسلام قبول کیا اور ہر قسم کے نرم اور گرم حالات میں اسلامی تحریک کا ساتھ دینے کا عہد کیا۔ آنحضرت صلی اللہ علیہ وسلم نے اس گروہ میں سے بارہ اشخاص منتخب فرما کر انہیں نقیب (سردار) مقرر کیا ان میں سے نو قبیلہ خزرج میں سے اور تین قبیلہ اوس میں سے تھے آنحضرت صلی اللہ علیہ وسلم نے ان لوگوں سے جن باتوں کا اقرار لیا وہ یہ تھیں۔

(1) سوائے ایک خدا کے کسی دوسرے کی بندگی نہیں کریں گے۔

(2) چوری نہیں کریں گے۔

(3) زنا نہیں کریں گے۔

(4) اپنی اولاد کو قتل نہیں کریں گے۔

- (5) کسی پر جھوٹی تہمت نہیں لگائیں گے نہ کسی کی غیبت کریں گے۔
- (6) رسول اللہ صلی اللہ علیہ وسلم ان کو جس اچھی بات (معروف) کا حکم دیں گے وہ اس سے منہ نہ موڑیں گے۔

بیعت کے بعد آنحضرت صلی اللہ علیہ وسلم نے فرمایا کہ اگر تم ان شرائط کو پورا کرو گے تو تمہارے لئے جنت کی خوشخبری ہے نہیں تو تمہارا معاملہ خدا کے ہاتھ ہے چاہے تم کو معاف فرمادے اور چاہے تو تمہیں عذاب دے۔

جب یہ لوگ بیعت کر رہے تھے تو سعد بن زرارہ نے کھڑے ہو کر کہا ”بھائیو! یہ بھی جانتے ہو کہ تم کس بات پر بیعت کر رہے ہو؟ سمجھ لو، یہ عرب اور عجم کے خلاف اعلان جنگ ہے“ سب نے کہا کہ ہاں ہم یہ سب کچھ سمجھ کر بیعت کر رہے ہیں۔ اہل وفد میں سے کچھ اور لوگوں نے بھی اسی قسم کی پر جوش تقریریں کیں اور اسی موقع پر مدینہ کے ان نو مسلموں اور آنحضرتؐ میں یہ قول و قرار ہوا کہ اگر آنحضرتؐ کسی وقت مدینہ تشریف لے آئیں تو مدینہ کے لوگ ہر عنوان مرتے دم تک ان کا ساتھ دیں گے اسی موقع پر حضرت براءؓ نے کہا تھا ”ہم لوگ تلواروں کی گود میں پلے ہیں۔“



معجزات اور معراج

دین کی اصطلاح میں معجزہ اس بات کو کہتے ہیں جو اللہ تعالیٰ کسی پیغمبر کے دعوے نبوت کو ثابت کرنے کے لئے دنیا والوں کے سامنے ظاہر فرمائے، اس کے لئے ایک شرط یہ بھی ہے کہ وہ عام عادت کے خلاف ہو مثلاً آگ کا کام جلانا ہے لیکن وہ نہ جلانے مردہ جی اٹھے یا لکڑی سانپ بن جائے وغیرہ وغیرہ چونکہ دنیا میں ہر فعل کی اصل علت اللہ تعالیٰ کی قدرت اور اس کا ارادہ ہے، اسی لئے جس طرح کچھ کام مقررہ اصولوں کے ماتحت مسلسل ہوا کرتے ہیں اسی طرح اللہ تعالیٰ کی قدرت کے ماتحت کچھ کام ان عادی اصولوں سے ہٹ کر کچھ دوسرے غیر عادی اصولوں کے ماتحت بھی ہو سکتے ہیں اور جب اللہ چاہتا ہے ہو جایا کرتے ہیں۔

اکثر انبیاء علیہم السلام کو ان کی نبوت کے لئے معجزے عطا کئے گئے تھے لیکن یہ معجزات کافروں کے لئے ایمان لانے اور یقین کرنے کا سبب کم ہی ہوئے ہیں معجزات کا ظہور ایک قسم کا اتمام حجت ہوتا ہے اسی لئے جب لوگوں نے معجزے دیکھنے کے بعد بھی نبی کا انکار ہی کیا تو ان پر اللہ کا عذاب نازل ہوا ہے اور انہیں دنیا سے مٹا دیا گیا ہے قریش کے کفار بھی آنحضرت صلی اللہ علیہ وسلم سے معجزے طلب کرتے تھے۔ ان کی یہ طلب برابر ٹالی جا رہی تھی، کیونکہ اللہ تعالیٰ کا طریقہ یہی رہا ہے کہ اگر لوگوں کے سامنے ان کی طلب کے جواب میں کوئی واضح معجزہ دکھا دیا جائے تو پھر ان کے لئے دو ہی راستے رہ جاتے ہیں ایمان یا ہلاکت اللہ تعالیٰ کی مشیت کا فیصلہ ابھی ان لوگوں کے ہلاک کرنے کا نہیں تھا اس لئے ان کا یہ مطالبہ برابر ٹالا جا رہا تھا لیکن اب جبکہ تقریباً دس گیارہ سال مسلسل دعوت دیتے ہوئے

گزر چکے تھے اور قوم کو سمجھانے کی حد ہو گئی تھی تو بسا اوقات آنحضرت صلی اللہ علیہ وسلم اور دوسرے مومنین کے دلوں میں یہ خواہش پیدا ہوتی تھی کہ کاش کوئی نشانی اللہ کی طرف سے ایسی ظاہر ہو جاتی جسے دیکھ کر یہ لوگ ایمان لے آتے اور اسلام کی سچائی کے قائل ہو جاتے لیکن آپ کی اس خواہش کے جواب میں یہی کہا جا رہا تھا کہ دیکھو بے صبری سے کام نہ لو جس ترتیب اور جس ڈھنگ سے دعوت کا کام ہم چلو رہے ہیں، اسے اسی طریقے سے صبر کے ساتھ انجام دیتے رہو معجزوں سے کام لینا ہوتا تو یہ کام کبھی کا ہو چکا ہوتا ہم چاہتے تو ایک ایک کافر کے دل کو موم کر دیتے اور اس کو زبردستی ہدایت کے راستے پر چلا دیتے لیکن یہ ہمارا طریقہ نہیں ہے اس طرح نہ تو انسان کے ارادہ اور اختیار کا امتحان ہوتا اور نہ وہ فکری اور اخلاقی انقلاب آتا جس کی بنیاد پر ایک کامیاب معاشرہ بنا کرتا ہے تاہم اگر لوگوں کے بے پروائی اور ان کے انکار کی وجہ سے تم حالات کا مقابلہ صبر کے ساتھ نہیں کر سکتے تو جو تمہارا بس چلے وہ کر لو زمین میں گھس کر یا آسمان پر چڑھ کر کوئی معجزہ لے آؤ۔ (الانعام: ۳۵)

لیکن اس کا یہ مطلب نہیں ہے کہ آنحضرت صلی اللہ علیہ وسلم کو معجزات عطا نہیں ہوئے آپ کا سب سے بڑا معجزہ تو خود قرآن مجید ہے جس کے بارے میں تفصیل آئندہ صفحات میں اپنے موقع پر آئے گی۔ اس کے علاوہ مناسب موقعوں پر آپ کی ذات سے بے شمار معجزات کا ظہور ہوا ہے ان میں سے چاند کا دو ٹکڑے ہو جانا (شق القمر) اور آپ کا آسمانوں کی سیر کے لئے تشریف لے جانا (معراج) بہت اہم ہیں ان کے علاوہ بہت سی پیش گوئیاں آپ کی دعا سے پانی کا برسننا، لوگوں کا ہدایت یاب ہونا، ضرورت کے وقت تھوڑی سی چیز کا بہت ہو جانا، مریضوں کا اچھا ہو جانا، پانی جاری ہو جانا وغیرہ وغیرہ بے شمار معجزات ہیں جن کا ظہور اپنے اپنے وقت پر ہوا ہے۔

شق القمر

کفار مکہ پر اتمام حجت کرنے کے لئے آنحضرت صلی اللہ علیہ وسلم کے معجزات میں سے چاند کا دو ٹکڑے ہو جانا، ایک بہت اہم معجزہ ہے۔ حضرت عبداللہ بن مسعود نے اس واقعہ کی روایت کی ہے جو صحیح بخاری اور مسلم وغیرہ میں مذکور ہے وہ اس واقعہ کے وقت موجود

تھے اور انہوں نے اپنی آنکھوں سے چاند کو دو ٹکڑے ہوتے دیکھا تھا۔ وہ فرماتے ہیں ”ہم آنحضرت صلی اللہ علیہ وسلم کے ساتھ منیٰ میں تھے کہ چاند دو ٹکڑے ہو گیا اور اس کا ایک ٹکڑا پہاڑ کی طرف چلا گیا۔ آپ نے فرمایا ”گواہ رہو“ لیکن جیسا کہ لکھا جا چکا ہے، یہ ضروری نہیں کہ معجزہ دیکھنے کے بعد کفار ایمان لے ہی آئیں بلکہ ہوتا یہی ہے کہ معجزے وہی لوگ طلب کرتے ہیں۔ جن کے دلوں میں انکار اور ہٹ دھرمی کوٹ کوٹ کر بھری ہوتی ہے اور اس طرح وہ انکار کے لئے حیلے بہانے تلاش کرتے ہیں جن کے دلوں میں ایمان قبول کرنے کی صلاحیت ہوتی ہے اور جو اغراض اور مادی مفادات کے پھندوں میں جکڑے ہوئے نہیں ہوتے ان کو تو رسولؐ کی ذات اور اس کی تعلیمات ہی سب سے بڑھ کر معجزہ دکھائی دیتی ہیں اور وہ حق کے قبول کرنے میں ہمیشہ پیش قدمی کرتے ہیں چنانچہ چاند کے پھٹ جانے کے بعد بھی کفار نے یہی کہا کہ ”ارے یہ تو جادو کے زور سے ایسے کام ہوتے ہی آئے ہیں“ اس طرح ان لوگوں کو ہدایت تو نہ ہوئی البتہ ان کے جرموں کی فہرست میں ایک اہم جرم اور بڑھ گیا کہ انہوں نے ایسی کھلی ہوئی نشانی کے بعد بھی اللہ کے رسولؐ کو جھوٹا سمجھا۔

معراج

معراج کے معنی اوپر چڑھنے کے ہیں چونکہ آنحضرت صلی اللہ علیہ وسلم نے اپنے ایک آسمانی سفر کے بارے میں یہ لفظ استعمال فرمایا ہے۔ اس لئے آنحضرت صلی اللہ علیہ وسلم کے اس سفر کو جو آپ نے آسمانوں کا کیا معراج کہتے ہیں اس کا دوسرا نام اسراء بھی ہے۔ اسراء راتوں رات سفر کرنے کو کہتے ہیں چونکہ یہ سفر راتوں رات ہوا تھا اس لئے اسے اسراء بھی کہتے ہیں قرآن پاک میں یہی لفظ استعمال ہوا ہے۔

انبیاء علیہم السلام کو دعوت و تبلیغ اور اقامت دین کی جو خدمات انجام دینا ہوتی ہیں ان کے لئے جس درجہ پختہ ایمان اور یقین کی ضرورت ہے اس کے لئے یہ ضروری ہوتا ہے کہ وہ جن ان دیکھی حقیقتوں پر ایمان لانے کی دعوت دیتے ہیں، انہیں وہ کم سے کم خود اپنی آنکھوں سے دیکھ لیں کیونکہ انہیں دنیا کے سامنے پوری قوت اور زور سے یہ بات کہنا ہوتی

ہے کہ تم محض گمان اور قیاس پر ایک چیز کا انکار کر رہے ہو حالانکہ ہم آنکھوں دیکھی حقیقت بیان کر رہے ہیں۔ تمہارے پاس گمان ہے اور ہمارے پاس علم، اس لئے اکثر انبیاء علیہم السلام کے سامنے فرشتے ظاہر ہوئے ہیں، ان کو آسمان اور زمین کی حکومت کا مشاہدہ کرایا گیا ہے، دوزخ اور جنت ان کو آنکھوں سے دکھادی گئی ہے اور مرنے کے بعد انسان پر جو حالات گزرتے ہیں وہ ان کو اس زندگی میں دکھادیئے گئے ہیں معراج یا اسراء بھی اسی قسم کے واقعات میں سے ایک واقعہ ہے جس میں آنحضرت صلی اللہ علیہ وسلم کو وہ حقیقتیں دکھادی گئیں جن پر ایک مومن ایمان بالغیب لاتا ہے۔

معراج کا واقعہ کس تاریخ کو پیش آیا اس بارے میں تو روایات مختلف ہیں البتہ تمام روایات کو سامنے رکھنے کے بعد تاریخ لکھنے والوں نے جس بات کو ترجیح دی ہے، وہ یہ ہے کہ یہ واقعہ ہجرت سے تقریباً ڈیڑھ سال پہلے کا ہے اس واقعہ کے بارے میں امام بخاری اور مسلم کی روایات کو سامنے رکھنے کے بعد جو مجموعی تفصیل سامنے آتی ہے وہ یہ ہے کہ:

آنحضرت صلی اللہ علیہ وسلم نے ایک صبح کو ارشاد فرمایا کہ گزشتہ رات میرے رب نے مجھے بڑی عزت بخشی، میں سو رہا تھا کہ جبریلؑ نے آکر مجھے جگایا اور مجھے حرم کعبہ میں اٹھا لائے، یہاں لا کر انہوں نے میرا سینہ چاک کیا اور اسے زمزم کے پانی سے دھویا (زمزم کعبہ میں ایک متبرک کنواں ہے) پھر اسے ایمان اور حکمت سے بھر کر بند کر دیا اس کے بعد انہوں نے میری سواری کے لئے ایک جانور پیش کیا جو خچر سے کچھ چھوٹا اور سفید رنگ کا تھا اس کا نام براق تھا یہ بہت تیز رفتار تھا میں اس پر سوار ہوا ہی تھا کہ اچانک ہم بیت المقدس جا پہنچے یہاں براق مسجد کے دروازے پر باندھ دیا گیا اور میں مسجد اقصیٰ میں داخل ہوا اور دو رکعت نماز پڑھی اب جبریلؑ نے میرے سامنے دو پیالے پیش کئے ایک شراب سے اور دوسرا دودھ سے بھرا ہوا تھا میں نے دودھ کا پیالہ قبول کر لیا اور شراب کا واپس کر دیا جبریلؑ نے یہ دیکھ کر کہا کہ آپ نے دودھ کا پیالہ قبول کر کے دین فطرت کو اختیار کیا۔

اس کے بعد آسمان کا سفر شروع ہوا جب ہم پہلے آسمان (آسمان دنیا) تک پہنچے تو جبریلؑ نے نگہبان فرشتے سے دروازہ کھولنے کے لئے کہا اس نے پوچھا تمہارے ساتھ کون

ہیں؟ جبریلؑ نے کہا ”یہ محمدؐ ہیں“ فرشتے نے پھر پوچھا ”کیا یہ بلائے گئے ہیں؟“ جبریلؑ نے کہا ”ہاں بلائے گئے ہیں“ یہ سن کر فرشتے نے دروازہ کھولتے ہوئے کہا ”ایسی ہستی کا آنا مبارک ہو“ جب ہم اندر داخل ہوئے تو حضرت آدم علیہ السلام سے ملاقات ہوئی، جبریلؑ نے مجھ سے کہا ”یہ آپ کے والد (نسل انسانی کے مورث اعلیٰ) آدمؑ، ہیں آپ ان کو سلام کیجئے، میں نے سلام کیا، انہوں نے سلام کا جواب دیتے ہوئے فرمایا ”خوش آمدید، اے صالح بیٹے! اور اے صالح نبی“ اس کے بعد دوسرے آسمان تک پہنچے اور پہلے آسمان کی طرح جواب و سوال کے بعد دروازہ کھلا اور ہم اندر گئے تو وہاں یحییٰؑ، اور عیسیٰ علیہما السلام سے ملاقات ہوئی۔ جبریلؑ نے ان سے تعارف کرایا اور کہا ”آپ سلام کیجئے“ میں نے سلام کیا دونوں نے جواب دیتے ہوئے فرمایا خوش آمدید اے صالح بھائی اور اے صالح نبی“ پھر تیسرے آسمان تک اسی طرح پہنچے یہاں حضرت یوسف علیہ السلام سے ملاقات ہوئی اور پہلے کی طرح سلام و جواب ہوا چوتھے آسمان پر حضرت ادریس علیہ السلام سے ملاقات ہوئی پانچویں پر حضرت ہارون علیہ السلام اور چھٹے پر حضرت موسیٰ علیہ السلام ملے ساتویں آسمان پر حضرت ابراہیم علیہ السلام سے ملاقات ہوئی انہوں نے بھی سلام کے جواب میں فرمایا ”خوش آمدید اے صالح بیٹے اور اے صالح نبی“ پھر مجھے سدرۃ المنتہیٰ تک پہنچایا گیا یہ ایک بیری کا پیڑ ہے انتہا پر اس پر بے شمار ملائکہ جگنو کی طرح چمک رہے تھے۔

یہاں آپؐ نے بہت سی حقیقتوں کا مشاہدہ کیا اور اللہ تعالیٰ سے ہم کلام بھی ہوئے اللہ تعالیٰ نے رات دن میں پچاس وقت کی نمازیں آپؐ کی امت کے لئے فرض کیں جب آپؐ ان مشاہدات سے فارغ ہو کر واپس ہوئے تو پھر حضرت موسیٰؑ سے ملاقات ہوئی، انہوں نے پوچھا ”کہو پارگاہ خداوندی سے کیا تحفہ لائے؟“ فرمایا ”دن رات میں پچاس نمازیں“ انہوں نے فرمایا ”آپؐ کی امت اس بار کونہ اٹھا سکے گی اس لئے واپس جائیے اور انہیں کم کرائیے“ چنانچہ آنحضرتؐ واپس تشریف لے گئے اور کمی کی درخواست کی وہاں سے ایک حصہ کم کر دیا گیا لیکن حضرت موسیٰؑ نے آپؐ کو بار بار بھیجا اور بار بار کمی کرائی آخر میں یہ تعداد گھٹتے گھٹتے پانچ رہ گئی اس پر بھی اگرچہ موسیٰؑ علیہ السلام مطمئن نہیں تھے اور مزید کمی کرانے کو

کہتے تھے لیکن اب آنحضرتؐ نے فرمایا کہ مجھے مزید کچھ کہتے شرم آتی ہے اس پر اللہ تعالیٰ کی طرف سے ندا آئی کہ اگرچہ ہم نے نمازوں کی تعداد پچاس سے گھٹا کر پانچ کر دی ہے لیکن تمہاری امت میں جو لوگ پابندی سے روزانہ پانچ وقت کی نماز ادا کریں گے انہیں اجر پچاس نمازوں کا ہی دیا جائے گا۔

نماز کے علاوہ اس موقع پر بارگاہِ الہی سے دو تحفے اور بھی مرحمت ہوئے، ایک تو سورہ بقرہ کی آخری آیتیں جن میں اسلام کے عقائد اور ایمان کی تکمیل کا بیان ہے اور یہ بشارت ہے کہ اب مصیبتوں کا دور ختم ہونے والا ہے، دوسرے یہ خوش خبری کہ امت محمدی میں سے جو شرک سے بچا رہے گا اس کی مغفرت ہو جائے گی۔

اس سفر میں آپؐ نے جنت اور دوزخ کو بھی اپنی آنکھوں سے دیکھا اور مرنے کے بعد اعمال کے لحاظ سے جس جس قسم کے حالات سے لوگوں کو گزرنا ہوتا ہے اس کے بھی چند مناظر آپؐ کے سامنے پیش کئے گئے۔

آسمانوں سے واپس ہونے کے بعد جب آپؐ بیت المقدس تشریف لائے تو دیکھا یہاں انبیاء علیہم السلام کا مجمع ہے آپؐ نے نماز پڑھائی اور سب نے آپؐ کے پیچھے نماز ادا کی اس کے بعد آپؐ اپنے مقام پر واپس تشریف لے آئے اور صبح کو اسی مقام سے بیدار ہوئے۔

معراج کی اہمیت اور آئندہ کیلئے اشارے

صبح کو جب آپؐ نے یہ واقعہ بیان فرمایا تو کفارِ قریش میں جو لوگ مخالف تھے، انہوں نے آپؐ کو جھوٹا کہا ”نعوذ باللہ“ اور جن لوگوں کے دلوں میں آپؐ کی سچائی اور صداقت کا یقین تھا انہوں نے حرف حرف کی تصدیق کی اور کہا کہ جب آنحضرت صلی اللہ علیہ وسلم فرماتے ہیں تو یہ سب درست ہی ہیں۔ اس طرح معراج کا یہ واقعہ ایک طرف تو لوگوں کے ایمان اور رسالت کی تصدیق کا امتحان تھا، دوسری طرف خود آنحضرت صلی اللہ علیہ وسلم کو غیب کی بے شمار حقیقتوں کے مشاہدے کا ذریعہ، ساتھ ہی ساتھ یہ اس آنے والے انقلاب کے لئے ایک اشارہ تھا جس سے اسلامی تحریک کو جلد ہی دو چار ہونا تھا اس اشارے کی

تفصیلات قرآن پاک کی سورہ بنی اسرائیل میں ملتی ہیں، جس میں معراج کا بیان ہے اس سورہ کے مضامین میں جو کھلے کھلے اشارے ملتے ہیں وہ یہ ہیں۔

یہود کی معزولی

بنی اسرائیل اب تک اللہ کے دین کے وارث تھے اور اس خدمت پر مامور کہ وہ دنیا کو خدائی پیغام (اسلام) سے روشناس کرائیں۔ لیکن انہوں نے اس خدمت کو انجام نہیں دیا بلکہ خود بے شمار برائیوں کا شکار ہو گئے اور اس قابل نہ رہے کہ اللہ کے دین کی خدمت بجا لاسکیں۔ لہذا اب یہ خدمت بنی اسماعیل کو سپرد کرنے کا فیصلہ کر دیا گیا اور آنحضرت صلی اللہ علیہ وسلم کو اس خاندان میں مبعوث کیا گیا اب تک بنی اسرائیل سے براہ راست خطاب نہیں کیا گیا تھا اب سورہ بنی اسرائیل میں ان سے کہا گیا کہ اب تک جو غلطیاں تم کر چکے سو کر چکے۔ تم کو اب سے پہلے دوبار آزما یا جا چکا ہے لیکن تم نے اپنی حالت کو ٹھیک نہیں کیا اب اس نبی صلی اللہ علیہ وسلم کی بعثت کے بعد پھر تمہیں موقع مل رہا ہے۔ اگر تم ان کی پیروی کرو گے تو پھر ترقی کی راہ پر قدم بڑھا سکو گے مکے کی انتہائی مظلومانہ اور پریشانی سے بھری ہوئی زندگی میں یہ اشارہ ایک بہت بڑی بشارت تھی، جو آگے چل کر بالکل ٹھیک ثابت ہوئی۔

کفار مکہ کو تشبیہ

کفار مکہ کے مظالم اور ان کی ہٹ دھری کی انتہا ہو چکی تھی اور وہ بار بار کہتے تھے کہ اگر یہ اللہ کے رسول ہیں تو ہمارے انکار کرنے پر ہم پر وہ عذاب کیوں نہیں آتا جس سے یہ ہمیں ڈراتے ہیں۔ اس کے جواب میں انہیں بتایا گیا کہ اللہ تعالیٰ کا طریقہ یہ ہے کہ جب تک کسی قوم میں اللہ کا رسول نہ آئے، اس وقت تک اس پر عذاب نہیں آتا جب اللہ کا رسول آتا ہے تو قوم کے دولت مند اور اونچے طبقے کے لوگ اس کی دعوت حق کی جڑ کاٹنے کے لئے کمر باندھ لیتے ہیں اور قوم کے عام لوگ ان کا ساتھ دینے کے لئے تیار ہو جاتے ہیں سوائے کچھ ایسے لوگوں کے جن میں حق کے قبول کرنے کی صلاحیت ہوتی ہے اور جو آگے بڑھ کر حق کو قبول کر لیتے ہیں۔ اس وقت ان دونوں گروہوں میں کشمکش شروع ہو جاتی ہے اور پھر اللہ کی

مدد آتی ہے اس مدد کا ایک وقت معین ہوتا ہے البتہ انسان چونکہ جلد باز واقع ہوا ہے اس لئے وہ کبھی ایسی چیز کو بھی خیر سمجھ کر طلب کرنے لگتا ہے جو دراصل اس کے لئے خیر نہیں ہوتی بلکہ اس کے لئے شر ہوتی ہے اور اسے یہ دھیان نہیں آتا کہ اللہ تعالیٰ کے سارے کام اپنے اپنے اوقات کے اعتبار سے بندھے ہوئے ہیں دن اور رات کو ہی دیکھئے اللہ تعالیٰ کی نشانیاں ہیں اور ایک لگے بندھے نظام کے تحت یکے بعد دیگرے آتے ہیں پچھلی تاریخ پر نظر کرو دیکھو نوح علیہ السلام کے بعد سے لے کر اس وقت تک کتنی قوموں کو ہلاک کر دیا گیا خدا اپنے بندوں کے حال سے پوری طرح باخبر ہے اور انہیں ان کے استحقاق کے اعتبار سے بدلہ دیا کرتا ہے لہذا کفار مکہ کو بھی یہ بات سمجھ لینی چاہئے کہ اب وہ جو رو بہ اللہ کے رسول کی دعوت کے مقابلے میں اختیار کریں گے اسی کے اعتبار سے ان کے ساتھ بھی معاملہ کیا جائے گا اور اب فیصلہ کن وقت قریب ہی ہے۔

اسلامی معاشرے کی بنیادیں

اب وہ وقت آچکا تھا جب اسلام کا دورِ مظلومیت ختم ہونے والا تھا اور جلد ہی ایک ایسے معاشرے (سماج) کی تشکیل ہونے والی تھی جس کی بنیادی اسلامی اصولوں پر ہوں چنانچہ اس اسلامی نظام زندگی کے لئے بنیادی اصولوں کا تحفہ بھی اسی معراج کے واقعہ کے ساتھ متعلق کیا گیا یہی بنیادی اصول آئندہ اسلامی نظام زندگی کے لئے رہنما اصولوں کی حیثیت سے کام آئے وہ اصول یہ تھے:

- (1) اللہ کے ساتھ کسی دوسرے کو الہ نہ بنایا جائے عبادت بندگی اطاعت اور فرماں روائی کے حقوق میں کسی کو اس کا سا جہی نہ ٹھہرایا جائے۔
- (2) ماں باپ کی عزت اور اطاعت کی جائے (البتہ جہاں ان کی اطاعت خدا کی اطاعت سے ٹکرائے وہاں ان کی اطاعت نہ کی جائے)۔
- (3) رشتہ داروں، مسکینوں اور مسافروں کے حقوق ادا کئے جائیں۔ سوسائٹی میں ایک انسان پر دوسرے انسان کے حقوق ہیں ان کی طرف سے غفلت نہ برتی جائے انہیں ٹھیک ٹھیک ادا کیا جائے، اس کے بغیر کسی تمدن کی بنیاد درست نہیں ہو سکتی۔

(4) فضول خرچی نہ کی جائے، خدا کی بخشش ہوئی نعمتوں کو غلط طریقے پر صرف کرنا شیطانی کام ہے، جس سوسائٹی میں لوگ ادھا دھند صرف کرنے لگیں یا بالکل ہاتھ سکیڑ کر مایا کے سانپ بن بیٹھیں، وہ کبھی خوش حال نہیں ہو سکتی، مال کے صرف کرنے اور روک کر رکھنے میں اعتدال کی راہ اختیار کی جائے۔

(5) مفلسی کے ڈر سے اولاد کو قتل نہ کرو۔ اصل میں روزی پہنچانا خدا کا کام ہے اور وہ اس کا انتظام کرتا ہے تم اس اندیشے سے کہ کل کیا کھائیں گے اپنی نسلوں کو ختم نہ کرو یہ بہت بڑا گناہ ہے اور سوسائٹی کے لئے خودکشی کے ہم معنی ہے۔

(6) زنا کے قریب بھی نہ جاؤ صرف یہی نہیں کہ اس گندے کام سے بچتے رہو بلکہ ان تمام محرکات کو بھی ختم کرو جو اس ناپاک کام پر اکساتے ہیں جو سوسائٹی اس لعنت سے پاک نہ ہوگی وہ خود اپنی جڑ کاٹے گی اور بہت جلد تباہی سے دو چار ہوگی۔

(7) ناحق کسی کی جان نہ مارو۔ جس سوسائٹی میں لوگوں کی جان محفوظ نہ ہو وہ کبھی خوش حال نہیں ہو سکتی امن کی حالت کے بغیر کوئی تمدن ترقی نہیں کر سکتا اس لئے سب سے پہلے لوگوں کے جان اور مال کے تحفظ کا انتظام ضروری ہے۔

(8) یتیم سے بہتر سلوک کرو، کمزور اور ایسے لوگ جو اپنے حقوق کی حفاظت خود نہیں کر سکتے امداد کے مستحق ہیں۔ جس سوسائٹی میں ایسے کمزوروں کے حقوق کا تحفظ نہ ہو وہ کبھی ترقی نہیں کر سکتی۔

(9) اپنا عہد پورا کرو عہد کے بارے میں پوچھ گچھ ہوگی یہاں لوگوں کے آپس کے قول و قرار اور وعدے بھی مراد ہیں اور عہد بھی مراد ہے جو ایک بندہ مومن ایمان لاتے وقت اپنے خدا سے کرتا ہے۔

(10) ناپ تول میں پیمانے اور ترازو کو ٹھیک رکھو لین دین میں معاملات کی درستی اور ایک دوسرے کے حقوق کا تحفظ سوسائٹی کے امن و سکون کے لئے انتہائی ضروری ہے جہاں لوگوں کو ایک دوسرے پر اعتماد نہ ہو اور بالعموم لوگ دوسروں کے حقوق غصب کرنے کے درپے ہوں وہاں کبھی باہمی اعتماد اور خوش گواری کی فضاء پیدا

نہیں ہو سکتی۔

(11) جس بات کا علم نہ ہو اس کے پیچھے نہ پڑو بغیر کسی علم کے نامعلوم باتوں کی کرید اور بلا وجہ گمان اور تخمینوں پر رائے قائم کر لینے سے معاملات ہمیشہ خراب ہوتے ہیں ہر بہتر سوسائٹی کو اس عیب سے پاک ہونا چاہئے اور انسان کو یہ خیال رکھنا چاہئے کہ اس کے کان آنکھ اور دل سب سے باز پرس ہوگی۔

(12) زمین پر مغرور بن کر نہ چلو گھمنڈ اور تکبر انسان کو بدترین اخلاق قبول کرنے پر ابھارتا ہے اور اس عیب کی وجہ سے انسان سوسائٹی کے لئے انتہائی مضر ثابت ہوتا ہے باہمی تعلقات کی خوش گواری کے لئے ضروری ہے کہ لوگ دوسرے لوگوں کو اپنے مقابلے میں ذلیل اور کم درجہ نہ سمجھیں اور ان کے ساتھ غیر انسانی سلوک نہ کریں۔

ہجرت کے لئے اشارے

اللہ تعالیٰ کا یہ طریقہ رہا ہے کہ جب وہ کسی قوم میں اپنا رسول بھیجتا ہے تو ایک عرصہ تک لوگوں کو موقع دیا جاتا ہے کہ وہ رسول کی دعوت کو سنیں سمجھیں اور قبول کریں اس دعوت کے نتیجے میں کچھ لوگ تو اسے قبول کر لیتے ہیں اور زیادہ تر لوگ جو مادی اغراض باپ دادا کی اندھی تقلید اور نفس کی خواہشات میں پھنسے ہوتے ہیں وہ اس دعوت کو رد کر دیتے ہیں اور اس کی مخالفت پر کمر باندھ لیتے ہیں آخر کار ایک وقت وہ آتا ہے جب یہ اندازہ ہو جاتا ہے کہ قوم میں جو لوگ صلاحیت رکھتے تھے۔ انہوں نے دعوت کو قبول کر لیا اور اب اس میں ایسے لوگ باقی نہیں رہ گئے جو اس دعوت پر کان دھریں اور اس پر غور کریں۔

ایسے مرحلے پر قوم نبی سے معجزے بھی طلب کرتی ہے اور اکثر اس قوم کے سامنے معجزے پیش بھی کر دیئے جاتے ہیں چنانچہ خود آنحضرت صلی اللہ علیہ وسلم سے بھی اس دور میں معجزے طلب کئے گئے اور آپ کی ذات سے معجزوں کا ظہور ہوا لیکن جب اس سب کے باوجود انکار کرنے والے انکار پر قائم رہے تو یہ فیصلہ ہو گیا کہ اب نبی کو اس قوم کے درمیان سے چلا جانا چاہئے تاکہ قوم پر عذاب آئے یہ عذاب کبھی تو آسمان یا زمین کی کسی

فطری قوت مثلاً زلزلہ پانی ہوا وغیرہ کے ذریعہ آتا ہے اور کبھی مومنین کے ہاتھوں اس عذاب کی تکمیل ہوتی ہے چنانچہ اسی سورہ اسر ایل میں اللہ تعالیٰ نے اپنے اس طریقے کی وضاحت فرمائی اور صاف صاف فرما دیا ہے کہ یہ لوگ اپنی شقاوت کی انتہا پر پہنچ کر آپ کو عنقریب اس بستی (مکہ) سے نکلنے پر مجبور کریں گے اگر ایسا ہوا تو پھر تمہارے بعد یہ بھی یہاں اطمینان کے ساتھ رہ نہ سکیں گے تم سے پہلے جتنے رسول ہم نے بھیجے ہیں سب کے ساتھ یہی دستور رہا ہے اور اب بھی اس میں کوئی تبدیلی نہ ہوگی۔

نماز تہجد کی اہمیت

ساتھ ہی ساتھ ان حالات سے نمٹنے کے لئے نماز اور خاص طور پر تہجد کی نماز کا اہتمام کرنے کی ہدایت کی اور ہجرت کی دعا تلقین فرمائی کہ اے پیغمبر! اپنے رب سے یہ دعا مانگو ”اے رب مجھے اچھی جگہ پہنچاؤ اور یہاں سے اچھی طرح نکالو اور دشمنوں پر اپنی طرف سے فتح و نصرت دیجیو“ اس کے بعد یہ بشارت بھی دی گئی کہ حق کو غلبہ ملنا ہے اور باطل کو مٹنا ہے باطل مٹنے ہی کے لئے ہوتا ہے بشرطیکہ حق میدان میں موجود ہو۔

اس کے بعد کفار مکہ کے ان اعتراضات کے جوابات بھی دیئے گئے جو وہ ہٹ دھرمی کی بنیاد پر کیا کرتے تھے اور اس طرح حجت پوری کی گئی اور آخر میں عبرت کیلئے حضرت موسیٰ کے واقعات کا تذکرہ بھی کیا گیا۔

اس دور میں دعوت کی خصوصیات

(اس دور میں جو قرآن نازل ہو رہا تھا حالات کی مناسبت سے اس کی کچھ خصوصیات

حسب ذیل ہیں۔)

(1) توکل علی اللہ اور صبر

انسان کی فطرت ہے کہ جب وہ کسی کام کے لئے جدوجہد کرتا ہے اور نتائج اس کی امید کے موافق برآمد نہیں ہوتے تو اس پر مایوسی طاری ہونے لگتی ہے دعوت حق کے

علمبرداروں کے لئے یہی مرحلہ سب سے زیادہ نازک ہوتا ہے، اگر وہ خدا نخواستہ مایوسی کا شکار ہو جائیں تو یہ ان کی اور دعوت کی سب سے بڑی ناکامی ہوتی ہے۔ اس مرحلے میں ثابت قدم رہنے اور نتائج کو بالکل خدا کے توکل پر چھوڑ کر مسلسل کام کئے جانے کے لئے بڑے مضبوط ایمان کی ضرورت ہے۔ اس آخری دور میں خصوصیت کے ساتھ اللہ تعالیٰ نے اس بارے میں جو ہدایات نازل فرمائیں، تقریباً 12 سال کی مسلسل جدوجہد کے جو نتائج سامنے تھے وہ ایک عام نظر رکھنے والے انسان کے لئے حوصلہ شکن ہو سکتے تھے اور اتنی طویل مدت کے بعد بھی جن پریشانیوں کا سامنا کرنا پڑتا رہا تھا وہ بھی کچھ کم صبر آزمانہ نہیں تھیں۔ اسی لئے مومنوں کے دلوں کو مضبوط کرنے اور انہیں راہ حق پر جمانے کے لئے اس دور میں خصوصیت سے توجہ کی گئی۔

اس بارے میں سورہ عنکبوت کے مضامین ایک اچھی مثال ہیں۔ اس میں مومنوں کو صاف صاف بتا دیا گیا کہ ابتلا اور آزمائش تو اس راہ کی لازمی منزلیں ہیں جس پر چلنے کا تم نے فیصلہ کیا ہے یہی وہ کسوٹی ہے جس پر کسے کے بعد ہی دعویٰ ایمان میں سچے اور جھوٹے لوگوں میں تمیز ہو سکتی ہے لیکن مومنوں کی اس آزمائش کا مطلب یہ نہیں ہے کہ کافروں کو حقیقی معنوں میں کوئی غلبہ حاصل ہو رہا ہے انہیں بھی یہ سمجھ لینا چاہئے کہ خدا کے مقابلے میں وہ بازی نہیں لے جاسکتے بالآخر حق کا ہی بول بالا ہو کر رہے گا بشرطیکہ حق پر جمنے والے اپنے صبر اور استقامت سے اپنے کو اللہ کی امداد کا مستحق ثابت کر دیں مومنوں کو بتایا گیا کہ اس راہ میں کتنی ہی گونا گوں رکاوٹیں آتی ہیں لیکن ان کو کسی سے بد دل ہونے کی ضرورت نہیں ان سے پہلے جن اللہ کے بندوں نے دعوتِ اسلامی کا علم بلند کیا ہے ان کو بھی ایسے ہی حالات سے گزرنا پڑا ہے۔ حضرت نوح علیہ السلام کا واقعہ یاد دلا کر بتایا کہ انہوں نے ساڑھے نو سو سال تک کیسے صبر اور استقلال کے ساتھ اپنی قوم کی مخالفت برداشت کی۔ اسی طرح حضرت ابراہیمؑ، حضرت لوطؑ، حضرت شعیبؑ، حضرت صالحؑ، حضرت موسیٰؑ علیہم السلام کو ایسے ہی حالات سے دوچار ہونا پڑا لیکن آخر کار حق کی فتح ہوئی اور باطل کو میدان سے بھاگنا پڑا۔

(2) قرآن ایک معجزہ ہے

اس سے پہلے ذکر کیا جا چکا ہے کہ کافروں کے معجزہ طلب کرنے پر آنحضرتؐ اور دوسرے مومنین کے دلوں میں یہ خواہش پیدا ہوتی تھی کہ کاش کوئی ایسا معجزہ ظاہر ہو جاتا جسے دیکھ کر یہ لوگ ایمان لے آتے اس خواہش کے جواب میں اللہ تعالیٰ نے جو ہدایات فرمائی اس کا ذکر بھی اس سے پہلے آچکا ہے اس موقع پر اللہ تعالیٰ نے اپنے آخری نبیؐ کے سب سے بڑے معجزے کی صاف صاف نشان دہی کی اور لوگوں کو بتایا کہ تم جو معجزات طلب کرتے ہو۔ تمہیں چاہئے کہ پہلے اس معجزے کو دیکھو جو رہتی دنیا تک کے انسانوں کے لئے معجزہ ہے اور جس میں ہر عقل اور سمجھ رکھنے والے انسان کی رہنمائی کا سامان ہے۔ یہ معجزہ قرآن ہے حق یہ ہے کہ آنحضرت صلی اللہ علیہ وسلم کو جتنے بھی معجزے عطا ہوئے، ان میں سب سے بڑا معجزہ قرآن ہی ہے۔

اس دور کی نازل شدہ سورہ عنکبوت میں بتایا گیا ہے کہ ان مخاطبوں میں سے کون نہیں جانتا کہ آپؐ نے نبوت سے پہلے نہ تو کتابی عمل حاصل کیا ہے اور نہ آپؐ لکھنا پڑھنا ہی جانتے ہیں لیکن اس کے باوجود آپؐ جو کلام پیش کر رہے ہیں وہ اتنا بلند اور ایسا حکمتوں والا ہے کہ ان میں سے کوئی بڑے سے بڑا عالم بھی اس کی مثال آج تک نہ پیش کر سکا کہ ایسا کلام ان کے سامنے ایک ان پڑھ شخص کی زبان سے پیش ہو رہا ہے اس کے باوجود یہ لوگ معجزہ طلب کرتے ہیں کہ کہہ دیجئے کہ معجزہ کا ظاہر ہونا یا نہ ہونا یہ تو میرے رب کے حکم میں ہے میں تو تمہیں تمہارے انجام سے صاف صاف ڈرانے والا ہوں البتہ تم کو یہ غور کرنا چاہئے کہ کیا میری نبوت کے ثبوت کے لئے وہ آیات الہی کافی نہیں ہیں جو میں تم کو سناتا ہوں، تم غور کرو تو تمہیں معلوم ہو جائے کہ یہ آیات تو سراسر رحمت اور نصیحت ہیں ان لوگوں کے لئے جن کے دل ایمان کی دولت سے مالا مال ہونے کے لئے اپنے اندر صلاحیت رکھتے ہوں۔

قرآن پاک کو خود آنحضرت صلی اللہ علیہ وسلم نے سب سے بڑا معجزہ فرمایا ہے آپؐ نے فرمایا ”پیغمبروں میں سے ہر پیغمبر کو اللہ تعالیٰ نے اس قدر معجزے عنایت کیے جن کو دیکھ کر لوگ ایمان لائے لیکن جو معجزہ مجھے مرحمت ہوا وہ وحی (قرآن) ہے جس کو اللہ تعالیٰ نے

مجھ پر اتارا، اس لئے میں امید کرتا ہوں کہ قیامت کے دن میرے پیروؤں کی تعداد سب سے زیادہ ہوگی، قرآن ایک ایسا معجزہ ہے جو دائمی ہے دوسرے معجزات وقتی تھے اور وہ ختم ہو گئے لیکن یہ معجزہ قیامت تک رہے گا۔ اور لوگوں کو اپنی طرف کھینچتا رہے گا قرآن پاک کا نظم کلام اس کی فصاحت و بلاغت اس میں ایسی غیب کی خبروں اور پیشن گوئیوں کا ذکر جن تک کوئی انسانی ذہن نہیں پہنچ سکتا تھا اس کی قوت تاثیر اس کے احکام اور تعلیمات کا ایسا مفید ہونا کہ آج تک انسانی سوسائٹی کے لئے کوئی دوسرا کارآمد نظام حیات پیش نہ ہو سکا اور باوجود موضوع کی اتنی وسعت کے اس کا ہر قسم کے تضاد اور اختلاف بیانی سے محفوظ ہونا اور پھر سب سے زیادہ یہ کہ یہ سب کلام ایک ایسے شخص کی زبان سے ادا ہونا جو اصطلاحی معنی میں بالکل ان پڑھ تھا، یہ سب باتیں قرآن پاک کے معجزہ ہونے پر ایسی دلیلیں ہیں جن کے ہوتے ہوئے آج بھی نبوت محمدی پر اطمینان ہو سکتا ہے اور ہوتا ہے۔

(3) دو ٹوک بات

اس دور کے نازل شدہ کلام کی ایک خصوصیت یہ ہے کہ اب کفار سے بات بالکل صاف صاف اور دو ٹوک کہی جانے لگی، جس کا انداز یہ تھا کہ اب سمجھانے اور بتانے کی حد ہو گئی ماننا ہے تو اب بھی موقع ہے مان لو نہیں تو اپنے انکار اور ضد کے نتائج بھگتنے کے لئے تیار رہو۔

چنانچہ کہا گیا کہ ^(۱) ”میں تو اپنے رب کی طرف سے آئی ہوئی ایک روشن دلیل پر قائم ہوں اور تم اسے جھٹلا رہے ہو کہ اس انکار کی پاداش میں جو عذاب آتا ہے وہ آجائے لیکن میں تمہیں بتائے دیتا ہوں کہ میرے قبضے میں وہ چیز نہیں ہے جس کی تم جلدی مچا رہے ہو اس کا فیصلہ خدا کے ہاتھ ہے اگر میرے اختیار کی بات ہوتی تو معاملہ کبھی کا ہو چکا ہوتا، غیب کا علم اللہ کو ہے وہ جانتا ہے کہ کس کام کے لئے کون سا وقت مناسب ہے، وہ اس بات کی قدرت رکھتا ہے کہ جب چاہے تمہارے اوپر عذاب بھیج دے“ پھر اسی سلسلے میں آگے چل کر ہدایت دی گئی کہ جن لوگوں نے دین کے معاملے کو ایک کھیل سمجھ رکھا ہے اور وہ دنیا کی

(۱) سورہ انعام آیت 60 تا 70 اور 134، 135 کے پیش نظر

زندگی میں مست ہیں ان کو ان کے حال پر چھوڑ دو البتہ انہیں یہ قرآن برابر سناتے رہو، اس پر بھی نہ مانیں تو ان سے کہہ دو کہ لوگو! تم اپنی جگہ پر وہ عمل کرتے رہو جو تم کرنا چاہتے ہو، میں بھی اپنی جگہ عمل کر رہا ہوں، نتیجہ جلد ہی تمہارے سامنے آ جائے گا کہ کون سیدھے راستے پر تھا۔

یہ ایک مثال ہے اس قسم کے طرزِ کلام کی اس کے علاوہ بھی اس دور کی وحی میں یہ انداز واضح طور پر سامنے آتا ہے اور یہ گویا اعلان تھا اس بات کا کہ اب بات کسی فیصلہ کن مرحلے میں داخل ہونے والی ہے۔

(4) ہجرت کے لئے تیاری

اس کے علاوہ ہجرت کے لئے صاف صاف اشارے بھی اس دور کے کلام میں بار بار سامنے آتے ہیں۔ چنانچہ سورہ عنکبوت میں ہدایت دی گئی کہ اے میرے بندو! بندگی تو میری ہی کرتے رہنا، اگر میری بندگی کی وجہ سے تمہارے اپنے وطن کی زمین تمہارے لئے تنگ ہو گئی ہے تو اس کی پرواہ نہ کرنا میری زمین بہت وسیع ہے، مراد یہ ہے کہ چاہے گھر بار چھوٹ جائے لیکن میری بندگی کا رشتہ نہ ٹوٹے پائے۔ زیادہ سے زیادہ خطرہ جو کسی جاندار کو ہو سکتا ہے وہ موت کا خطرہ ہے تو یقین رکھو کہ مرنا تو ہر ایک کو ہے اور پھر پلٹ کر میرے ہی پاس آنا ہے تو اگر میری ہی راہ میں موت آئے تو پھر فکر کس بات کی ہے، جو کوئی ایمان اور عمل صالح کی پونجی لے کر آئے گا اسے ایسے باغوں میں آرام سے رکھا جائے گا جن کے نیچے نہریں جاری ہوں گی اور جہاں وہ ہمیشہ رہے گا یہ کیسا اچھا بدلہ ہے عمل کرنے والوں کے لئے ایسے عمل کرنے والے جو سخت سے سخت حالات میں بھی اللہ کے دین کی راہ پر جے رہے اور جنہوں نے اپنی ہر جدوجہد کرتے وقت بھروسہ اپنے رب پر ہی رکھا۔

پھر یہ بتایا گیا کہ اللہ کی راہ میں گھر بار چھوڑنے کا دوسرا اندیشہ معاشی بد حالی کا ہے اس بارے میں ان کے اس ایمان کو مضبوط کیا گیا کہ دراصل رزق کا معاملہ خدا کے ہاتھ میں ہے دیکھو زمین پر چلنے والے کتنے ہی جاندار ہیں جو اپنا رزق اپنے ساتھ اٹھائے اٹھائے نہیں پھرتے، لیکن اللہ ان کا رزق مہیا کرتا ہے اور انہیں کھانے کو دیتا ہے تو آخر تم ہی اس کی

رزا قیت سے ایسے مایوس کیوں ہو کہ وہ تمہیں رزق نہ دے گا۔

اس کے علاوہ اس دور کی ایک اور سورت بنی اسرائیل میں ہجرت کے لئے دعا بھی سکھائی گئی کہا گیا کہ دعایوں مانگو کہ ”اے رب! مجھے اچھی جگہ پہنچاؤ، اور (مکہ) سے اچھی طرح نکالیو، اور دشمنوں پر اپنی طرف سے فتح و نصرت دیجیو اور اے پیغمبر اعلان کر دو کہ حق آگیا اور باطل مٹ گیا باطل کو مٹ ہی جانا تھا۔“

غرضیکہ یہ اور اسی طرح کے دوسرے بہت سے ایسے اشارات ہیں جو اس دور کے کلام میں ملتے ہیں جن میں ایک طرف تو اس آنے والے انقلاب کی طرف اشارے کئے جا رہے تھے اور دوسری طرف ان حالات سے نمٹنے کے لئے جس تیاری کی ضرورت تھی اس پر بار بار متوجہ کیا جا رہا تھا، آخرت کا پختہ یقین دنیا کی نعمتوں کی آرزو کا دلوں سے کھود کھود کر نکال پھینکنا، توحید خالص اور اس کے تقاضوں کو اچھی طرح ذہن نشین کرنا اللہ کے علاوہ کسی دوسرے سہارے کو دل میں کوئی جگہ نہ دینا، صرف اسی کی ذات پر مکمل بھروسہ کرنا جو کچھ ہدایات اللہ کی طرف سے نازل ہو رہی تھیں ان کو بلا کچھ گھٹائے بڑھائے برابر پیش کرتے رہنا اور ان سب کاموں کے واسطے تقویت حاصل کرنے کے لئے نماز قائم کرنا اور اس پر پوری پوری توجہ دینا، یہ اور اسی طرح کی دوسری بنیادیں تھیں جن پر مسلمانوں کی تربیت کی جا رہی تھی اور ساتھ ہی ساتھ انہیں ان سخت حالات میں بھی دین کی تبلیغ کرنے کے لئے ضروری ہدایات دی جا رہی تھیں۔



ہجرت

اسلامی اصطلاح میں صرف اللہ کے دین کی خاطر اپنے وطن کو چھوڑ کر کسی ایسی دوسری جگہ چلا جانا جہاں دین کے تقاضے پورے ہو سکیں ہجرت کہلاتا ہے۔ مسلمان کے لئے جائز نہیں ہے کہ وہ محض کاروبار، گھر اور جائیداد یا اعزہ و اقارب کی خاطر کسی ایسی جگہ سے چمٹا رہے جہاں اس کے لئے اسلامی زندگی بسر کرنے اور اللہ کے دین کی دعوت دینے کی آزادی نہ ہو۔

یہاں یہ بات سمجھ لینی چاہئے کہ جو شخص اللہ کے دین پر ایمان لایا ہو اس کے لئے کسی نظام کفر کے تحت زندگی بسر کرنا صرف دو ہی صورتوں میں جائز ہو سکتا ہے ایک تو یہ کہ وہ اس سرزمین میں اسلام کو غالب کرنے اور نظام کفر کو نظام اسلام میں تبدیل کرنے کی جدوجہد کرتا ہے جس طرح کہ اب تک مسلمان مکے میں رہ کر برابر کر رہے تھے اور اس کام کے مقابلے میں ہر قسم کی سختیاں جھیل رہے تھے دوسرے یہ کہ وہ درحقیقت وہاں سے نکلنے کی راہ نہ پاتا ہو یا اس کیلئے کوئی ایسی جگہ میسر نہ ہو جہاں وہ اسلامی زندگی گزارنے اور نظام اسلام کو برپا کرنے کی جدوجہد کر سکے (۱) لیکن جب کوئی ایسا مقام میسر آجائے جہاں دین کے تقاضے پورے ہو سکیں جیسا کہ اب مدینہ کی سرزمین سے امیدیں قائم ہو چکی تھیں تو ایسی صورت میں صرف وہی لوگ قابل معافی ہوتے ہیں جو انتہائی معذور اور مجبور ہوں اور کسی طرح سفر کے قابل نہ ہوں خواہ بیماری کی وجہ سے یا مفلسی کی بناء پر۔

(۱) یہ بات پیش نظر رہے کہ ہجرت کے لئے کسی دارالسلام کا موجود ہونا شرط نہیں ہے مسلمان کے لئے احکام کفر کی اطاعت سے بچنے کے لئے اتنا ہی کافی ہے کہ وہ کسی جنگل اور کسی پہاڑ میں جا کر زندگی بسر کر سکے۔ مسلمان کی نظر میں ہر چیز کے بچانے سے زیادہ دین کے بچانے کی اہمیت ہے۔

عام مسلمانوں کی مدینہ کو ہجرت

مدینہ میں جب اسلام کی اشاعت ایک حد تک ہو چکی تو اب آنحضرت صلی اللہ علیہ وسلم نے عام مسلمانوں کو جو مکے میں کافروں کے ہاتھوں ستائے جا رہے تھے اس بات کی اجازت دے دی کہ وہ مدینہ کو ہجرت کر جائیں۔ یہ دیکھ کر کافروں نے مسلمانوں کو ہجرت سے روکنے کے لئے مظالم اور بڑھادیئے اور ہر طرح کی کوشش کی کہ یہ لوگ ان کے چنگل سے نکل کر جا بھی نہ سکیں، لیکن مسلمانوں نے اپنے مال جان اور اولاد کو خطرے میں ڈال کر اللہ کے دین کی خاطر اپن وطن کو چھوڑ دینا ہی پسند کیا اور کوئی لالچ اور دباؤ انہیں ان کے ارادے سے نہ روک سکا رفتہ رفتہ بہت سے صحابہؓ مدینہ تشریف لے گئے اور آنحضرت صلی اللہ علیہ وسلم کے ساتھ حضرت ابو بکرؓ اور حضرت علیؓ رہ گئے یا کچھ ایسے مسلمان رہ گئے جو مفلسی کی وجہ سے مجبور تھے اور سفر نہیں کر سکتے تھے۔

آنحضرتؐ کے قتل کا مشورہ

جب نبوت کا تیرہواں سال شروع ہوا تو اس وقت تک بہت سے صحابہؓ ہجرت کر کے مدینہ پہنچ چکے تھے اب قریش نے دیکھا کہ مسلمان تو مدینہ میں جا کر طاقت پکڑتے جاتے ہیں اور وہاں اسلام پھیلتا جا رہا ہے انہیں بڑی تشویش ہوئی اور انہوں نے اسلام کو آخری طور پر ختم کرنے کے لئے تدبیریں سوچنا شروع کیں عام قومی مسائل پر سوچ بچار کرنے کے لئے دارالندوہ یا مشورے کی ایک جگہ مقرر تھی وہاں ہر قبیلے کے بڑے بڑے سردار جمع ہوئے اور یہ سوچنا شروع کیا کہ اب اس تحریک کو ختم کرنے کے لئے کیا کیا جائے کچھ لوگوں نے مشورہ دیا کہ محمد صلی اللہ علیہ وسلم کو زنجیروں سے جکڑ کر کسی مکان میں بند کر دیا جائے لیکن یہ مشورہ اس لئے رد کر دیا گیا کہ کچھ لوگوں نے کہا کہ محمد صلی اللہ علیہ وسلم کے ساتھی ان کو ہم سے چھڑا لے جائیں گے اور ہو سکتا ہے کہ ہمیں ان کے مقابلے میں شکست ہو جائے ایک مشورہ یہ دیا گیا کہ انہیں جلا وطن کر دیا جائے لیکن یہ بھی اس لئے پسند نہ کیا گیا کہ محمد صلی اللہ علیہ وسلم جہاں جائیں گے وہاں ہی ان کے پیرو پیدا ہونے لگیں گے اور ان کی تحریک برابر بڑھتی چلی جائے گی آخر کار ابو جہل نے یہ مشورہ دیا کہ ہر ہر قبیلے میں سے ایک ایک جوان

منتخب کیا جائے اور یہ سب مل کر ایک ساتھ محمد صلی اللہ علیہ وسلم پر حملہ کریں اور انہیں قتل کر دیں اس طرح ان کا خون تمام قبیلوں میں بٹ جائے گا اور خاندان ہاشم کے لئے یہ ممکن نہ ہوگا کہ تمام قبیلوں کے مقابلے میں اکیلے جنگ کر سکیں اس رائے کو سب نے پسند کیا اور بالآخر اس کام کے لئے ایک رات مقرر کر لی گئی اور یہ طے پایا کہ اس رات کو سب منتخب لوگ آپ کے گھر کو گھیر لیں اور جب آپ صبح باہر تشریف لائیں تو یہ اپنا کام کر ڈالیں عرب والے رات کو بے خبری کے عالم میں کسی کے گھر میں گھسنا پسند نہ کرتے تھے۔

اللہ تعالیٰ کا کرنا ایسا ہوا کہ آنحضرت صلی اللہ علیہ وسلم کو بھی دشمنوں کی ان خفیہ تدبیروں کا علم ہوتا رہا اور اب وہ وقت آ گیا کہ وحی کے ذریعہ آپ کو یہ حکم مل گیا کہ اب آپ بھی مکہ چھوڑ کر مدینہ تشریف لے جائیں۔ چنانچہ اس ہجرت سے دو تین دن پہلے آپ نے حضرت ابو بکر صدیقؓ سے مشورہ کیا اور یہ طے ہو گیا کہ آنحضرت صلی اللہ علیہ وسلم کے ساتھ حضرت ابو بکرؓ تشریف لے جائیں گے سفر کے لئے اونٹنیاں بھی تجویز ہو گئیں اور مختصر سا زادراہ بھی تیار کر لیا گیا۔

مکے سے روانگی

کفارِ قریش نے جو رات آنحضرت صلی اللہ علیہ وسلم کے قتل کرنے کے لئے طے کی تھی اس رات کو آپ نے حضرت علیؓ کو بلا یا اور فرمایا کہ مجھے ہجرت کا حکم مل چکا ہے۔ میں آج رات مدینہ روانہ ہو جاؤں گا میرے پاس بہت سے لوگوں کی امانتیں جمع ہیں، یہ تم صبح ان لوگوں کو واپس کر دینا اور آج رات تم میرے بستر پر سوتے رہنا تاکہ دیکھنے والے مطمئن رہیں کہ میں گھر میں موجود ہوں۔

کفارِ قریش ایک طرف تو آپ کے خون کے پیاسے تھے لیکن اس حال میں بھی آپ ہی کو ایسا امانت دار اور دیانت دار سمجھتے تھے کہ اپنی امانتیں اور مال لا کر آنحضرت کے پاس رکھتے تھے۔

رات کو کفار نے آپ کا گھر گھیر لیا، جب رات زیادہ ہوئی تو آپ خاموشی اور اطمینان کے ساتھ مکان سے باہر نکلے اس وقت سورہ یسین کی آیات فَأَعَشَيْنَهُمُ فُهْمًا لَا

يُبْصِرُونَ ① تلاوت فرما رہے تھے آپ نے ایک مٹھی بھر خاک لی اور پھر شاہت الوجوہ (چہرے بگڑ جائیں) فرماتے ہوئے کفار کی طرف پھینکی اور ان کے درمیان سے ہو کر تشریف لے گئے اس وقت اللہ تعالیٰ کی قدرت سے ان محاصرہ کرنے والوں پر کچھ ایسی غفلت طاری ہوئی کہ وہ آنحضرت صلی اللہ علیہ وسلم کو تشریف لے جاتے ہوئے دیکھ ہی نہ سکے۔ آپ حضرت ابوبکرؓ کے مکان پر تشریف لے گئے اور وہاں سے ان کے ہمراہ مکہ سے باہر جا کر غار ثور میں چھپ گئے۔

غار ثور میں پناہ

حضرت ابوبکرؓ کے صاحبزادے حضرت عبداللہ جو اس وقت نو عمر تھے رات کو ان صاحبان کے پاس رہتے اور صبح مکے میں آ کر پتہ چلاتے کہ کفار اب کیا مشورے کر رہے ہیں۔ جو کچھ معلوم ہوتا اس سے ان دونوں بزرگوں کو بھی باخبر کرتے رہتے۔ کچھ رات گئے حضرت ابوبکرؓ کا غلام بکریوں کا دودھ لے آتا یا کبھی گھر سے کچھ کھانا پہنچ جاتا، اس طرح تین راتوں تک یہ دونوں صاحبان وہاں ٹھہرے رہے۔

صبح کو جب کافروں نے دیکھا کہ آنحضرت صلی اللہ علیہ وسلم مکے سے ہجرت فرما گئے تو بہت پریشان ہوئے اور آپؐ کی تلاش میں ادھر ادھر دوڑ پڑے۔ ایک بار یہ لوگ آپ کو ڈھونڈتے ڈھونڈتے عین اس غار کے منہ تک آ گئے، جہاں آنحضرت صلی اللہ علیہ وسلم اور حضرت ابوبکرؓ چھپے ہوئے تھے ان لوگوں کے قدموں کی آہٹ پا کر حضرت ابوبکرؓ کچھ پریشان ہوئے، اس لئے نہیں کہ انہیں اپنی جان کا خطرہ تھا بلکہ اس لئے کہ کہیں اللہ کے رسولؐ کو کوئی تکلیف نہ پہنچ جائے آپ نے ان کی گھبراہٹ دیکھ کر نہایت اطمینان کے ساتھ انہیں تسلی دی اور فرمایا۔

لَا تَحْزَنْ إِنَّ اللَّهَ مَعَنَا توبہ 40:9

”گھبراؤ نہیں اللہ ہمارے ساتھ ہے۔“

چنانچہ ایسا ہی ہوا اللہ تعالیٰ کے حکم سے غار کے منہ پر کچھ ایسی علامتیں پیدا ہو گئیں کہ (۱) انہیں دیکھ کر کافروں نے سمجھا کہ اس غار میں کوئی داخل نہیں ہوا ہے۔

ساتھ ہی کفار قریش نے یہ اعلان کر دیا کہ اگر کوئی شخص محمد صلی اللہ علیہ وسلم کو زندہ یا مردہ گرفتار کر کے لائے گا تو اسے سواونٹ انعام دیا جائے گا اس انعام کا اعلان سن کر کتنے ہی آدمی آپ کی تلاش میں ادھر ادھر نکل کھڑے ہوئے۔

مدینہ تک سفر

چوتھے دن آنحضرت صلی اللہ علیہ وسلم غار ثور سے نکلے اور ایک رات اور دن برابر سفر کرتے رہے، سفر کے لئے حضرت ابو بکرؓ کی تیار کی ہوئی دو عمدہ اونٹنیاں پہلے سے طے ہو چکی تھیں۔ راستہ بتانے کے لئے بھی ایک جاننے والے کو مقرر کر لیا گیا تھا۔ دوسرے دن دوپہر کے وقت جب دھوپ تیز ہو گئی تو ایک چٹان کے سایہ میں کچھ دیر آرام کرنے کے لئے ٹھہرے۔ قریب ہی چرواہا مل گیا اس کی بکریوں کا دودھ پیا اور پھر وہاں سے روانہ ہوئے جس وقت آپ روانہ ہو رہے تھے کہ اچانک ایک شخص سراقہ بن جعشم نے آپ کو دیکھ لیا۔ یہ شخص انعام کے لالچ میں آپ کی تلاش میں نکلا تھا اس نے آپ کو دیکھ کر اپنا گھوڑا دوڑایا۔ گھوڑے نے ٹھوکر کھائی اور گر پڑا لیکن وہ پھر سنبھلا اور پھر حملہ کرنے کے لئے تیار ہوا، اب جو آگے بڑھا تو اللہ کی قدرت کہ اس کے گھوڑے کے پاؤں گھٹنوں تک زمین میں دھنس گئے اب تو سراقہ پریشان ہو گیا اور سمجھ گیا کہ معاملہ دوسرا ہے۔ میں محمد صلی اللہ علی ہو سلم پر حملہ نہ کر سکوں گا اور فوراً ڈر کر اپنے آپ کو آنحضرت صلی اللہ علیہ وسلم کے حوالے کر دیا اور امان کی درخواست کی۔ آنحضرت صلی اللہ علیہ وسلم نے اس کو معاف کر دیا اور امان دے دی۔ یہ بھی آنحضرت صلی اللہ علیہ وسلم کا ایک معجزہ تھا۔

مدینے میں تشریف آوری

آپ کے تشریف لانے کی خبر مدینہ میں پہلے ہی پہنچ چکی تھی اور پورا شہر آپ کی تشریف آوری کا منتظر تھا۔ بچے اور بڑے ہر روز سویرے شہر سے نکل کر باہر جمع ہوتے اور دوپہر تک انتظار کر کے لوٹ آتے۔ آخر ایک دن وہ مبارک گھڑی آہی گئی جس کے یہ لوگ

(۱) کہا جاتا ہے کہ مکڑی نے غار کے منہ پر جالاتان دیا تھا اور کسی کبوتر نے اپنا گھونسلار کھ لیا تھا، جسے دیکھ کر دیکھنے والوں کو یہی یقین ہوا کہ اس غار میں عرصہ سے کوئی داخل نہیں ہوا ہے۔

منتظر تھے۔ دور سے آپ کے آنے کی علامات دیکھ کر سارا شہر تکبیر کی آوازوں سے گونج اٹھا اور ہر منتظر دل کی کلی کھل گئی۔ مدینے سے تین میل کے فاصلے پر ایک مقام ہے قبا یہاں انصار کے بہت سے خاندان آباد تھے۔ ان میں عمرو بن عوف کا خاندان سب سے ممتاز تھا اور کلثوم بن الہدم اس کے افسر تھے۔ یہ سعادت ان کی قسمت میں تھی کہ سرکارِ دو عالم صلی اللہ علیہ وسلم نے سب سے پہلے ان کی مہمانی قبول فرمائی اور آپ نے قبا میں ان کے مکان پر قیام فرمایا: حضرت علیؓ جو آپ کے روانہ ہونے کے تین دن بعد چلے تھے، وہ بھی تشریف لے آئے اور یہاں یہ قیام فرمایا۔

قبا میں آپ کی تشریف آوری نبوت کے تیرہویں سال 8 ربیع الاول (مطابق 20 ستمبر 662ء) کو ہوئی قبا کے قیام میں آنحضرت صلی اللہ علیہ وسلم کا پہلا کام ایک مسجد کی تعمیر تھا۔ آپ نے اپنے دست مبارک سے مسجد کی بنا ڈالی اور دوسرے صحابہؓ کے ساتھ مل کر خود اس مسجد کی تعمیر کی۔ چند روز قبا میں ٹھہر کر آپ شہر مدینہ کی طرف روانہ ہوئے یہ جمعہ کا دن تھا راستے میں بنی سالم کے محلے میں نمازِ ظہر کا وقت ہو گیا تو آپ نے سب سے پہلا جمعہ کا خطبہ دیا اور سب سے پہلی جمعہ کی نماز پڑھائی مدینہ میں داخلے کے وقت ہر جاں نثار کی آرزو تھی کہ مہمانی کا شرف اس کے حصے میں آئے ہر قبیلہ سامنے آ کر عرض کرتا کہ ”حضور یہ گھر ہے یہاں قیام فرمائیں“ لوگوں کے شوق اور ذوق کا یہ عالم تھا کہ ہر دل فرس راہ تھا اور ہر جان قربان ہونے کے لئے بے چین، خواتین مکانوں کی چھتوں پر گارہی تھیں۔

طَلَعَ الْبَدُّ عَلَيْنَا
مِنْ ثَنِيَّاتِ الْوَدَاعِ
وَجَبَّ الشُّكْرُ عَلَيْنَا
مَا دَعَى لِلْوَدَاعِ
چاند نکل آیا،
کوہ وداع کی گھاٹیوں سے،
ہم پر خدا کا شکر واجب ہے،
جب تک دعا مانگنے والے دعا مانگیں؛

معصوم لڑکیاں دف بجا کر گارہی تھیں:

نَحْنُ جَوَارٍ مِنَ النَّجَارِ يَا حَبْدًا
مُحَمَّدٌ مِنْ جَارِ
ہم خاندان نجار کی لڑکیاں ہیں اور محمد صلی اللہ علیہ وسلم کیسے اچھے ہمسائے ہیں۔

آپ نے ان لڑکیوں سے پوچھا ”کیا تم مجھ سے محبت رکھتی ہو؟ وہ بولیں ”ہاں“ فرمایا

”میں بھی تم سے محبت رکھتا ہوں۔“

مدینہ میں قیام

میزبانی کا شرف کسے حاصل ہو؟ یہ ایک ایسا سوال تھا جس کا تصفیہ آسان نہ تھا آنحضرتؐ نے فرمایا کہ میری اونٹنی جس کے مکان کے سامنے ٹھہرائے، وہی اس خدمت کو انجام دے۔ چنانچہ یہ شرف حضرت ابو ایوب انصاریؓ کے حصے میں آیا، جہاں اب مسجد نبویؐ ہے اس کے قریب ان کا مکان تھا، یہ مکان دو منزلہ تھا، انہوں نے بالاخانہ پیش کیا لیکن آنحضرت صلی اللہ علیہ وسلم نے لوگوں کی آمد و رفت کی سہولت کی وجہ سے نیچے کی منزل میں رہنا پسند فرمایا اور حضرت ابو ایوبؓ اور ان کی زوجہ کے حصے میں اوپر کی منزل آئی۔

آنحضرت صلی اللہ علیہ وسلم نے سات مہینے تک یہیں قیام فرمایا اس کے بعد جب مسجد نبویؐ کے قریب آپ کے قیام کے لئے حجرے تعمیر ہو گئے تو وہاں منتقل ہو گئے تھوڑے ہی دنوں کے اندر آپ کے خاندان کے لوگ بھی مدینہ چلے آئے۔

مسجد نبویؐ کی تعمیر

مدینہ میں قیام کے بعد سب سے پہلا اور ضروری کام ایک مسجد کی تعمیر تھا، جہاں آپ نے قیام فرمایا تھا، اس کے قریب ہی کچھ زمین افتادہ تھی، جو دو پتیموں کی تھی، ان کو قیمت دے کر یہ زمین حاصل کی گئی اور مسجد کی تعمیر شروع ہوئی اس وقت بھی آپؐ مزدوروں کی طرح سب کے ساتھ مل کر کام کرتے تھے اور پتھر اٹھا اٹھا کر لاتے تھے یہ مسجد بہت ہی سادہ طریقے پر بنائی گئی تھی کچی اینٹوں کی دیواریں کھجور کی پتیوں کی چھت کھجور کے تنوں کے ستون اس مسجد کا قبلہ بیت المقدس کی طرف رکھا گیا کیوں کہ ابھی تک مسلمانوں کا قبلہ بھی وہی تھا پھر جب قبلہ کعبہ کی طرف ہو گیا تو مسجد میں بھی اسی نسبت سے ترمیم کر دی گئی مسجد کا فرش کچا تھا بارش ہوتی تو مسجد میں کیچڑ ہو جاتی تھی، کچھ دنوں کے بعد پتھروں کا فرش بنا لیا گیا۔

مسجد کے ایک سرے پر ایک پٹا ہوا چبوترہ تھا، جسے صفہ کہتے تھے۔ یہ ان لوگوں کے ٹھہرنے کا مقام تھا جو اسلام لائے تھے، لیکن ان کا کوئی گھر وغیرہ نہ تھا۔

جس مسجد بن چکی تو اس کے قریب ہی آپؐ نے ازواجِ مطہرات کے لئے حجرے

بنوائے۔ یہ بھی کچی اینٹوں اور کھجور کی ٹیٹوں سے بنے ہوئے تھے۔ یہ مکان چھ چھ سات سات ہاتھ ہاتھ چوڑے اور دس دس ہاتھ لمبے تھے، چھت اتنی اونچی تھی کہ آدمی کھڑا ہوا تو چھت کو چھو لے دروازوں پر کمرے کا پردہ پڑا رہتا تھا۔

آنحضرت صلی اللہ علیہ وسلم کے مکان کے قریب جو انصار رہتے تھے ان میں کھاتے پیتے لوگ آپ کی خدمت میں کچھ دودھ بھیج دیا کرتے، کبھی سالن اور کبھی کچھ اور بس اسی پر بسر تھی زندگی تنگی کے ساتھ بسر ہوتی تھی۔

مواخات (بھائی بنانا)

مکے سے جو مسلمان گھر بار چھوڑ کر مدینہ آ گئے تھے وہ تقریباً سب ہی بے سرو سامان تھے ان میں جو لوگ کھاتے پیتے تھے، وہ بھی اپنا مال مکے سے نہیں لاسکے تھے اور ان کو سب کچھ چھوڑ چھاڑ کر یوں ہی آنا پڑا تھا اگرچہ یہ سب مہاجر مدینہ کے مسلمانوں (انصار) کے مہمان تھے لیکن بہر حال اب ان کے مستقل قیام کے بندوبست کی ضرورت محسوس ہو رہی تھی یوں بھی لوگ اپنے ہاتھوں سے محنت کر کے زندگی بسر کرنا پسند کرتے تھے چنانچہ جب مسجد نبویؐ کی تعمیر ختم ہو گئی تو آنحضرت صلی اللہ علیہ وسلم نے ایک دن انصار کو بلایا اور ان سے فرمایا کہ یہ مہاجر تمہارے بھائی ہیں۔ پھر آپ نے ایک شخص کو انصار میں سے اور ایک کو مہاجرین میں سے بلا کر فرمایا کہ آج سے تم دونوں ایک دوسرے کے بھائی ہو۔ اس طرح سب مہاجرین کو انصار کا بھائی بنا دیا اور یہ اللہ کے مخلص بندے سچ بھائی ہی کیا بھائی سے بھی کہیں زیادہ ایک دوسرے کے رفیق بن گئے انصار مہاجرین کو اپنے اپنے گھر لے گئے اور اپنی کل جائیداد اور سامان کا حساب ان کے سامنے رکھ دیا اور کہہ دیا کہ آدھا ہمارا اور آدھا تمہارا، باغات کی آمدنی، کھیتی کی پیداوار، گھر کا سامان، مکان، جائیداد غرض یہ کہ ہر چیز ان میں بھائیوں کی طرح تقسیم ہو گئی اور یہ بے گھر مہاجر سب کے سب اطمینان سے ہو گئے ساتھ ہی بہت سے مہاجروں نے کاروبار بھی شروع کر دیا۔ دکانیں کھول لیں اور دوسرے کاموں میں مشغول ہو گئے اس طرح مہاجروں کے بسانے کا کام انجام پایا اور اس طرف سے اطمینان حال ہوا۔

دعوتِ اسلامی ایک نئے دور میں

ہجرت سے پہلے اسلام کی دعوت مکے کے مشرکوں کے سامنے دی جا رہی تھی ان کے لئے اسلام کی دعوت ایک نئی چیز تھی لیکن ہجرت کے بعد مدینہ میں یہود سے سابقہ پیش آیا۔ یہ لوگ توحید، رسالت، آخرت، ملائکہ، وحی وغیرہ کے قائل تھے اور ایک پیغمبر (حضرت موسیٰ علیہ السلام) کے امتی ہونے کے لحاظ سے خدا کی طرف سے آئی ہوئی ایک شریعت کے ماننے کے بھی مدعی تھے اصولاً ان کا اصل دین وہی اسلام تھا جس کی طرف حضرت محمد صلی اللہ علیہ وسلم دعوت دے رہے تھے۔ یہ بات دوسری تھی کہ صدیوں کی لاپرواہی کی وجہ سے ان کے اندر بے شمار خرابیاں پیدا ہو گئی تھیں ان کی زندگی اصل خدائی شریعت کے ضابطوں سے آزاد ہو گئی تھی اور اس میں سینکڑوں قسم کی بدعتیں اور رسم و رواج داخل ہو گئے تھے تو رات ان کے پاس ضرور تھی لیکن اس میں انہوں نے بہت سا انسانی کلام شامل کر لیا تھا اور جو کچھ خدائی احکام باقی بھی رہ گئے تھے انہیں اپنی من مانی تاویلوں اور تشریحوں کے سانچوں میں ڈھال کر کچھ سے کچھ بنا دیا تھا، خدا کے دین سے ان کا تعلق کمزور ہو گیا تھا اور اجتماعی طور پر ان کے اندر ایسی خرابیاں جڑ پکڑ گئی تھیں کہ اگر کوئی اللہ کا بندہ انہیں سیدھا راستہ دکھانے کیلئے کبھی آیا بھی تو انہوں نے اس کی ایک نہ سنی بلکہ اسے اپنا سب سے بڑا دشمن جانا اور ہر طرح اس کی آواز دبانے کی کوشش کی اگرچہ یہ لوگ اپنی اصل کے لحاظ سے ”مسلم“ ہی تھے لیکن اب اتنے بگڑ گئے تھے کہ انہیں خود بھی یہ یاد نہ رہا تھا کہ دراصل ان کا دین کیا تھا۔ اس لحاظ سے اب تحریکِ اسلامی کے سامنے صرف دین کے اصولوں کی بنیادی تعلیم ہی سے لوگوں کے متعارف کرانے کا کام نہ تھا بلکہ ایسے لوگوں میں پھر سے دینی روح بیدار

کرنے کا کام بھی تھا جو ایک اعتبار سے ”بگڑے ہوئے مسلم“ تھے پھر اس کے علاوہ اب مدینے میں چاروں طرف سے آکر مسلمان اکٹھا ہو رہے تھے اور ان مہاجرین اور مدینے کے انصار سے مل کر ایک چھوٹی سی اسلامی ریاست کی بنیاد پڑ رہی تھی۔ اس لئے اب تک تو تحریک کو صرف اصولی دعوت عقائد کی اصلاح اور کچھ اخلاقی تعلیمات کی حد تک ہدایات دینا تھیں لیکن اب رہن سہن کے طریقوں کی اصلاح انتظامی قوانین اور آپس کے تعلقات درست کرنے کے ضابطوں کی ضرورت تھی چنانچہ اب اس طرف بھی پوری توجہ دی جانے لگی تھی۔

ایک دوسری بڑی تبدیلی اور ہوئی اب تک اسلام کی دعوت خود کفر کے ماحول میں دی جا رہی تھی اور وہاں رہ کر مسلمان کافروں کے مظالم برداشت کر رہے تھے لیکن اب ان کی اپنی ایک آزاد چھوٹی سی ریاست بن گئی تھی جو چاروں طرف کفر کے قلعوں سے گھری ہوئی تھی اور اب معاملہ صرف ستانے اور پریشان کرنے کا ہی نہیں تھا بلکہ پورا عرب اب اس بات پر تلا ہوا تھا کہ اس مٹھی بھر جماعت کو جلد سے جلد ختم کر دیا جائے نہیں تو انہیں یہ خطرہ سامنے نظر آ رہا تھا کہ اگر اسلام کے اس نئے مرکز نے طاقت حاصل کرنا شروع کر دی تو پھر ان کے لئے ٹھہرنے کا کوئی مقام نہ رہ جائے گا اس لئے اب اس مختصر سی اسلامی جماعت کے لئے اپنے اور اپنی تحریک کے بچاؤ کے لئے ضروری تھا کہ:

- (1) وہ پورے جوش و خروش کے ساتھ اپنے مسلک کی تبلیغ کریں اس کا حق ہونا دلائل سے ثابت کریں اور زیادہ سے زیادہ لوگوں کو اپنا ہم خیال بنانے کی کوشش کریں۔
- (2) مخالفین جن عقیدوں پر جمے ہوئے تھے ان کا غلط ہونا دلائل سے ثابت کریں تاکہ جو شخص بھی عقل کی روشنی میں بات سمجھنا چاہے، اس کے لئے حقیقت تک پہنچنے میں کوئی دشواری نہ ہو۔

- (3) گھر بار چھوڑنے اور کاروبار کو ختم کر دینے کے بعد جو لوگ اس نئی ریاست میں آکر جمع ہو رہے تھے ان کے لئے نہ صرف یہ کہ جماؤ کا کوئی انتظام کیا جائے بلکہ ان کی ایسی اخلاقی اور ایمانی تربیت کی جائے کہ فقر و فاقہ اور بے اطمینانی کی حالت میں

وہ پورے صبر کے ساتھ حالات کا مقابلہ کر سکیں اور کسی سخت سے سخت موقع پر بھی ان کے قدم نہ ڈگمگانے پائیں۔

(4) مسلمانوں کو اس بات کے لئے بالکل تیار کر دیا جائے کہ جب ان کو مٹا ڈالنے کے ارادے کے ساتھ مخالفین ان پر حملہ کریں تو باوجود اپنی کمزوری اور بے سروسامانی کے ڈٹ کر ان کا مقابلہ کر سکیں اور ان کو اپنے مسلک کی سچائی پر ایسا یقین اور اپنے خدا پر ایسا بھروسہ ہو کہ وہ کبھی میدان سے منہ نہ موڑیں۔

(5) تحریک کے علمبرداروں میں اتنی ہمت پیدا کر دی جائے کہ جو لوگ سمجھانے کے باوجود اس نظام زندگی کے قائم ہونے میں آڑے آئیں جو اسلام قائم کرنا چاہتا تھا تو ان کو قوت کے ساتھ میدان سے ہٹادیں۔

یہود سے معاہدے

مدینے کے چاروں طرف یہود کی بستیاں تھیں ان لوگوں میں اسلام کی دعوت دینے کے ساتھ ساتھ اس بات کی بھی ضرورت تھی کہ ان سے سیاسی تعلقات کی نوعیت متعین ہو جائے کیونکہ مکے کے قریش یہ جان کر مسلمان مکے سے چلے گئے مطمئن ہو کر نہیں بیٹھ گئے بلکہ جب انہوں نے یہ دیکھا کہ مسلمانوں کی ایک منظم جماعت مدینے میں اکٹھا ہو رہی ہے تو انہوں نے اسلام کے اس مرکز کو اپنی طاقت کے بل پر مٹا ڈالنے کی تدبیریں سوچنا شروع کر دی تھیں اس لئے ضروری تھا کہ مدینے کے چاروں طرف یہود کی جو بستیاں تھیں ان سے مسلمان اپنے سیاسی تعلقات واضح طور پر متعین کر لیں تاکہ مشرکین مکہ کے کسی حملہ کے وقت یہ اندازہ ہو سکے کہ یہود کی طاقت کس طرف ہوگی چنانچہ مدینہ اور ساحل بحر احمر کے درمیان جو قبیلے آباد تھے ان کے ساتھ بات چیت شروع ہوئی ان میں سے بعض سے آپ نے غیر جانب داری کا معاہدہ لے لیا یعنی یہ کہ اگر مدینہ کے مسلمانوں پر قریش یا کوئی اور حملہ کرے گا تو یہ لوگ نہ مسلمانوں کے ساتھ مل کر لڑیں گے اور نہ مسلمانوں کے دشمنوں کا ساتھ دیں گے اور بعض قبیلوں سے یہ معاہدہ لے لیا گیا کہ اگر مسلمانوں پر کوئی حملہ کرے گا تو یہ لوگ مسلمانوں کا ساتھ دیں گے۔

منافقین

مدینے میں تحریک اسلامی کو اس وقت جن نئے حالات سے سابقہ پڑ رہا تھا ان میں ایک مسئلہ منافقین کا بھی بڑا اہم تھا مکے کے آخری دور میں کچھ ایسے لوگ تو اسلامی جماعت میں آگئے تھے جو اگرچہ اسلام کی دعوت کو بالکل برحق جانتے تھے لیکن اپنے ایمان کی کمزوری کی وجہ سے وہ اسلام کی خاطر اپنے دنیاوی تعلقات کو نہیں چھوڑ سکتے تھے تجارت زراعت یا عیزداری کی بندشیں انہیں اکثر اسلام کے تقاضے پورا کرنے سے روک دیتی تھیں لیکن اب مدینے میں کچھ ایسے منافق بھی اسلامی جماعت میں گھس آئے تھے جو واقعاً اسلام کے بالکل منکر تھے لیکن محض فتنہ برپا کرنے کے لئے وہ مسلمانوں میں شامل ہو گئے تھے یا پھر کچھ لوگ ایسے تھے جو مجبوراً اپنے آپ کو مسلمان ظاہر کرتے تھے ان کے دل تو اسلام پر مطمئن نہیں تھے مگر چونکہ قبیلے یا خاندان کے بہت سے لوگ مسلمان ہو چکے تھے اس لئے وہ بھی مجبوراً مسلمانوں کے ساتھ شامل ہو گئے تھے ساتھ ہی ساتھ کچھ ایسے موقعہ پرست لوگ بھی جماعت میں گھس آئے تھے جو ایک طرف تو مسلمانوں کے ساتھی بن کر اپنے دنیاوی فائدے حاصل کرنے کی فکر کرتے تھے اور دوسری طرف کافروں سے بھی ساز باز رکھتے تھے ان لوگوں کی تدبیر یہ تھی کہ اگر اسلام اور کفر کی کشمکش میں اسلام غالب آجائے تو ان کو اسلام کے دائرے میں امن مل جائے اور اگر جیت کفر کی ہو جائے تب بھی ان کے مفاد محفوظ رہیں۔

اسلامی تحریک کے لئے یہ آستین کے سانپ کافی مشکلات کا باعث تھے اور ان سے نمٹنا آسان کام نہ تھا مدینے کی پوری زندگی میں ان لوگوں کے فتنوں کا مقابلہ کیسے کیسے کیا گیا اس کا ذکر تو اپنے مناسب مقامات پر آئندہ آتا رہے گا اس موقعہ پر اس بات کی شدید ضرورت تھی کہ ایسے منافقین اور اسلام کی راہ پر سوچ سمجھ کر قدم رکھنے والے سچے مومنین بالکل ایک دوسرے کے مقابلے میں پہچان لئے جائیں کیونکہ اب اسلامی تحریک کو جن حالات سے دوچار ہونا تھا ان میں اس بات کی بڑی سخت ضرورت تھی کہ جو لوگ ابھی تک پرانے تعصبات اور غیر اسلامی خیالات کے غلام تھے یا جن کے ایمان میں کسی پہلو سے

کمزوری تھی وہ لوگ چھٹ کر الگ ہو جائیں۔

قبلے کی تبدیلی

اب تک اسلام کا قبلہ بیت المقدس تھا مسلمان اسی کی طرف منہ کر کے نماز پڑھتے تھے بیت المقدس کا تعلق یہودیوں سے بہت ہی قریب تھا یہودی بھی اسی طرف منہ کر کے نماز پڑھتے تھے شعبان ۲ھ کا واقعہ ہے کہ عین نماز کی حالت میں قبلے کو بدلنے کا حکم نازل ہوا اور اب بیت المقدس کے بدلے کعبہ کو مسلمانوں کا قبلہ قرار دیا گیا چنانچہ آنحضرت صلی اللہ علیہ وسلم نے عین نماز کی حالت میں اپنا رخ بیت المقدس کی طرف سے بدل کر کعبہ کی طرف کر لیا یہ واقعہ تحریک اسلامی کی تاریخ میں بڑا اہم تھا اس کی اہمیت کا ذکر خود اللہ تعالیٰ نے ان الفاظ میں فرمایا کہ:

”ہم نے جو کعبہ کو تمہارا قبلہ بنا دیا تو اس کی وجہ یہ ہے کہ یہ معلوم ہو جائے کہ کون پیغمبر کا پیرو ہے اور کون الٹا پیچھے پھر جانے والا ہے۔“ (البقرہ)

ساتھ ہی ساتھ یہ اس امر کا اعلان بھی تھا کہ اب تک دنیا کی اخلاقی اور ایمانی رہنمائی کا جو کام یہود کو سونپا گیا تھا اب انہیں اس سے ہٹایا جا رہا ہے کیوں کہ انہوں نے اس کا حق ادا نہ کیا اور اس نعمت کی قدر نہ پہچانی۔ ان کے بدلے اب یہ خدمت امت مسلمہ کو سونپی جا رہی ہے اور وہی اس فریضہ کو انجام دے گی۔

اس واقعہ کا اثر یہ پڑا کہ بہت سے لوگوں کا جن کے دلوں میں ایمان نے جگہ نہیں پائی تھی پردہ فاش ہو گیا اور انہوں نے رسول اللہ صلی اللہ علیہ وسلم کے اس کام پر سخت نکتہ چینی کی اور یہ واضح ہو گیا کہ ان کا مقام اسلامی جماعت میں کیا ہے؟ اس طرح بہت سے دودلے مسلمان اسلامی جماعت سے الگ ہو گئے اور بڑی حد تک جماعت ایسے ناکارہ لوگوں سے پاک ہو گئی۔



تحریک اسلامی کی مدافعت

مکے^(۱) میں جب عقبہ کے مقام پر مدینہ کے کچھ لوگوں نے آنحضرت صلی اللہ علیہ وسلم کے ہاتھ پر بیعت کی تھی اور آنحضرت صلی اللہ علیہ وسلم کی خدمت میں یہ پیش کش کی تھی کہ آپ اور آپ کے ساتھی مدینہ تشریف لے آویں اسی وقت یہ خطرہ کھل کر سامنے آ گیا تھا کہ اس بیعت اور اس پیشکش کی حیثیت دراصل مدینہ والوں کی طرف سے سارے عرب کو ایک چیلنج کی ہے بیعت کرنے والوں میں ایک بزرگ سعد بن عبادہ کے یہ الفاظ جو انہوں نے اپنے ساتھیوں کو مخاطب کر کے کہے تھے اب تک تاریخ میں محفوظ ہیں ”جانتے ہو اس شخص سے کس چیز پر بیعت کر رہے ہو؟ تم اس کے ہاتھ پر بیعت کر کے دنیا بھر سے لڑائی مول لے رہے ہو لہذا اگر تمہارا خیال یہ ہو کہ جب تمہارے مال تباہی کے اور تمہارے اشراف ہلاکت کے خطرے میں پڑ جائیں تو تم اسے دشمنوں کے حوالے کر دو گے تو بہتر ہے یہ کہ آج ہی اسے چھوڑ دو کیونکہ خدا کی قسم یہ دنیا اور آخرت کی رسوائی ہے اور اگر تمہارا ارادہ یہ ہے کہ جو بلا و اتم اس شخص کو دے رہے ہو اس کو اپنے اموال کی تباہی اور اپنے اشراف کی ہلاکت کے باوجود دنیا ہو گے تو بے شک اس کا ہاتھ تھام لو کہ خدا کی قسم یہ دنیا اور آخرت کی بھلائی ہے“ اس موقع پر تمام وفد نے بالاتفاق کہا تھا کہ ”ہم اسے لے کر اپنے اموال کو تباہی اور اپنے اشراف کو ہلاکت کے خطرے میں ڈالنے کے لئے تیار ہیں“ اب وہ وقت آ گیا تھا کہ جب مدینہ والوں کے اس دعویٰ کی جانچ ہونا تھی۔

(۱) یہاں یہ شبہ نہ ہونا چاہئے کہ اسلام میں جنگ محض مدافعت ہی کے لئے ہوتی ہے بلکہ جب دین کا تقاضا ہوتا ہے تو حق کو خود بڑھ کر بھی باطل کا زور توڑنا پڑتا ہے اس قسم کی جنگوں کا موقعہ تحریک اسلامی کو بعد کے موقعوں پر پیش آیا جن کا ذکر آگے آئے گا۔

قریش کے لئے خطرہ

مدینہ میں مسلمانوں اور آنحضرت صلی اللہ علیہ وسلم کے منتقل ہو جانے کا مطلب یہ تھا کہ اب اسلام کو ایک ٹھکانا میسر آ گیا تھا اور اب وہ مسلمان جن کی صداقت صبر اور استقامت کا بار بار امتحان ہو چکا تھا، ایک منظم جماعت کی صورت اختیار کر چکے تھے، قریش کے لئے یہ ایک شدید خطرہ تھا اب انہیں صاف دکھائی دے رہا تھا کہ اسلامی جماعت کا اس طرح منظم ہو جانا دراصل ان کے جاہلی نظام کے لئے موت کا پیام ہے، اس کے علاوہ ایک سخت خطرہ اور تھا جس نے انہیں انتہائی بے چین کر رکھا تھا مکے والوں کی معاش کا بڑا دار و مدار یمن اور شام کی تجارت پر تھا شام کو تجارت کا جو راستہ بحر احمر کے کنارے کنارے جاتا تھا کہ ملک شام سے قریش کی تجارت کا مال صرف اسی صورت میں جاسکتا تھا کہ مدینہ میں مسلمانوں کی طاقت کو آخری طور پر کچل ڈالا جائے یہی وجہ تھی کہ ہجرت سے پہلے قریش نے پوری کوشش کی کہ کسی طرح مدینے میں مسلمان اکٹھے نہ ہو سکیں لیکن جب ان کی تدبیر ناکام ہو گئی تو اب انہوں نے یہ طے کیا کہ جس طرح بھی ہو سکے اس ابھرتے ہوئے خطرے کو ہمیشہ کیلئے دبا ہی ڈالنا چاہئے۔

قریش کی سازش

عبداللہ بن ابی مدینے کا ایک سردار تھا۔ ہجرت سے پہلے مدینے والے اسے اپنا بادشاہ بنانے کی تیاری کر چکے تھے لیکن مدینے کے لوگوں نے جب اسلام قبول کرنا شروع کیا اور مکے سے مسلمان اور آنحضرت صلی اللہ علیہ وسلم مدینے تشریف لے آئے تو یہ اسکیم ٹھپ ہو گئی اور عبداللہ بن ابی کی امیدوں پر پانی پھر گیا اس موقع پر مکہ والوں نے اسے ایک خط لکھا کہ ”تم لوگوں نے ہمارے آدمی کو اپنے یہاں پناہ دی ہے، ہم خدا کی قسم کھاتے ہیں کہ یا تو تم خود اس سے لڑو اور اسے اپنے یہاں سے نکال دو نہیں تو ہم سب تم پر چڑھائی کریں گے تمہارے مردوں کو قتل کریں گے اور تمہاری عورتوں کو لونڈیاں بنا لیں گے۔“

یہ خط عبداللہ بن ابی کی ٹوٹی ہوئی امیدوں کے لئے کچھ سہارا بنا لیکن آنحضرت صلی

اللہ علیہ وسلم نے بروقت اس کے شر کو روکنے کے لئے اسے سمجھایا کہ ”کیا تم خود اپنے بیٹوں اور بھائیوں سے لڑو گے“ چونکہ انصار اکثر مسلمان ہو چکے تھے اس لئے عبداللہ مجبوراً اپنے برے ارادوں سے باز رہا۔

اسی زمانے میں مدینے کے رئیس سعد بن معاذ عمرہ کے لئے مکہ گئے حرم کے دروازے پر ابو جہل سے ملاقات ہو گئی۔ ابو جہل نے ان سے کہا کہ تم تو ہمارے دین کے مرتدوں (مسلمانوں) کو پناہ دو اور ہم تمہیں اطمینان کے ساتھ مکے میں طواف کرنے دیں؟ اگر تم امیہ بن خلف کے مہمان نہ ہوتے تو یہاں سے زندہ نہیں جاسکتے تھے“ یہ سن کر سعد نے جواب میں کہا ”خدا کی قسم اگر تم نے مجھے اس سے روکا تو میں تمہیں اس چیز سے روک دوں گا جو تمہارے لئے اس سے زیادہ شدید ہے یعنی مدینہ پر سے تمہارا راستہ“ یہ گویا اعلان تھا اس بات کا کہ اگر قریش نے کوئی شرارت کی تو انہیں اپنے اس تجارتی راستے کو جو مدینے کے پاس سے گزرتا ہے اپنے لئے بند سمجھنا چاہئے۔

قریش پر دباؤ

اس وقت قریش مسلمانوں اور اسلامی تحریک کو مٹا ڈالنے کے لئے جو منصوبے بنا رہے تھے ان کے پیش نظر ان کو نیچا دکھانے اور مجبور کرنے کے لئے مسلمانوں کے سامنے اس سے بہتر کوئی صورت نہ تھی کہ وہ اس راستے پر اپنا قبضہ کریں اور ان کے لئے شام کی تجارت بند کر دیں یہی ایک دباؤ ایسا تھا جس سے مکے کے لوگ مجبور ہو سکتے تھے چنانچہ جیسا کہ پہلے ذکر ہو چکا ہے آنحضرت صلی اللہ علیہ وسلم نے اس راہ کے قریب بسنے والے یہودی قبیلوں سے مختلف قسم کے معاہدے کر کے اطمینان کر لیا اور پھر قافلوں کو دھمکی دینے کے لئے کبھی کبھی مسلمانوں کے چھوٹے چھوٹے دستے بھیجنا شروع کر دیئے۔ ان دستوں کے ذریعہ اگرچہ نہ تو کبھی کوئی کشت و خون ہوا اور نہ کبھی کوئی قافلہ لوٹا گیا لیکن ان کو بھیج کر قریش کو صاف صاف آگاہ کر دیا گیا کہ وہ ایسا جو کچھ بھی قدم اٹھائیں یہ سوچ کر اٹھائیں کہ ہوا کا رخ کدھر ہے اگر وہ مسلمانوں کو تنگ کریں گے تو انہیں بھی اپنی تجارت سے ہاتھ دھونا پڑے گا۔

حضرمی کا قتل

اس دوران میں آنحضرت صلی اللہ علیہ وسلم حالات سے برابر باخبر رہنے کی کوشش فرماتے رہتے تھے۔ تاکہ یہ معلوم ہوتا رہے کہ قریش کس قسم کے منصوبے بنا رہے ہیں۔ رجب ۲ھ کا واقعہ ہے کہ آنحضرت صلی اللہ علیہ وسلم نے عبد اللہ بن جحشؓ کو بارہ آدمیوں کے ساتھ بطن نخلہ کی طرف بھیجا یہ مقام مکے اور طائف کے درمیان واقع تھا آپ نے حضرت عبد اللہ کو ایک خط دے کر فرمایا تھا کہ دو دن بعد اسے کھولنا حضرت عبد اللہ نے حسب ارشاد خط کھولا تو لکھا تھا کہ ”مقام نخلہ میں قیام کرو اور قریش کے حالات کا پتہ لگاؤ اور اطلاع دو“ اتفاق یہ کہ قریش کے کچھ آدمی شام سے تجارت کا مال لئے آتے تھے حضرت عبد اللہ نے ان پر حملہ کیا اور ان میں سے ایک شخص عمر بن الحضرمی مارا گیا دو گرفتار ہوئے اور مال غنیمت ہاتھ آیا حضرت عبد اللہ نے مدینہ آ کر یہ واقعہ بیان فرمایا اور غنیمت مال آنحضرت صلی اللہ علیہ وسلم کی خدمت میں پیش کیا تو آنحضرت صلی اللہ علیہ وسلم نے نہایت ناخوشی کا اظہار فرماتے ہوئے ارشاد فرمایا کہ ”میں نے تم کو یہ اجازت نہیں دی تھی اور غنیمت کا مال قبول کرنے سے انکار فرما دیا۔“

اس واقعہ میں قتل ہونے والا اور دونوں گرفتار ہونے والے بڑے معزز خاندان کے لوگ تھے اور اس بنا پر اس واقعہ نے قریش کو بہت زیادہ مشتعل کر دیا اور خون کا بدلہ لینے کی ایک بنیاد قائم ہو گئی۔

غزوہ بدر

یہ حالات تھے کہ شعبان ۲ھ (فروری یا مارچ ۶۲۳ء) میں قریش کا ایک بہت بڑا قافلہ جس کے ساتھ تقریباً پچاس ہزار اشرفی کا مال تھا، شام سے واپس آتے ہوئے اس علاقے کے قریب آیا جو مسلمانوں کی زد میں تھا قافلے کے ساتھ تیس چالیس محافظوں سے زیادہ لوگ نہ تھے اور اس بات کا ڈر تھا کہ کہیں مدینہ کے قریب والے علاقے میں پہنچنے کے

بعد مسلمان اس پر حملہ نہ کر دیں قافلہ کا سردار ابوسفیان تھا اس نے اس خطرے کو محسوس کر کے ایک شخص کو مکتے دوڑا دیا کہ وہ وہاں سے مدد لے کر آئے چنانچہ اس شخص نے مکتے میں آ کر ایک شور مچا دیا کہ قافلے کو مسلمان لوٹ رہے ہیں دوڑو مدد کے لئے دوڑو“ قافلے میں جو مال تھا اس سے بہت سے لوگوں کا تعلق تھا پھر یہ ایک قومی مسئلہ بن گیا چنانچہ اس پکار پر قریش کے تمام بڑے بڑے سردار لڑائی کے لئے نکل کھڑے ہوئے اور تقریباً ایک ہزار جو شیلے جوانوں کی ایک فوج تیار ہو گئی یہ فوج انتہائی جوش اور شان و شوکت کے ساتھ روانہ ہوئی کہ اب مسلمانوں کا خاتمہ کر ڈالنا چاہئے تاکہ یہ روز روز کی جھنجٹ ہی مٹ جائے۔ ایک طرف مال کے بچانے کی خواہش، دوسری طرف پرانی دشمنی اور تعصب کا جوش غرض یہ کہ لوگ انتہائی دیوانگی اور غضبناکی کے ساتھ مدینہ پر چڑھائی کے لئے روانہ ہوئے۔

قریش کی چڑھائی

ادھر نبی صلی اللہ علیہ وسلم کو بھی ان حالات کی اطلاعات پہنچ رہی تھیں آپ نے محسوس فرمایا کہ اب وہ وقت آ گیا ہے کہ اگر اس وقت قریش کو اپنے ارادوں میں کامیابی ہو گئی اور انہوں نے مسلمانوں کی اس نئی جماعت کو نیچا دکھا دیا تو پھر اسلامی تحریک کے پنپنے کا سوال انتہائی مشکل ہو جائے گا اور ہو سکتا ہے کہ اسلام کی آواز ہمیشہ کے لئے دب جائے مدینہ میں آئے ہوئے ابھی دو سال بھی نہ ہوئے تھے انصار لڑائی کے معاملے میں نا تجربہ کار تھے یہودیوں کے بھی بہت سے قبیلے مخالفت پر آمادہ تھے خود مدینے میں منافقوں اور مشرکوں کی موجودگی ایک بہت بڑا مسئلہ تھا ایسے حالات میں اس بات کا اندیشہ تھا کہ اگر قریش مدینہ چڑھ آئے تو ہو سکتا ہے کہ مسلمانوں کی مٹھی بھر جماعت کا خاتمہ ہو جائے اور اگر وہ حملہ نہ بھی کریں بلکہ اپنے زور سے قافلے کو بچا کر نکال لے جائیں تو بھی مسلمانوں کی ایسی ہوا اکھڑ جائے گی کہ پھر آئندہ آس پاس کے قبیلوں کو مسلمانوں کے دبا لینے میں کوئی اندیشہ باقی نہ رہ جائے گا اور وہ قریش کے اشاروں پر مسلمانوں کو پریشان کرنا شروع کر دیں گے ادھر مدینہ کے یہودی منافقین اور مشرکین بھی سراٹھائیں گے اور مسلمانوں کا جینا دو بھر کر دیں گے اسی لئے آنحضرت صلی اللہ علیہ وسلم نے فیصلہ فرمایا کہ اس وقت جو طاقت بھی میسر ہے اسے لے کر

میدان میں نکلیں اور یہ فیصلہ ہو جائے کہ جینے کا حق کسے ہے اور کسے نہیں۔

مسلمانوں کی تیاری

یہ فیصلہ کر لینے کے بعد نبی صلی اللہ علیہ وسلم نے مہاجرین اور انصار کو جمع کیا اور پورے حالات ان کے سامنے صاف صاف رکھ دیئے کہ ایک طرف مدینے کے شمال میں تجارتی قافلہ ہے اور دوسری طرف جنوب میں قریش کا لشکر چلا آ رہا ہے اللہ کا وعدہ ہے کہ ان دونوں میں کوئی ایک تمہیں مل جائے گا بتاؤ تم کس کے مقابلے پر چلنا چاہتے ہو۔ جواب میں بہت سے صحابہ نے یہی خواہش ظاہر کی کہ قافلے پر حملہ کیا جائے لیکن نبی صلی اللہ علیہ وسلم کے پیش نظر تو کچھ اور ہی تھا اس لئے آپ نے پھر اپنا سوال دہرایا اس پر مہاجرین میں سے ایک صحابی مقداد بن عمرو نے اٹھ کر کہا یا رسول اللہ جدھر آپ کو آپ کا رب حکم دے رہا ہے اس طرف چلئے ہم آپ کے ساتھ ہیں ہم بنی اسرائیل کی طرح یہ کہنے والے نہیں ہیں کہ ”جاؤ تم اور تمہارا خدا دونوں لڑیں ہم یہاں بیٹھے ہیں“ (1) مگر اس معاملے میں آخری رائے قائم کرنے سے پہلے انصار کی رائے معلوم کرنا ضروری تھا اس لئے حضور صلی اللہ علیہ وسلم نے ان لوگوں کو براہ راست مخاطب کر کے اپنے سوال کو دہرایا اس پر حضرت سعد بن معاذ اٹھے اور کہا ”یا رسول اللہ! ہم آپ پر ایمان لائے ہیں آپ کی تصدیق کر چکے ہیں اس بات کی گواہی دے چکے ہیں کہ آپ جو کچھ لائے ہیں وہ حق ہے آپ کی اطاعت کا پختہ عہد باندھ چکے ہیں پس اے اللہ کے رسول آپ نے جو کچھ ارادہ فرمایا ہے اسے کر گزریئے قسم ہے اس ذات کی جس نے آپ کو حق کے ساتھ بھیجا ہے اگر آپ ہمیں لے کر سمندر پر جا پہنچیں اور اس میں اتر جائیں تو ہم میں سے ایک بھی پیچھے نہ رہے گا ہم جنگ میں ثابت قدم رہیں گے مقابلے میں سچی جاں نثاری دکھائیں گے اور بعید نہیں کہ اللہ آپ کو ہم سے وہ کچھ دکھوا دے جسے دیکھ کر آپ کی آنکھیں ٹھنڈی ہو جائیں پس اللہ کی برکت کے بھروسے پر آپ ہمیں لے چلیں“

ان تقریروں کے بعد فیصلہ ہو گیا کہ قافلے کے بجائے لشکر ہی کے مقابلے کے لئے چلنا ہے لیکن یہ فیصلہ کوئی معمولی فیصلہ نہ تھا مسلمانوں کی جماعت قریش کے مقابلے میں بہت

کمزور تھی لڑائی کے قابل لوگوں کی تعداد تین سو سے کچھ ہی زیادہ تھی جن میں سے دو تین کے پاس گھوڑے تھے اور اونٹ بھی ستر سے زیادہ نہ تھے لڑائی کا سامان بھی نا کافی تھا صرف ساٹھ آدمیوں کے پاس زرہیں تھیں اسی لئے مسلمانوں میں تھوڑے سے لوگوں کو چھوڑ کر لوگ دلوں میں ڈر رہے تھے اور انہیں ایسا معلوم ہو رہا تھا گویا جانتے بوجھتے موت کے منہ میں جا رہے ہیں سورہ انفال کی یہ آیات اسی نقشے کو پیش کرتی ہیں۔

كَمَا أَخْرَجَكَ رَبُّكَ مِنْ بَيْتِكَ بِالْحَقِّ ۖ وَإِنَّ فَرِيقًا مِّنَ الْمُؤْمِنِينَ لَكُرِهُونَ ۝
يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝
وَأَذِّنْ لِقَوْمِ الثَّوَالِقِ إِتُّفَاقًا بَيْنَهُمْ أَنَّهُمْ لِيَسْلُبَنَّهُمْ مَا كَفَرُوا بِاللَّهِ وَبِآيَاتِهِ وَلِيُجَادِلُوا فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝
وَيُرِيدُ اللَّهُ أَن يُخَيِّطَ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝
لِيُخَيِّطَ الْحَقَّ وَيُبْطِلَ الْبَاطِلَ وَلَوْ كَرِهَ الْمُجْرِمُونَ ۝

الانفال 8:8-5

”جس طرح (اے نبی!) تیرا رب تجھے حق کے ساتھ تیرے گھر سے نکال لایا اور مومنوں میں سے ایک گروہ کو یہ سخت ناگوار تھا، وہ اس حق کے معاملے تجھ سے جھگڑ رہے تھے حالانکہ وہ صاف صاف ظاہر ہو چکا تھا، ان کا حال یہ تھا کہ گویا وہ آنکھوں دیکھتے موت کی طرف ہانکے جا رہے ہیں یاد کرو وہ موقع جب اللہ تم سے وعدہ کر رہا تھا کہ دونوں گروہوں میں سے ایک تمہیں مل جائے گا۔ تم چاہتے تھے کہ کم زور گروہ تمہیں ملے مگر اللہ کا ارادہ یہ تھا کہ اپنے ارشادات سے حق کو حق کر دکھائے اور کافروں کی جڑ کاٹ دے تاکہ حق حق ہو کر رہے اور باطل باطل ہو کر رہ جائے چاہے یہ بات مجرموں کو کتنی ناگوار کیوں نہ ہو۔“

مدینہ سے مسلمانوں کا کوچ

باوجود اس بے سرو سامانی کے 12 رمضان 2ھ کو نبی کریم صلی اللہ علیہ وسلم اللہ کے بھروسے پر تقریباً 300 مسلمانوں کو ساتھ لے کر مدینہ سے نکل کھڑے ہوئے اور انہوں نے سیدھی جنوب مغرب کی راہ لی، جدھر سے قریش کا لشکر آ رہا تھا۔ 16 رمضان کو بدر کے قریب پہنچے بدر ایک گاؤں کا نام ہے جو مدینہ منورہ سے جنوب مغرب کی طرف تقریباً 80 میل کے فاصلے پر واقع ہے یہاں پہنچنے پر پتہ چلا کہ قریش کا لشکر وادی کے دوسرے سرے

تک آپہنچا ہے۔ لہذا آنحضرت صلی اللہ علیہ وسلم کے حکم کے بموجب یہاں یہ پڑاؤ ڈال دیا گیا۔

ادھر قریش کا حال سنئے یہ لوگ بڑے ساز و سامان سے نکلے تھے ایک ہزار سے زیادہ سپاہی تھے اور تقریباً سو سردار شریک تھے سپاہیوں کے لئے رسد کا بہت اچھا انتظام تھا عتبہ بن ربیعہ فوج کا سپہ سالار تھا۔

بدر کے قریب پہنچ کر قریش کے لشکر کو بھی یہ معلوم ہو گیا کہ ان کا تجارتی قافلہ مسلمانوں کی زد سے باہر ہے اس پر قبیلہ زہرہ اور عدی کے سرداروں نے کہا ”اب لڑنا ضروری نہیں“ لیکن ابو جہل نہ مانا، زہرہ اور عدی کے لوگ اسی بنا پر واپس چلے گئے اور باقی فوج آگے بڑھی۔

لڑائی کا میدان

لڑائی کے میدان میں جس حصے پر قریش قابض تھے وہ موقع کے لحاظ سے بہتر تھا زمین پختہ تھی لیکن جس پر مسلمانوں نے پڑاؤ ڈالا تھا وہ ریتلی تھی اور سپاہیوں کے پاؤں دھنتے تھے رات کو سب سپاہیوں نے آرام کیا لیکن نبی کریم صلی اللہ علیہ وسلم تمام رات دعا میں مصروف رہے اور 17 رمضان کو نماز فجر کے بعد آپ نے جہاد پر وعظ فرمایا اور اصول جنگ کے لحاظ سے فوجوں کی صفیں درست کیں روزے اسی سال فرض ہوئے تھے اور یہ عجیب آزمائش تھی کہ مسلمانوں کو پہلے ہی رمضان میں اپنے سے تین گنا فوج کے مقابلے میں جنگ کے لئے تیار ہونا پڑا اسی رات کو دو باتیں ایسی ہوئیں جو اللہ تعالیٰ کے خصوصی کرم کا مظہر تھیں ایک تو یہ کہ مسلمانوں کو سکون کے ساتھ نیند آئی اور صبح تازہ دم ہو کر اٹھے دوسرے اسی رات کو بارش ہو گئی بارش ہو جانے سے ریتلی زمین سخت ہو گئی اور مسلمانوں کے لئے میدان اچھا ہو گیا اس کے برخلاف اسی بارش سے اس حصے میں کیچڑ ہو گئی جس میں قریش کا لشکر تھا اور ان کے پاؤں دھنسنے لگے مسلمانوں کے لئے تالابوں میں پانی جمع ہو گیا جس سے انہوں نے غسل کیا اور وضو وغیرہ کا انتظام ہو گیا دل کا ہر اس اور گھبراہٹ دور ہو گئی اور مسلمان پورے اطمینان کے ساتھ مقابلے کیلئے تیار ہو گئے۔

جنگ کی ابتداء

جس وقت دونوں لشکر ایک دوسرے کے مقابل ہوئے تو یہ ایک عجیب منظر تھا ایک طرف اللہ پر ایمان رکھنے والے اور اس کے سوا کسی دوسرے کی بندگی اور اطاعت قبول نہ کرنے والے 313 مسلمان تھے جن کے پاس لڑائی کا سامان بھی ٹھیک سے نہیں تھا اور دوسری طرف ساز و سامان سے لیس ایک ہزار سے زائد کافروں کا لشکر تھا جو اس فیصلے کے ساتھ آئے تھے کہ توحید کی اس آواز کو ہمیشہ کیلئے دبا کر ہی دم لیں گے اس موقع پر نبی کریم صلی اللہ علیہ وسلم نے خدا کے آگے دعا فرمائی کہ ”اے اللہ! یہ قریش ہیں اپنے سامان غرور کے ساتھ آئے ہیں تاکہ تیرے رسول کو جھوٹا ثابت کریں اے اللہ! بس اب تیری وہ مدد آجائے جس کا تو نے مجھ سے وعدہ فرمایا اے اللہ! اگر آج یہ مٹھی بھر جماعت ہلاک ہوگئی تو پھر روئے زمین پر تیری عبادت کہیں نہ ہوگی۔“

اس جنگ میں سب سے زیادہ سخت امتحان مہاجرین کا تھا ان کے اپنے بھائی، بیٹے اور رشتے دار مقابلے میں تھے کسی کا باپ کسی کا چچا کسی کا ماموں اور کسی کا بھائی اسی کی تلوار کی زد میں تھا اور ان کو اپنے ہاتھوں سے اپنے جگر کے ٹکڑوں کو کاٹنا پڑ رہا تھا، اس سخت امتحان میں وہی لوگ ٹھہر سکتے تھے جنہوں نے واقعی سچے دل سے اللہ سے یہ عہد کیا تھا کہ جن رشتوں کو اس نے جوڑا ہے، وہ بس ان ہی کو جوڑیں گے اور جن کو اس نے کاٹنے کا حکم دیا ہے ان کو کاٹ پھینکیں گے چاہے وہ رشتے ان کو کتنے ہی عزیز کیوں نہ ہوں لیکن ساتھ ہی انصار کا امتحان بھی کچھ کم سخت نہ تھا اب تک تو عرب کے کفار اور مکے کے مشرکین کی نظر میں ان کا ”جرم“ بس اتنا ہی تھا کہ انہوں نے ان کے دشمنوں یعنی مسلمانوں کو پناہ دی تھی لیکن اب تو وہ کھل کر اسلام کی اعانت میں کفار سے جنگ کرنے کے لئے نکل آئے تھے اس کا مطلب یہ تھا کہ انہوں نے اپنی بستی (مدینے) کے خلاف سارے عرب کو دشمن بنا لیا تھا حالانکہ مدینے کی آبادی ایک ہزار سے زیادہ نہیں تھی یہ ہمت وہی لوگ کر سکتے تھے جن کے دلوں میں اللہ اور اس کے رسول کی محبت اور آخرت کے پختہ ایمان نے پورا پورا گھر کر لیا ہو ورنہ یوں اس طرح اپنے مال و جائیداد اور اپنے بیوی بچوں کو کون سارے عرب کی دشمنی کے

خطرے میں ڈال سکتا تھا۔

قریش کی شکست

ایمان کا یہی وہ مقام ہے جس کے حاصل ہو جانے کے بعد اللہ کی مدد آتی ہے اور ضرور آتی ہے چنانچہ بدر کے میدان میں اللہ تعالیٰ نے ان 313 مسلمانوں کی مدد فرمائی اور ان کے مقابلے میں ایک ہزار سے زائد کے لشکر کو ایسی شکست ہوئی کہ گویا قریش کی ساری قوت ہی ٹوٹ گئی۔ اس جنگ میں قریش کے تقریباً ستر آدمی مارے گئے اور اتنے ہی قید ہوئے۔ ان مارے جانے والوں میں ان کے بڑے بڑے سردار تقریباً سب ختم ہو گئے ان میں شیبہ، عتبہ، ابو جہل، زمعہ، عاص، امیہ وغیرہ خاص طور سے قابل ذکر ہیں ان سرداروں کی موت نے قریش کی کمر توڑ دی مسلمانوں میں چھ مہاجر اور آٹھ انصار نے شہادت پائی۔

جنگ میں جو لوگ قید ہو کر آئے، وہ دو دو چار چار کر کے صحابہ میں تقسیم کر دیئے گئے اور ہدایت کر دی گئی کہ ان کے ساتھ اچھا سلوک کیا جائے، چنانچہ صحابہؓ نے ان کو ایسے آرام سے رکھا کہ بہت سے موقعوں پر خود تکلیف اٹھائی لیکن ان کو تکلیف نہ ہونے دی۔ اس اچھے سلوک نے ان لوگوں کے دلوں کو اسلام کے لئے نرم کر دیا اور یہی تحریک کی سب سے بڑی کامیابی تھی۔ بعد کو ان قیدیوں میں سے بہت سے لوگ فدیہ (بدلے میں کچھ مال) دے کر رہا ہو گئے جو غریب تھے اور لکھنا پڑھنا جانتے تھے وہ اس شرط پر بھی رہا کر دیئے گئے کہ وہ دس دس بچوں کو لکھنا پڑھنا سکھادیں۔

جنگ بدر کے نتائج اور اثرات

بدر کی لڑائی اپنے نتائج اور اثرات کے لحاظ سے بہت اہم تھی یہ لڑائی دراصل اس عذاب الہی کی پہلی قسط تھی جو اسلام کی دعوت قبول نہ کرنے کی سزا میں کفار مکہ کے لئے مقدر ہو چکا تھا اس لڑائی نے یہ ظاہر کر دیا کہ اسلام اور کفر میں دراصل جینے کا حق کسے ہے اور آئندہ حالات کا رخ کیا ہوگا اس اعتبار سے اسلامی تاریخ کا یہ پہلا معرکہ کہا جاتا ہے قرآن پاک کی سورہ انفال میں اس معرکہ پر بہت تفصیلی تبصرہ کیا گیا ہے لیکن یہ تبصرہ ان تمام

تبصروں سے بالکل مختلف ہے جو دنیوی بادشاہ اور جنرل کسی لڑائی کے جیتنے کے بعد عام طور سے کیا کرتے ہیں۔

اس تبصرہ کی خصوصیات ایسی ہیں کہ ان پر ذرا تفصیل سے نظر ڈالنا ضروری ہے اس سے اسلامی تحریک کے مزاج اور مسلمانوں کی تربیت کے پروگرام پر روشنی پڑتی ہے۔

جنگ بدر پر تبصرہ اور مومنین کی تربیت

(1) جیسا کہ پہلے ذکر ہو چکا ہے، اسلام سے پہلے جنگ عربوں کا بہت دل پسند مشغلہ تھا جنگ میں جو مال ہاتھ آتا تھا (مالِ غنیمت) اس سے انہیں بے حد دلچسپی تھی اور بسا اوقات اسی مال کی کشش ان کی لڑائی کا سبب بن جاتی تھی لیکن اسلام کی نظر میں جنگ کا مقصد مال و دولت سے بہت بلند تھا اور اس مقصد کو پورے طور پر دلوں میں بٹھا دینا بہت ضروری تھا بدر کی لڑائی وہ پہلی لڑائی ہے جس میں مسلمانوں کو امتحان دینا پڑا کہ آیا ان کے دلوں میں اسلامی جنگ کے اصول اور اخلاق پورے طور پر بیٹھ چکے ہیں یا ابھی تک غیر اسلامی لڑائیوں کے تصورات دلوں میں کسی نہ کسی درجے میں موجود ہیں۔

بدر کی لڑائی میں جن لوگوں کے ہاتھ کفار کا جو مال آیا وہ اپنے پرانے طریقہ کے مطابق اسے اپنی ہی ملکیت سمجھ بیٹھے اور جو لوگ کفار کا پیچھا کرنے یا آنحضرت صلی اللہ علیہ وسلم کی حفاظت کرنے میں مصروف رہے ان کو کچھ نہ ملا۔ اس طرح آپس میں کچھ بد مزگی سی پیدا ہونے لگی یہی موقعہ تھا اب تحریک اسلامی کے داعیوں کی مناسب تربیت کی جائے چنانچہ انہیں سب سے پہلے صاف صاف یہ بتا دیا گیا کہ مالِ غنیمت دراصل جنگ کا بدلہ نہیں ہے اسے تو ”انفال“ سمجھو یعنی مالک کی طرف سے ایک عطیہ اور انعام جو اصل اجرت کے علاوہ دیا جاتا ہے اللہ کی راہ میں جنگ کرنے کا اصل بدلہ تو وہ ہے جو اللہ تعالیٰ آخرت میں عطا فرمائیں گے۔ یہاں جو کچھ مل جاتا ہے، وہ کسی کا حق نہیں بلکہ اللہ کی ایک مزید بخشش ہے اس لئے اس بخشش کے بارے میں استحقاق کا کوئی سوال ہی نہیں پیدا ہوتا یہ سب کچھ تو اللہ اور رسول کا ہے وہ جس طرح چاہے اسے تقسیم کرے۔ چنانچہ آگے چل کر اس کی تقسیم کا اصول بھی بنا دیا گیا۔ اس طرح جنگ کے سلسلے میں ایک بہت بڑی اخلاقی اصلاح کر دی گئی

مسلمانوں کو ہمیشہ کے لئے بتا دیا گیا کہ وہ دنیا کے فائدے بٹورنے کے لئے کبھی تلوار نہیں اٹھاتا ہے بلکہ دنیا کے اخلاقی بگاڑ کو ٹھیک کرنے کے لئے اور اللہ کے بندوں کو غیر اللہ کی غلامی سے آزاد کرانے کے لئے وہ مجبوراً اس وقت طاقت کا استعمال کرتا ہے جب وہ دیکھتا ہے کہ مخالف طاقتیں اس کی آواز کو دبا دینے کے لئے طاقت استعمال کرنے پر اتر آئی ہیں اور انہوں نے دعوت و تبلیغ کے ذریعہ اصلاح کو ناممکن بنا دیا ہے اس لئے مسلمان کی نظر ہمیشہ اس اصلاح پر رہنی چاہئے جس کے لئے اس نے بیڑا اٹھا رکھا ہے نہ کہ ان مادی فوائد پر جو اس مقصد کیلئے کوشش کرنے میں حاصل ہو ہی جاتے ہیں۔

(2) اسلامی نظام میں اطاعت امر کی اہمیت ایسی ہی سمجھنا چاہئے جیسے کسی جسم میں روح اسی لئے مکمل اور بے چون و چرا اطاعت پر دلوں کو آمادہ کرنے کے لئے بارہا توجہ دی گئی چنانچہ اس جنگ کے موقعہ پر بھی مال غنیمت کے سلسلے میں سب سے پہلے مکمل اطاعت کا مطالبہ کیا گیا اور کہہ دیا گیا کہ یہ سب کچھ خدا اور اس کے رسول کا ہے اس بارے میں وہ جو کچھ فیصلہ فرمائیں اس پر دلوں کو راضی ہونا چاہئے۔

(3) عام تحریکوں کا مزاج یہ ہوتا ہے کہ وہ اپنے پیروؤں اور کارکنوں کے دل بڑھانے کے لئے ان کے کارناموں کا ذکر کرتے ہیں اور اس طرح شہرت اور ناموری حاصل کرنے کے لئے جذبہ کو ابھار کر لوگوں کو ایثار اور قربانیوں کیلئے تیار کرتے ہیں چنانچہ بڑے معرکوں یا بڑے کارناموں کے بعد وہ اپنے جانبازوں اور کارکنوں کو خطابات اور تمغے دیتے ہیں انعامات تقسیم کرتے ہیں اور طرح طرح سے ان کو اونچا اٹھانے کا ایسا انتظام کرتے ہیں کہ ایک طرف تو وہ اپنی کارگزاریوں کا بدلہ پا کر مطمئن ہو سکیں اور آئندہ کے لئے اور زیادہ جاں بازی دکھا سکیں اور دوسری طرف دوسرے لوگوں کے دلوں میں ان ہی کی طرح اونچا مقام حاصل کرنے کی آرزو پیدا ہو سکے اسلامی تحریک کا مزاج اس کے بالکل خلاف ہے باوجود اس کے کہ مسلمانوں کے 313 سپاہیوں نے ایک ہزار سے زائد لشکر کا منہ پھیر دیا تھا اور باوجود اپنی بے سرو سامانی کے اپنے سے کئی گنا زیادہ مقابل قوت کا خاتمہ کر دیا تھا لیکن ان سے یہی کہا گیا کہ وہ اس واقعہ کو اپنی بہادری یا اپنی کارگزاری نہ سمجھیں یہ

محض اللہ کا فضل تھا صرف اس کی رحمت اور فضل کا نتیجہ تھا کہ انہوں نے اپنے دشمن کو مار بھگایا انہیں کبھی اپنے وسائل اور قوت پر بھروسہ نہ کرنا چاہئے ان کی اصل طاقت یہ ہے کہ وہ اللہ پر بھروسہ رکھیں اور ہمیشہ اس کے فضل کے سہارے میدان میں اتریں عین لڑائی کے وقت آنحضرت صلی اللہ علیہ وسلم نے مٹھی بھر ریت ہاتھ میں لے کر شاہت الوجوہ (چہرے بگڑ جائیں) فرماتے ہوئے اسے کفار کی طرف پھینکا تھا اور اس کے بعد ہی مسلمان یکبارگی کافروں پر ٹوٹ پڑے اور کافروں کے پیر اکھڑ گئے یہ ایک ایسا واقعہ ہے کہ جسے دوسرے لوگ اپنی کرامت بتا کر جو کچھ بھی فخر کرتے تھوڑا تھا اور اگر وہ خود ایسا نہ کرتے تو ان کے پیرو معلوم نہیں اس کی بنیاد پر کیسی کچھ باتیں بتاتے لیکن خود اللہ نے ان کو قتل کیا اور آنحضرت صلی اللہ علیہ وسلم سے یہ فرما کر کہ ”تو نے نہیں پھینکا بلکہ اللہ نے پھینکا“ اور یہ کہ ”یہ تو سب کچھ اس لئے تھا کہ اللہ مومنوں کو ایک بہترین آزمائش سے کامیابی کے ساتھ گزار دے (انفال آیت 17) مسلمانوں کو اچھی طرح بتا دیا کہ دراصل سارے کاموں کا انتظام اللہ کے ہاتھ میں ہے جو کچھ ہوتا ہے اس کے حکم اور ارادے سے ہوتا ہے مومن کا کام اللہ پر بھروسہ کرنا اور ہر حال میں خدا اور رسول کی پوری پوری اطاعت کرنا ہے اسی میں ان کا امتحان ہے۔

(4) اسلامی تحریک میں جہاد ہی وہ آخری امتحان ہے جس میں تحریک کے ہر علم بردار کی پوری پوری جانچ ہو جاتی ہے جب کفر اور اسلام کی کشمکش اس درجے میں پہنچ جائے کہ مومن کو دعوت و تبلیغ کے کام کو باقی رکھنے کے لئے مجبوراً میدان میں اترنا ہی پڑے تو پھر میدان سے واپسی اس کے لئے ممکن نہیں رہتی اللہ کی راہ میں جنگ کرتے ہوئے میدان سے بھاگنے کا مطلب اس کے سوا اور کیا ہو سکتا ہے کہ یا تو:-

(الف) مومن کو اپنی جان اس مقصد سے زیادہ عزیز ہے جس کیلئے وہ لڑائی لڑی

جارہی ہے۔

یا

(ب) اس کا یہ ایمان کمزور ہے کہ دراصل موت اور زندگی اللہ کے ہاتھ ہے

اور جب تک اس کا حکم نہ ہو موت آ نہیں سکتی اور جب اس کا حکم آ جائے تو پھر موت ٹل نہیں

یا

(ج) اس کے دل میں ابھی اللہ کی رضا اور آخرت کی کامیابی کے علاوہ کچھ اور آرزوئیں بھی پرورش پا رہی ہیں اور دراصل ابھی اس نے اپنے آپ کو خدا کے دین کو قائم کرنے کے لئے بالکل وقف نہیں کر دیا ہے۔

ظاہر ہے کہ جس ایمان کے ساتھ ان میں سے کوئی بات شامل ہے اسے کس طرح پورا ایمان کہا جاسکتا ہے اسی لئے اس پہلی اہم جنگ کے موقعہ پر مسلمانوں کو صاف صاف بتا دیا کہ جنگ سے منہ موڑنا مسلمانوں کا کام نہیں آنحضرت صلی اللہ علیہ وسلم نے ارشاد فرمایا ہے کہ تین گناہ ایسے ہیں جن کے ساتھ کوئی نیکی فائدہ نہیں دے سکتی ایک شرک دوسرے والدین کی حق تلفی اور تیسرے اللہ کی راہ میں لڑی جانے والی لڑائی سے منہ موڑ کر بھاگنا۔

(5) اللہ کی راہ میں پیش قدمی کرنے میں آدمی اس وقت بھی سست ہو جاتا ہے جب دنیاوی تعلقات سے اس کی دل چسپی ایک جائز حد سے آگے بڑھ جاتی ہے مال اور اولاد کی صحیح حیثیت سے مسلمانوں کو باخبر کیا فرمایا کہ ”جان رکھو کہ تمہارے مال اور تمہاری اولاد حقیقت میں تمہاری آزمائش کا سامان ہیں اور اللہ کے پاس اجر دینے کے لئے بہت کچھ ہے“ (سورہ انفال آیت 28) مال و دولت دے کر اللہ تعالیٰ مومن کی آزمائش کرتا ہے کہ آیا وہ اس کو صحیح مصرف میں لاتا ہے یا نہیں اور یہ کہ کہیں مال کی محبت دل میں اتنی تو نہیں بڑھ جاتی کہ جب اللہ کی راہ میں اس کی بازی لگانے کا وقت آجائے تو دل تنگ ہو جائے یا اس کی خاطر حق کی جدوجہد میں کچھ سستی آجائے اسی طرح اولاد بھی انسان کے امتحان کا دوسرا پرچہ ہے ایک طرف تو مومن کو ان کے جائز حقوق اسی طرح ادا کرنا ہیں کہ وہ انہیں اللہ کی بندگی اور اس کی اطاعت کی راہ پر لگانے کی پوری کوشش کرے اور دوسری طرف یہ دیکھنا ہے کہ کہیں ان کی فطری محبت جو اللہ نے ہر انسان کے دل میں رکھ دی ہے بڑھ کر اتنی حاوی تو نہیں ہو جاتی کہ اللہ کی راہ پر چلنے کے لئے اس کے قدموں کو بوجھل کر دے مال اور اولاد کے سلسلے میں یہی دوسرا امتحان ہے جس کے لئے ہر مومن کو تیار رہنا چاہئے۔

(6) صبر، ہر تحریک کی جان ہے اور اسلامی تحریک کے لیے تو یہ صفت ایسی ہی ضروری ہے جیسے جسم کے لئے روح ضروری ہے۔ مکے میں مسلمان جن حالات سے گزرے تھے وہاں بھی اس صفت کو زیادہ سے زیادہ پیدا کرنے کی طرف توجہ دی گئی تھی لیکن وہاں صورت حال یہ تھی کہ سوائے مظالم برداشت کرنیکی طرف توجہ دی گئی تھی لیکن وہاں صورت حال یہ تھی کہ سوائے مظالم برداشت کرنے کے اور کوئی صورت مسلمانوں کے سامنے نہیں تھی اب تحریک دوسرے مرحلے میں داخل ہو رہی تھی اب اس کا اندیشہ بھی تھا کہ خود مسلمانوں کے ہاتھ کسی پر زیادتی ہو جائے اس لئے ان بدلے ہوئے حالات میں بھی اس صفت کو برقرار رکھنے اور بڑھانے کی تاکید کی گئی فرمایا ”اے ایمان لانے والو! جب کسی گروہ سے تمہارا مقابلہ ہو تو ثابت قدم رہو اور اللہ کو کثرت سے یاد کرو امید ہے کہ تمہیں کامیابی نصیب ہوگی اللہ اور اس کے رسول کی اطاعت کرو اور آپس میں جھگڑو نہیں کہ تمہارے اندر کمزوری پیدا ہو جائے گی اور تمہاری ہوا اکھڑ جائے گی صبر سے کام لو یقیناً اللہ صبر کرنے والوں کے ساتھ ہے“ (سورہ انفال آیت ۴۵، ۴۶) یہاں صبر کے مفہوم میں یہ سب باتیں شامل ہیں کہ:-

- (1) اپنے جذبات اور خواہشات کو قابو میں رکھا جائے۔
- (2) جلد بازی و گھبراہٹ اور ہراس سے بچا جائے۔
- (3) کسی لالچ یا نامناسب جوش کو قریب نہ آنے دیا جائے ہر کام ٹھنڈے دل اور نیچے تلے فیصلوں کے ساتھ کیا جائے۔
- (4) خطرے اور مشکلیں سامنے آئیں تو قدم ڈگمگانہ جائیں۔
- (5) اشتعال اور غیظ و غضب کا شکار ہو کر کوئی غلط کام نہ کر ڈالیں۔
- (6) مصائب کا حملہ ہو اور حالات بگڑتے نظر آئیں تو بے چینی اور گھبراہٹ کی وجہ سے حواس پریشان نہ ہو جائیں۔
- (7) مقصد کے حاصل کر لینے کا شوق اتنا نہ بڑھ جائے کہ جلد بازی میں کسی ناقص تدبیر پر عمل کر ڈالا جائے۔

(8) دنیاوی فائدے اور لالچِ نفس کو اتنا نہ لبھالیں کہ اس کے مقابلے میں کمزوری دکھا کر ان فائدوں کی طرف کھینچ جائیں اب ان بدلے ہوئے حالات میں مومنوں کو اپنے صبر کا امتحان کچھ دوسرے طریقوں سے بھی دینا تھا۔

(9) مقصد کی محبت کا غلبہ کبھی کبھی اتنا بڑھ جاتا ہے کہ انسان اس کے مقابلے میں حق اور انصاف کا پورا پورا لحاظ نہیں رکھتا اور سمجھتا ہے کہ مقصد کی خاطر ایسا کرنے میں کوئی حرج نہیں ہے لیکن اسلامی تحریک جو سراسر حق کی بنیادوں پر اٹھتی ہے اسے پیروؤں کو کسی موقع پر بھی حق اور انصاف سے قدم ہٹانے نہیں دیتی چنانچہ کفر اور اسلام کی اس اہم کشمکش کے موقع پر دوسری اخلاقی اور تربیتی ہدایات کے ساتھ مخالفین سے سیاسی معاہدوں کے بارے میں بھی مسلمانوں کو ایسی ہدایات دی گئیں جو سراسر حق اور انصاف پر مبنی تھیں ان ہدایات کی روح یہ ہے کہ مسلمان کسی حال میں بھی فتح اور شکست اور مادی فائدوں کو معیار بنا کر معاہدوں کی خلاف ورزی نہ کریں، اللہ پر بھروسہ رکھیں اور پوری دیانت داری کے ساتھ معاہدوں کا پاس کریں چاہے اس کی وجہ سے انہیں خود اپنے بھائی مسلمانوں کی اعانت سے ہی کیوں نہ ہاتھ اٹھانا پڑے۔

یہ ہیں اس تبصرے کی چند موٹی موٹی خصوصیات جو بدر کی لڑائی کے بعد قرآن پاک میں اس فیصلہ کن جنگ کے بارے میں کیا گیا ہے ان سے اندازہ ہو سکتا ہے کہ اسلامی تحریک دنیا کی تمام دوسری تحریکوں کے مقابلے میں کس درجہ ممتاز ہے اور وہ اپنے پیروؤں کی تربیت کس انداز پر کرتی ہے۔

غزوہ اُحُد

اسباب

بدر کی لڑائی میں اگرچہ مسلمانوں کو فتح حاصل ہوئی تھی لیکن اس جنگ کا مطلب یہ تھا کہ گویا مسلمانوں نے بھڑوں کے چھتے میں پتھر مارے تھے بدر کی لڑائی پہلی لڑائی تھی جس

میں مسلمانوں نے کفار کا مقابلہ ڈٹ کر کیا اور کفار کو شکست کھا کر واپس جانا پڑا۔ اس واقعہ نے سارے عرب کو مسلمانوں کے خلاف چوکنا کر دیا اور جو لوگ اس نئی تحریک کے دشمن تھے، وہ تو اس واقعہ کے بعد اور زیادہ بھڑک گئے تھے پھر ادھر بدر کی لڑائی میں مکے کے جو سردار مارے گئے تھے ان کے خون کا بدلہ لینے کے لئے ہزاروں دل بے چین ہو گئے تھے۔ عرب میں کسی ایک شخص کا خون اکثر پشتوں تک لڑائی کا سبب بنا رہتا تھا اور یہاں تو ایسے بہت سے لوگ مارے گئے تھے جن کے خون کی قیمت سینکڑوں سے بھی ادا نہ ہو سکتی تھی ہر طرف طوفان کے آثار دکھائی دیتے تھے یہود کے وہ قبیلے جن سے اس سے پہلے معاہدے ہو چکے تھے انہوں نے بھی ان معاہدوں کا کوئی پاس اور لحاظ نہیں کیا۔ اور باوجود اس کے کہ ان لوگوں کو خدا، رسالت، آخرت اور کتاب پر ایمان رکھنے کا دعویٰ کرنے کے لحاظ سے مسلمانوں سے زیادہ قریب ہونا چاہئے تھا۔ لیکن ان کی ہمدردیاں ایک دم قریش کے مشرکین کے ساتھ وابستہ ہو گئیں اور انہوں نے کھلم کھلا مشرکوں کو مسلمانوں کے خلاف جنگ کے لئے ابھارنا شروع کر دیا۔ خصوصاً بنی نضیر کا ایک سردار کعب بن اشرف تو اس معاملے میں انتہا سے زیادہ کمینگی اور اندھی دشمنی پر اتر آیا۔ چنانچہ یہ اندازہ ہو گیا کہ یہودی نہ تو پڑوسی ہونے کا لحاظ کریں گے اور نہ ان معاہدوں کا کوئی پاس کریں گے جو انہوں نے آنحضرت صلی اللہ علیہ وسلم سے کئے تھے۔

ان حالات میں مدینے کی چھوٹی سی بستی چاروں طرف سے خطرے میں گھر گئی تھی۔ نیز اندرونی طور بھی مسلمانوں کی حالت ایک تو یوں ہی کمزور تھی اب جنگ کے بعد تو اور بھی مشکلات کا سامنا کرنا پڑ رہا تھا۔

مکہ کے مشرکین کے دلوں میں ایک تو یوں ہی مسلمانوں سے بدلہ لینے کی آگ بھڑک رہی تھی چنانچہ ان کے کتنے ہی بڑے بڑے سرداروں نے بدلہ لینے کی قسمیں کھا رکھی تھیں۔ ہر قبیلہ جوش اور غصے سے بھرا ہوا تھا کہ ان حالات میں یہود کی طرف سے مکے والوں کو جنگ پر ابھارنے کی کوششوں نے آگ پر تیل ڈالنے کا کام کیا اور ابھی بدر کی لڑائی کو مشکل سے سال بھر ہی گزرا تھا کہ خبریں مدینہ پہنچنے لگیں کہ مکے کے مشرکین ایک بہت

زبردست لشکر لے کر مدینہ پر حملے کے لئے بالکل تیار ہو چکے ہیں۔

قریش کی پیش قدمی

آنحضرت صلی اللہ علیہ وسلم نے شوال ۳ھ کے پہلے ہفتہ میں دو صاحبان کو صحیح خبر لانے کے لئے روانہ کیا، انہوں نے آ کر اطلاع دی کہ قریش کا لشکر تو مدینہ کے قریب ہی آ گیا ہے۔ اور مدینے کی ایک چراگاہ ان کے گھوڑوں نے صاف بھی کر ڈالی ہے۔ اب نبی صلی اللہ علیہ وسلم نے صحابہ سے مشورہ کیا کہ کیا لشکر کا مقابلہ مدینے میں ٹھہر کر کیا جائے یا باہر نکل کر جنگ کی جائے؟ بعض صحابہ کی رائے تھی کہ مقابلہ مدینہ میں ہی کیا جائے۔ لیکن کچھ نوجوان جو شہادت کے شوق سے بے تاب تھے اور جنہیں بدر کی لڑائی میں لڑنے کا موقع نہ ملا تھا، اس پر مصر تھے کہ نہیں مقابلہ باہر میدان میں نکل کر کیا جائے آخر کار ان کے اصرار کو دیکھ کر نبی صلی اللہ علیہ وسلم نے یہی فیصلہ فرمایا کہ باہر نکل کر جنگ کی جائے۔

منافقوں کا دھوکہ

قریش نے مدینہ کے قریب پہنچ کر احد کی پہاڑی پر اپنا پڑاؤ ڈالا۔ آنحضرت صلی اللہ علیہ وسلم اس کے ایک دن بعد جمعہ کی نماز پڑھ کر ایک ہزار صحابہ کے ساتھ شہر سے روانہ ہوئے ان میں عبد اللہ بن ابی بھی تھا جو اگرچہ بظاہر مسلمان ہو چکا تھا، اس کے زیر اثر اور بھی بہت سے منافق مسلمانوں کے ساتھ ملے ہوئے تھے۔ کچھ دور جا کر عبد اللہ بن ابی اپنے ساتھ تین سو لوگوں کو توڑ کر الگ ہو گیا اور اب صرف 700 صحابہ باقی رہ گئے ایسے نازک موقع پر اس کی یہ حرکت ایک بہت سخت نفسیاتی حربہ تھا، لیکن جن مسلمانوں کے دل اللہ پر ایمان آخرت کے یقین اور راہ حق میں شہید ہونے کے شوق سے پر تھے ان پر اس واقعہ کا کوئی ناگوار اثر نہیں ہوا اور اب یہ بچے ہوئے مسلمان ہی اللہ کے بھروسے پر آگے بڑھے۔

نوجوانوں کا جوش

اس موقع پر آنحضرت صلی اللہ علیہ وسلم نے اپنے ساتھیوں کا جائزہ لیا اور جو کم سن تھے انہیں واپس فرما دیا ان نوجوانوں میں رافع اور سمرہ نامی دو نوجوان بھی تھے جو عمروں کو جب فوج

سے الگ کیا جانے لگا تو رافع اپنے پنجوں کے بل کھڑے ہو گئے تاکہ قد میں کچھ اونچے دکھائی دینے لگیں اور لے لیے جائیں۔ ان کی یہ ترکیب چل گئی۔ لیکن سمرہ کو شرکت کی اجازت نہ ملی تو اس پر انہوں نے کہا کہ جب رافع لئے گئے ہیں تو مجھے بھی اجازت ملنا چاہئے میں تو ان کو کشتی میں پچھاڑ لیتا ہوں چنانچہ ان کے دعویٰ کے ثبوت کے لئے دونوں میں کشتی کرائی گئی اور جب انہوں نے رافع کو پچھاڑ لیا تو وہ بھی فوج میں لے لئے گئے یہ ایک چھوٹا سا واقعہ ہے لیکن اس سے اندازہ ہوتا ہے کہ مسلمانوں میں اللہ کی راہ میں جہاد کرنے کا کس درجہ جذبہ موجود تھا۔

فوج کی ترتیب

احد کا پہاڑ مدینہ سے تقریباً 4 میل پر ہے۔ آنحضرت صلی اللہ علیہ وسلم نے اپنی فوج کو اس طرح لگایا کہ پہاڑ پشت پر تھا اور قریش کا لشکر سامنے، پشت کی طرف صرف ایک درہ ایسا تھا جس سے پیچھے کی طرف سے حملہ ہونے کا ڈر تھا، وہاں آپ نے عبداللہ بن جبیر کو پچاس تیر انداز دے کر مقرر کر دیا اور ہدایت فرمادی کہ ”کسی کو اس درے کے راستے سے آنے نہ دینا اور تم یہاں سے کسی حال میں نہ ہٹنا اگر تم دیکھو کہ پرندے ہماری بوٹیاں نوچے لئے جاتے ہیں تب بھی تم اپنی جگہ نہ چھوڑنا۔“

قریش کا ساز و سامان

قریش اس موقع پر بڑے ساز و سامان سے آئے تھے، تقریباً 3 ہزار کی جمعیت اور جنگ کا کافی سامان تھا عربوں میں جس جنگ میں عورتیں شامل ہوتی تھیں، اس میں وہ جان پر کھیل کر لڑتے تھے، انہیں یہ خیال ہوتا تھا کہ اگر لڑائی میں ہار ہوگی تو عورتوں کی بے عزتی ہوگی اس لڑائی کے موقع پر بہت سی عورتیں بھی فوج کے ساتھ تھیں۔ ان میں سے بہت سی تو وہ تھیں جن کے بیٹے اور عزیز لڑائی میں مارے گئے تھے اور انہوں نے منتیں مانی تھیں کہ وہ ان کے قاتلوں کا خون پی کر دم لیں گی۔

لڑائی کی ابتداء

قریش نے اپنی فوج کو بہت اچھی ترتیب دی تھی۔ اب لڑائی شروع ہوئی تو سب سے پہلے قریش کی عورتوں نے دف پر جوش اور غیرت دلانے والے اشعار پڑھنا شروع کئے تا کہ لڑنے والوں میں بدر کے مقتولین کا غم اور ان کے خون کا بدلہ لینے کا جوش خوب ابھر آئے۔ اس کے بعد لڑائی شروع ہوئی۔ شروع میں مسلمانوں کا پلہ بھاری رہا اور قریش کی فوج کے بہت سے لوگ مارے گئے۔ ان کی فوج میں ابتری پھیل گئی اور مسلمان یہ سمجھے کہ انہوں نے میدان مار لیا۔ چنانچہ انہوں نے ابتدائی فتح کو آخری حد تک پہنچانے کے بدلے مال غنیمت لوٹنا شروع کر دیا، ادھر جو لوگ درے کی حفاظت پر لگائے گئے تھے انہوں نے جب دیکھا کہ مسلمان لوٹنے میں لگے ہوئے ہیں اور دشمن کے پیرا کھڑ گئے ہیں تو وہ بھی مال غنیمت لوٹنے کیلئے لپکے۔ ان کے سردار حضرت عبداللہ بن جبیرؓ نے انہیں روکا اور آنحضرت صلی اللہ علیہ وسلم کا حکم یاد دلا یا مگر سوائے چند آدمیوں کے اور کوئی نہ رکا۔

قریش کا عقب سے حملہ

خالد بن ولید نے جو اس وقت کافروں کے لشکر کے ایک رسالے کی کمان کر رہے تھے اس موقع سے فائدہ اٹھایا اور پہاڑی کا چکر کاٹ کر پیچھے سے حملہ کر دیا۔ حضرت عبداللہ بن ابن جبیرؓ اور ان کے چند ساتھی جو درے کی حفاظت کے لئے باقی رہ گئے تھے انہوں نے مقابلہ بھی کیا۔ لیکن وہ کافروں کے اس ہلے کو روک نہ سکے اور شہید ہو گئے۔ دشمن یکا یک پیچھے سے مسلمانوں پر ٹوٹ پڑے۔ ادھر جو بھاگتے ہوئے لوگوں نے یہ رنگ دیکھا تو وہ بھی پلٹ پڑے اور اب دونوں طرف سے مسلمانوں پر حملہ ہو گیا۔ اس صورت حال نے مسلمانوں کو ایسا بوکھلا دیا کہ ایک دم لڑائی کا پانسہ پلٹ گیا۔ اور مسلمان تتر بتر ہو کر ادھر ادھر بھاگنے لگے۔ انتہا یہ کہ گھبراہٹ میں خود مسلمانوں کے ہاتھ سے مسلمان شہید ہو گئے۔ اور اسی گھبراہٹ میں یہ غلط افواہ اڑ گئی کہ نبی صلی اللہ علیہ وسلم شہید ہو گئے۔ اس خبر سے صحابہ کے رہے سبے اوسان خطا ہو گئے اور کتنے ہی لوگوں نے ہمت ہار دی۔

اللہ کی مدد اور فتح

اس وقت نبی صلی اللہ علیہ وسلم کو دس بارہ صحابہؓ اپنے گھیرے میں لئے ہوئے تھے آنحضرت صلی اللہ علیہ وسلم زخمی بھی ہو چکے تھے صحابہؓ آپؐ کو لے کر ایک پہاڑی کی طرف آ گئے اور عین وقت پر مسلمانوں کو معلوم ہو گیا کہ نبی صلی اللہ علیہ وسلم بصحت و عافیت موجود ہیں چنانچہ وہ پھر سمٹ کر آپ کے گرد جمع ہوئے لیکن اس موقع پر معلوم نہیں کیا صورت پیش آئی اور کس طرح کافروں کے منہ لڑائی سے مڑ گئے اور اور اپنی جیت کو مکمل کئے بغیر میدان چھوڑ کر واپس چلے گئے۔

جب کفار کئی منزل دور چلے گئے تو انہیں ہوش آیا اور انہوں نے آپس میں کہا کہ یہ ہم نے کیا غلطی کی کہ مسلمانوں کی طاقت کو بالکل ختم کر دینے کا جو موقع ہاتھ آیا تھا، اسے اس طرح کھو دیا اور یوں ہی لوٹ آئے، چنانچہ انہوں نے ایک جگہ ٹھہر کر مشورہ کیا کہ اب مدینے پر دوبارہ حملہ کرنا چاہئے لیکن پھر ہمت نہ پڑی اور مکے واپس چلے گئے ادھر نبی کریم صلی اللہ علیہ وسلم کو بھی یہ خیال تھا کہ کہیں دشمن پھر نہ پلٹ پڑے چنانچہ آپ نے بھی مسلمانوں کو جمع کر کے فرمایا کہ کفار کا پیچھا کرنا چاہئے۔ یہ بڑا نازک موقع تھا مگر جو لوگ سچے مومن تھے وہ اللہ کے بھروسے پر پھر جان قربان کرنے کے لئے تیار ہو گئے اور نبی صلی اللہ علیہ وسلم ایک مقام حمراء الاسد تک دشمن کے پیچھے گئے۔ یہ مقام مدینے سے کوئی 8 میل کے فاصلے پر ہے لیکن جب معلوم ہوا کہ قریش مکے واپس ہو گئے تو آپ بھی مدینہ تشریف لے گئے۔

احد کی لڑائی میں ستر صحابہ شہید ہوئے۔ ان میں زیادہ تر انصار تھے مدینے کا ہر گھر ماتم کدہ بنا ہوا تھا اس موقع پر آنحضرت صلی اللہ علیہ وسلم نے مسلمانوں کو ہدایت فرمائی کہ ماتم کرنا اور نوحہ کر کے رونا، پیٹنا مسلمان کی شان نہیں۔

ابتدائی شکست کے اسباب اور مسلمانوں کی تربیت

احد کی لڑائی میں مسلمانوں کو جو پہلے شکست ہوئی، اس میں اگرچہ منافقوں کی

تدبیروں اور چالوں کو بھی بڑا دخل تھا مگر ساتھ ہی ساتھ مسلمانوں کی اپنی کمزوریوں کا بھی حصہ کچھ کم نہ تھا۔ تحریک اسلامی جس قسم کا مزاج بنانا اور اپنے کارکنوں کی جیسی تربیت کرنا چاہتی ہے اس کے لئے بھی پورا موقع نہیں ملا تھا۔ اللہ کی راہ میں جان کی بازی لگانے کا یہ دوسرا موقع تھا اور اس موقع پر کچھ نہ کچھ کمزوریوں کا اظہار ہوا مثلاً مال کی محبت میں ڈیوٹی کو چھوڑ دینا، اپنے ذمہ دار کے احکام کی نافرمانی کرنا دشمن کی طاقت کو ختم کرنے سے پہلے مال غنیمت کی طرف متوجہ ہو جانا وغیرہ اس لئے اس جنگ کے بعد بھی اللہ تعالیٰ نے جنگ کے حالات پر ایسا تبصرہ فرمایا جس میں اسلامی نقطہ نظر سے مسلمانوں کے اندر جو کوتاہیاں باقی رہ گئی تھیں ان میں سے ایک ایک کو ظاہر کیا اور اسی سے متعلق ضروری ہدایات دیں۔ یہ ہدایات سورہ آل عمران کے آخری حصہ میں ملتی ہیں۔ ان میں سے چند کا ذکر یہاں کیا جاتا ہے تاکہ ایک بار پھر یہ اندازہ ہو سکے کہ اسلامی تحریک میں جنگ کا مقام کیا ہے اور اسلامی نقطہ نظر سے جنگ کے واقعات اور حالات پر کس طرح روشنی ڈالی جاتی ہے۔

توکل

مسلمان جب مقابلے کیلئے چلے تو ان کی تعداد ایک ہزار کے قریب تھی۔ جب کہ دشمن کی تعداد تین ہزار تھی اس پر بھی کچھ دور جا کر تین سو منافقین ایک دم الگ ہو گئے اور اب مسلمان 700 ہی رہ گئے لڑائی کا سامان بھی کم تھا اور اب ایک تہائی فوج بھی کم ہو گئی اسی نازک موقع پر کچھ لوگوں کے دل ٹوٹنے لگے اس وقت صرف اللہ پر ایمان اور اس کی مدد پر بھروسہ ہی تھا جو مسلمانوں کو دشمن کے مقابلے کیلئے لے گیا آنحضرت صلی اللہ علیہ وسلم نے مسلمانوں کو اس موقع پر جو تسلی دی تھی اس کا ذکر اللہ تعالیٰ نے اس طرح فرمایا ہے ”یاد کرو جب تم میں سے دو گروہ بزدلی دکھانے پر آمادہ ہو گئے تھے حالانکہ اللہ ان کی مدد کے لئے موجود تھا اور مومنوں کو تو اللہ ہی پر بھروسہ کرنا چاہئے آخر اس سے پہلے بدر کی لڑائی میں اللہ تمہاری مدد کر چکا ہے“ بے شک اگر تم صبر کرو اور خدا سے ڈرتے ہوئے کام کرو تو جس وقت دشمن تمہارے اوپر چڑھ کر آئیں گے اس وقت تمہارا رب پانچ ہزار فرشتوں سے تمہاری مدد کرے گا یہ بات اللہ نے تمہیں اس لئے بتادی ہے کہ تم خوش ہو جاؤ اور تمہارے دل مطمئن

ہو جائیں فتح و نصرت جو کچھ بھی ہے اللہ کی طرف سے ہے جو بڑی قوت والا اور دانا و بینا ہے“ (آل عمران آیت 122 تا 126) مسلمانوں کو آخری طور پر سمجھا دیا گیا کہ دراصل مادی قوت پر بھروسہ مسلمان کا کام نہیں اس کی قوت کا اصل سرچشمہ اللہ پر ایمان اور اس کی مدد پر بھروسہ ہے۔

مال کی محبت

احد میں شکست کا بڑا سبب یہ تھا کہ مسلمان عین لڑائی کے موقع پر مال کی محبت میں گرفتار ہو گئے اور دشمن کو پوری طرح مار بھگانے سے پہلے مال کی طرف متوجہ ہو گئے یہاں تک کہ جن لوگوں کے ذمے درے کی حفاظت تھی، ان سے بھی اس بارے میں کوتاہی ہو گئی اور اس طرح لڑائی کا پانسہ پلٹ گیا۔ چنانچہ اللہ تعالیٰ نے مسلمانوں کے دلوں سے مال کی محبت نکالنے کے لئے اسی موقع پر مال کی محبت پیدا کرنے والے ایک سب سے بڑے سبب کو بھی ختم فرمایا یعنی اسی موقع پر سود کو حرام ٹھہرایا سود کے کاروبار کرنے والوں کے دلوں میں مال کی محبت ایسی رچ بس جاتی ہے کہ وہ ان کو کسی اونچے کام کے لائق نہیں چھوڑتی اسی سے ایک طبقہ میں لالچ بخیلی خود غرضی اور مال کی محبت پیدا ہوتی ہے اور دوسرے طبقے میں نفرت غصہ اور بغض و حسد پیدا ہوتا ہے۔

کامیابی کی ضمانت

اگر ہمتوں کو بلند رکھنے کے لئے کوئی محرک موجود نہ ہو تو نا کامی کے بعد ہمتوں میں کمی آہی جاتی ہے احد میں مسلمانوں کو شکست ہوئی تھی۔ ہو سکتا تھا کہ کچھ لوگوں کے دل ٹوٹنے لگتے تو اس موقع پر مسلمانوں کو ضمانت دی گئی کہ تم کو نہ کم ہمت ہونا چاہئے اور نہ غم کرنا چاہئے، جیت تمہاری ہی ہوگی بشرطیکہ تم مومن ہو، تم ایمان پر قائم رہو اور اس کے تقاضے پورے کرتے رہو تمہارا اتنا ہی کام ہے اس کے بعد تم کو سر بلند کرنا اور فکر و غم سے نجات دینا اللہ کے ہاتھ ہے رہ گئیں یہ وقتی طور پر کچھ تکلیفیں اور یہ شکست تو تمہارے مقابل گروہ کو بھی ایسی ہی مصیبتیں آیا کرتی ہیں جب وہ باطل پر ہوتے ہوئے ہمت نہیں ہارتے تو تم حق پر

ہوتے ہوئے کیوں فکر کرتے ہو۔ تم تو جنت کے خواہاں ہو، تو کیا تم یہ سمجھتے ہو کہ تم جنت میں یوں ہی چلے جاؤ گے حالانکہ ابھی اللہ نے یہ تو جانچا ہی نہیں کہ تم میں سے کون اس کی راہ میں جانیں لڑانے والے ہیں اور کون اس کی خاطر ناخوشگوار حالات پر صبر کرنے والے ہیں۔ (آل عمران آیت 139 تا 142)

اسلامی تحریک کا اصل محرک

یوں تو ہر تحریک میں کوئی نہ کوئی مرکزی شخصیت اس تحریک کی جان ہوتی ہے لیکن اصولی تحریکوں کی بقا اور ترقی کا مدار کبھی بھی کسی شخصیت پر نہیں ہوتا بلکہ ان اصولوں کی پختگی اور صداقت پر ہوتا ہے جسے وہ تحریک لے کر اٹھی ہے۔ اسلامی تحریک کے لئے انبیاء کرام علیہم السلام کی شخصیتیں جتنی اہم ہوتی ہیں اس کا اندازہ لگانا کچھ مشکل نہیں لیکن چونکہ یہ تحریک ایک اصولی تحریک ہے اور اس کی بقا اور ترقی کا مدار خالص ان اصولوں کی قوت پر ہوتا ہے جو اسلام پیش کرتا ہے اس لئے مسلمانوں کو یہ بات بتانا بھی ضروری تھا کہ کہیں ان کے ذہنوں کے کسی گوشے میں یہ بات نہ پڑی رہ جائے کہ جب تک نبی کا مبارک وجود ان کے درمیان موجود ہے اسی وقت تک وہ اللہ کے دین کا علم بلند کریں گے لیکن اگر کسی وقت وہ اس ذات مبارک صلی اللہ علیہ وسلم کی براہ راست رہنمائی سے محروم ہو جائیں تو وہ اس راہ سے ہٹ کر کوئی اور راہ اختیار کر لیں گے۔ چنانچہ احد کے میدان میں جب یہ غلط خبر مشہور ہو گئی، آنحضرت صلی اللہ علیہ وسلم شہید ہو گئے، تو کچھ مسلمانوں کے دل چھوٹ گئے اور انہوں نے سوچا کہ جب حضور ہی کا سایہ اٹھ گیا، تو اب لڑ کر کیا کریں گے اس خیال کی اصلاح کے لئے اس موقع پر انہیں یہ سمجھایا گیا کہ دیکھو محمد صلی اللہ علیہ وسلم اس کے سوا کچھ نہیں کہ بس ایک رسول ہیں ان سے پہلے اور رسول بھی گزر چکے ہیں، پھر کیا اگر وہ مرجائیں یا قتل کر دیئے جائیں تو تم لوگ اٹے پاؤں پھر جاؤ گے یاد رکھو جو الٹا پھرے گا وہ اللہ کا کچھ نقصان نہ کرے گا البتہ جو اللہ کے شکر گزار بندے بن کر رہیں گے انہیں وہ اجر دے گا (آل عمران آیت 144)۔ تم نے جس دین کو سوچ سمجھ کر اختیار کیا ہے اس پر قائم رہنے اور اسے قائم کرنے کے لئے یہ ضروری نہیں ہے کہ اللہ کے نبی ہمیشہ تمہارے ساتھ موجود رہیں بلکہ یہ تو تمہاری

اپنی فلاح و بہبود کا سودا ہے اس پر قائم رہو گے تو خود ہی کچھ پاؤ گے اور اس دین کی اصل قوت وہ سچائی ہے جسے یہ پیش کرتا ہے اس کی سر بلندی کا مدار نہ تمہاری قوتوں پر ہے اور نہ کسی خاص شخصیت پر۔

کمزوری کی جڑ

انسان کی تمام کمزوریوں کی جڑ موت کا ڈر ہے۔ اس موقعہ پر انہیں یاد دلایا گیا کہ موت کے ڈر سے بھاگنا بالکل فضول ہے، کوئی جاندار اس وقت تک مر نہیں سکتا جب تک اس کی موت کا وقت نہ آجائے۔ اللہ کے اس مقرر کئے ہوئے وقت سے پہلے نہ کوئی مر سکتا ہے اور نہ اس کے بعد ایک لمحہ کے لئے جی سکتا ہے۔ لہذا تم کو موت سے بچنے کی فکر کرنے کی ضرورت نہیں فکر اس بات کی ہونا چاہئے کہ زندگی کی جو مہلت ملی ہوئی ہے، وہ کاہے میں صرف ہو رہی ہے دنیا کمانے میں یا آخرت حاصل کرنے میں؟ اس لئے جو شخص دنیا کمانے کے لئے اپنی محنتیں لگا دیتا ہے تو پھر اسے جو کچھ ملتا ہے، اسی دنیا میں مل جاتا ہے، لیکن جو آخرت کے ثواب کے لئے کام کرتا ہے تو پھر اسے اللہ تعالیٰ آخرت کا ثواب دے گا جن لوگوں کو اللہ کا دین قبول کرنے اس پر قائم رہنے اور اس کو قائم کرنے کی جدوجہد کرنے کی نعمت حاصل ہو چکی ہے، انہیں اس سب سے زیادہ قیمتی نعمت کی قدر کرنا چاہئے اور اس کی خاطر اپنا سب کچھ لگا دینا چاہئے، اس کا نتیجہ اچھا ہی نکلے گا۔ آخرت کی دائمی کامیابی ان کے حصے میں آئے گی اور اللہ کی اس نعمت کا شکر ادا کرنے والوں کو اللہ تعالیٰ اپنی بہترین نعمتوں سے نوازے گا اور وہ اپنے مالک سے بہترین جزا پائیں گے۔

اُحد کی شکست کے بعد

دو قبیلوں کو چھوڑ کر عرب کے تقریباً تمام ہی قبائل اس نئی اٹھتی ہوئی اسلامی تحریک کے مخالف تھے اس تحریک کی زدان کے آبائی مذہب اور رسم و رواج پر پڑتی تھی اس کا تقاضا تھا کہ انسان اخلاقی اعتبار سے بلند ہو اور ان باتوں کو چھوڑے جو عرب میں عام طور پر پھیلی ہوئی تھیں مثلاً شراب، جوا، زنا اور لوٹ مار وغیرہ بدر کی جنگ سے پہلے بہت سے قبیلے یہ سوچ

رہے تھے کہ کس طرح اس نئی تحریک کو ختم کیا جائے لیکن بدر میں قریش کی شکست کے بعد ان کی ہمتیں بھی کچھ پست ہو گئی تھیں اور یہ ایک طرح کے تردد میں پڑ گئے تھے کہ اب کیا رویہ اختیار کیا جائے لیکن احد کی لڑائی کے بعد حالت بدل گئی اور عرب کے بہت سے قبائل اسلام کے خلاف اٹھے کھڑے ہوئے ایسے چند قبیلوں کے واقعات حسب ذیل ہیں۔

قبائل کی بد عہدی

(1) محرم 4ھ میں علاقہ قطن کے ایک قبیلے جو فید نے مدینے پر حملے کا ارادہ کیا آنحضرت صلی اللہ علیہ وسلم نے حضرت ابو سلمہؓ کو ایک مختصر سی جماعت کے ساتھ ان کے مقابلے کے لئے روانہ فرمایا اور حملہ کرنے والے بھاگ کھڑے ہوئے۔

(2) اس کے بعد اسی مہینے میں کوہستان عرنہ کے ایک قبیلے لیحان نے مدینے پر چڑھائی کا ارادہ کیا حضرت عبداللہ بن انیسؓ ان کے مقابلے کے لئے بھیجے گئے اور ان کا سردار سفیان قتل ہوا اور حملہ کرنے والے واپس ہو گئے۔

(3) صفر 4ھ میں قبیلہ کلاب کا سردار ابو براءؓ آنحضرت صلی اللہ علیہ وسلم کی خدمت میں حاضر ہوا اور کہا کہ چند لوگ میرے ساتھ بھیج دیجئے، میری قوم کے لوگ اسلام کی دعوت سننا چاہتے ہیں آنحضرت صلی اللہ علیہ وسلم نے ستر صحابہ اس کے ساتھ کر دیئے، ان میں سے بہت سے اصحاب صفہ^(۱) میں سے تھے، ان لوگوں کو قبیلے کے رئیس عامر بن طفیل نے گھیر کر قتل کر دیا، اس واقعہ سے آنحضرت صلی اللہ علیہ وسلم کو بے انتہا صدمہ ہوا۔

مہینہ بھر تک نماز فجر میں آپؐ نے ان ظالموں کے لئے بددعا فرمائی، ان ستر صحابہ میں سے صرف ایک صحابی حضرت عمرو بن امیہ کو عامر نے یہ کہہ کر چھوڑ دیا تھا کہ میری ماں نے ایک غلام آزاد کرنے کی منت مانی تھی۔ جا میں تجھے اس منت میں آزاد کرتا ہوں جب

(۱) صفہ عربی میں چبوترے کو کہتے ہیں مسجد نبوی کے صحن میں ایک چبوترہ بنا ہوا تھا، جس پر ایسے لوگ قیام کرتے تھے جو گھر بار والے نہ تھے ان کا معمول تھا کہ کچھ لکڑیاں وغیرہ کاٹ لاتے اور اسی سے گزر کرتے۔ کچھ دوسرے صحابہ بھی ان کی مدد کرتے تھے ان لوگوں کا خاص کام دین کا علم سیکھنا اور عبادت کرنا تھا۔

حضرت عمرو بن امیہ واپس آرہے تھے تو راستے میں انہیں عامر کے قبیلے کے دو آدمی ملے آپ نے انہیں قتل کر دیا اور یہ سمجھے کہ ہم نے قبیلہ عامر کے لوگوں کی بے وفائی کا کچھ تو بدلہ لے لیا۔ جب آنحضرت صلی اللہ علیہ وسلم کو اس واقعہ کا علم ہوا تو سخت ناپسند فرمایا کیوں کہ آپ اس قبیلے کے لوگوں کو امان دے چکے تھے اور یہ بات اس اقرار کے خلاف تھی چنانچہ آپ نے ان دونوں کے خون بہا ادا کر دینے کا اعلان فرما دیا۔

اسی طرح اور دو قبیلوں نے بھی اس قسم کی حرکت کی آپ نے ان کے کہنے سے دس صحابہ کو دین کی تعلیم کے لئے ان کے ساتھ بھیج دیا لیکن ان ظالموں نے بد عہدی کی، ان میں سے سات صحابہ کفار سے لڑ کر شہید ہوئے اور تین گرفتار ہو گئے۔ ان میں حضرت خبیبؓ اور حضرت زیدؓ بھی تھے دشمنوں نے انہیں مکے میں لے جا کر بیچ ڈالا۔ حضرت خبیبؓ نے احد کی لڑائی میں ایک شخص حارث بن عامر کو قتل کیا تھا، حارث کے بیٹوں نے حضرت خبیبؓ کو اس لئے خرید لیا کہ وہ انہیں اپنے باپ کے بدلے میں قتل کریں گے۔ چنانچہ چند روز کے بعد انہوں نے آپ کو شہید کر ڈالا اسی طرح حضرت زیدؓ کو صفوان بن امیہ نے قتل کرنے کے لئے خریدا اور خرید کر شہید کر ڈالا۔

اس طرح ایک طرف عرب کے قبیلوں سے برابر ایسی چھیڑ چھاڑ چلی جا رہی تھی جس میں زیادتی مخالفین ہی کی طرف سے ہو رہی تھی اور مسلمان ان کے ظلم برداشت کر رہے تھے ساتھ ہی ساتھ اسی زمانے میں یہود کے ساتھ بھی ایسے معاملات پیش آئے جو مسلمانوں کے لئے کافی پریشانی کا موجب بنے۔

یہودی علماء اور پیروں کی مخالفت

آنحضرت صلی اللہ علیہ وسلم نے اگرچہ مدینہ تشریف لانے کے بعد یہودیوں کے قبیلوں سے مختلف قسم کے معاہدے کر رکھے تھے اور ان کو اطمینان دلادیا تھا کہ ان کے جان و مال سے کوئی تعرض نہ کیا جائے گا اور ان کو ہر قسم کی مذہبی آزادی حاصل ہوگی لیکن یہود کے علماء اور پیروں پر اسلامی تحریک کی ترقی سے بے چین رہتے تھے اور یہ بلا سبب نہ تھا چند اسباب حسب ذیل ہیں۔

(1) اب تک مذہبی اعتبار سے یہود کو ایک قسم کی بڑائی حاصل تھی اور سب لوگ ان کو خدا پرستی اور دین داری کے اعتبار سے قابل عزت سمجھتے تھے لیکن اب اسلامی تحریک کے پھیلنے سے ان کی غلط مذہبیت اور پیشہ وارانہ خدا پرستی کی پول کھلتی جاتی تھی آنحضرت صلی اللہ علیہ وسلم کے مواعظ سن کر لوگوں کو معلوم ہوتا تھا کہ واقعی سچی مذہبیت کسے کہتے ہیں اور حقیقی خدا پرستی کا مفہوم کیا ہے؟ اس طرح ان عالموں اور پیروں کا ”کاروبار“ مدہم پڑ جاتا تھا۔

(2) قرآن کریم میں یہود کے عوام اور خاص طور پر ان کے اہل علم اور دین دار قسم کے لوگوں کے اخلاق اور معاملات پر کھلی کھلی تنقیدیں نازل ہو رہی تھیں۔ مثلاً وہ جھوٹ باتوں کے سننے والے اور حرام مال کے بڑے کھانے والے ہیں۔“

(مائدہ: 46)

”تو ان میں سے اکثروں کو دیکھے گا کہ گناہ اور زیادتی کی طرف تیزی سے بڑھنے والے ہیں (مائدہ آیت: 62) ”یہ سود کھانے والے..... حالانکہ ان کو سود سے منع کر دیا گیا تھا“ اور یہ لوگوں کا مال کھاڑا لیتے ہیں“ (نساء آیت: 161) اسی طرح کی بہت سی تنقیدیں سورہ بقرہ مائدہ اور آل عمران وغیرہ میں موجود ہیں ان سب کو سن کر سوائے چند نیک نفس لوگوں کے ان کے اکثر لوگ چراغ پا ہو جاتے تھے اور اندھا دھند اسلامی تحریک کی مخالفت پر اتر آتے تھے۔

(3) اسلام کے بڑھتے ہوئے اقتدار کو دیکھ کر انہیں یہ خطرہ صاف دکھائی دے رہا تھا کہ ایک نہ ایک دن انہیں اس کے آگے سر جھکانا ہی پڑے گا۔ چنانچہ ان ہی اسباب کی بنا پر یہود اسلامی تحریک کے سخت دشمن ہو گئے تھے۔

غزوة بنی قینقاع

سب سے پہلے بدر کی فتح کے بعد یہود نے کان کھڑے کئے اور انہیں یہ اندیشہ صاف دکھائی دینے لگا کہ اب اسلام ایک طاقت بنتا جاتا ہے چنانچہ بدر کی لڑائی کے فوراً بعد ہی

شوال ۲ھ میں یہود کے قبیلے بنی قینقاع نے مسلمانوں کے خلاف لڑائی کا اعلان کر دیا اور آنحضرت صلی اللہ علیہ وسلم سے جو معاہدہ کیا تھا اس کو توڑ ڈالا۔ اس جنگ کا فوری سبب یہ ہوا کہ ایک یہودی نے ایک مسلمان خاتون کی بے حرمتی کی۔ ان کے شوہر نے بے تاب ہو کر ایک یہودی کو مار ڈالا اس پر یہودیوں نے اس مسلمان کو قتل کر دیا۔ آنحضرت صلی اللہ علیہ وسلم نے معاملے کو رفع دفع فرمانے کی کوشش کی لیکن یہود نے کہا ہم قریش نہیں ہیں کہ جو بدر میں منہ پھیر کر چلے گئے ہم سے واسطہ پڑا تو دکھا دیں گے کہ لڑائی اسے کہتے ہیں اس طرح جب یہود کی طرف سے معاہدے کی پروا کئے بغیر لڑائی کا اعلان ہوا تو آنحضرت صلی اللہ علیہ وسلم نے لڑائی کی تیاری کی یہود نے اپنے آپ کو اپنے قلعہ میں محفوظ کر لیا پندرہ دن کے محاصرے کے بعد یہ طے پایا کہ یہود کو جلا وطن کر دیا جائے چنانچہ سات سو یہود جلا وطن کر دیئے گئے۔

کعب بن اشرف کا قتل

یہود میں کعب بن اشرف مشہور شاعر تھا اس نے بدر کی لڑائی کے بعد ایسے اشعار لکھے کہ جن سے مسلمانوں کے خلاف مکے میں آگ لگ گئی اس زمانے میں شاعروں کا بڑا اثر تھا۔ اس نے بدر کی لڑائی میں قتل ہونے والے قریش کے ایسے پر درد مرثیے لکھے اور پھر انہیں جا کر مکے میں سنایا کہ جو سنتا تھا سر پیٹتا تھا اور روتا تھا۔ پھر مدینے میں آنحضرت صلی اللہ علیہ وسلم کی ہجو میں اشعار کہے اور لوگوں کو طرح طرح سے آپ کے خلاف ابھارا، ایک بار تو ایک دعوت کے بہانے بلا کر آنحضرت صلی اللہ علیہ وسلم کو قتل کر دینے کی بھی سازش کی، ان حالات کے پیش نظر آپ نے صحابہ سے مشورہ کیا کہ کیا ہونا چاہئے۔ چنانچہ آپ کی مرضی سے حضرت محمد بن مسلمہ نے کعب بن اشرف کو ربیع الاول 3ھ میں قتل کر دیا۔

بنو نضیر کا اخراج

بنو نضیر کے یہودیوں نے کئی معاملات میں بد عہدی کی اور کئی مرتبہ ایسی خفیہ سازشیں کیں جن کا مقصد آنحضرت صلی اللہ علیہ وسلم کو قتل کرنا تھا۔ اس مقصد کے لئے ان کو مکے کے

قریش نے بھی ابھارا تھا جب ان کی حرکتیں حد سے بڑھ گئیں تو آنحضرت صلی اللہ علیہ وسلم نے ان کے قلعے کا محاصرہ کر لیا یہ محاصرہ پندرہ دن تک جاری رہا آخر کار مجبور ہو کر بنی نضیر اس شرط پر راضی ہو گئے کہ وہ اپنا جتنا مال و اسباب اونٹوں پر لاد کر لے جا سکیں لے جائیں اور اپنے گھروں کو چھوڑ کر نکل جائیں اس معاہدے کی رو سے ان کے کتنے ہی سردار خیر چلے گئے۔ یہ لوگ اپنے ساتھ بہت سا ساز و سامان لے گئے صرف وہی سامان پیچھے چھوڑا جسے یہ لے جا نہیں سکتے۔

اب مسلمانوں کے دونوں دشمن یعنی مشرکین عرب خصوصاً مکے کے قریش اور یہودی مل کر مسلمانوں کا خاتمہ کر ڈالنے کی ترکیبیں سوچنے لگے اور تمام قبائل نے مل کر مدینہ پر حملے کی تیاریاں شروع کر دیں ابتداء میں تو جب بھی آنحضرت صلی اللہ علیہ وسلم کو یہ معلوم ہوا کہ قبائل مدینہ پر حملہ کرنے کی تیاریاں کر رہے ہیں تو آپ مسلمانوں کی جمعیت لے کر ان کے مقابلے کے لئے نکلے لیکن دشمن نے مقابلہ نہ کیا اور بھاگ کھڑا ہوا، ایک بار محرم 2ھ میں آپ ذات الرقاع تک تشریف لے گئے اور دوسری بار ربیع الاول 5ھ میں دو متہ الجندل تک۔

غزوہ احزاب (۱)

بنو نضیر مدینے سے نکل کر خیر پہنچے یہاں انہوں نے اسلام کے خلاف ایک بڑی سازش شروع کی۔ آس پاس کے قبیلوں کو مسلمانوں کے خلاف بھڑکایا۔ مکے میں جا کر قریش کو لڑائی کے لئے تیار کیا اور کہا کہ اگر سب مل کر حملہ کریں تو اس نئی تحریک کو کچل ڈالا جائے۔ قریش تو اس بات کے لئے تیار ہی تھے چنانچہ یہودیوں کے بہت سے قبیلوں نے اور مکے کے قریش نے مل کر ایک بہت بڑا لشکر تیار کیا جس کی تعداد کا اندازہ دس ہزار کیا جاتا

(۱) اس غزوہ کا نام غزوہ خندق بھی ہے کیونکہ اس میں خندق کھود کر اپنا بچاؤ کیا گیا تھا، احزاب عربی میں فوجوں کو کہتے ہیں چونکہ اس میں کفار کی فوجیں ایک ساتھ امنڈ آئی تھیں اس لئے اس غزوہ کو غزوہ احزاب بھی کہتے ہیں۔

ہے۔

جب آنحضرت صلی اللہ علیہ وسلم کو معلوم ہوا کہ اتنے بڑے پیمانے پر مدینہ پر چڑھائی کی تیاریاں ہو رہی ہیں، تو آپؐ نے صحابہ سے مشورہ کیا حضرت سلمان فارسی رضی اللہ عنہ نے مشورہ دیا کہ کھلے میدان میں اتنی بڑی تعداد سے مقابلہ مناسب نہیں ہے۔ ہمارا لشکر کسی محفوظ مقام میں رہے اور اس کے گرد خندق کھودی جائے تاکہ دشمن براہ راست حملہ نہ کر سکے۔ یہ رائے پسند کی گئی اور خندق کھودنے کی تیاریاں ہونے لگیں۔

خندق کی تیاری

مدینہ تین طرف سے مکانات اور نخلستان سے گھرا ہوا تھا، صرف ایک رخ کھلا ہوا تھا آنحضرت صلی اللہ علیہ وسلم نے تین ہزار صحابہ کو ساتھ لے کر اسی رخ پر خندق کھودنے کا حکم دیا یہ کام 8 ذیقعدہ 5ھ کو شروع ہوا آنحضرت صلی اللہ علیہ وسلم نے خود خندق کی داغ بیل ڈالی اور دس دس گز زمین دس دس آدمیوں پر تقسیم کر دی خندق پانچ گز گہری کھودنا تھی۔ بیس دن کے اندر 3 ہزار مسلمانوں نے یہ خندق تیار کر لی خندق کھودنے کے درمیان آنحضرت صلی اللہ علیہ وسلم خود تمام لوگوں کے ساتھ کام میں مصروف رہے ایک مقام پر اتفاق سے ایک چٹان آگئی، وہ کسی طرح ٹوٹنے میں نہ آتی تھی، رسول اللہ صلی اللہ علیہ وسلم تشریف لائے اور ایک کدال ایسا مارا کہ ساری چٹان چورا چورا ہو گئی۔ یہ واقعہ نبی کریم صلی اللہ علیہ وسلم کے معجزات میں سے ایک معجزہ ہے۔

کفار کا حملہ

کفار کے لشکر نے تین حصوں میں تقسیم ہو کر مدینے پر تین طرف سے حملہ کیا، یہ حملہ انتہائی شدید تھا اس کا نقشہ قرآن پاک میں ان الفاظ میں کھینچا گیا ہے۔

”جب دشمن اوپر کی طرف (مشرق سے) اور نشیب کی طرف (مغرب سے) تم پر ٹوٹ پڑے اور جب آنکھیں پھٹی کی پھٹی رہ گئیں اور کلیجے منہ کو آنے لگے اور تم خدا کے بارے میں طرح طرح کے گمان کرنے لگے اس وقت مسلمانوں کی جانچ کا وقت آ گیا اور

بری طرح جھنجھوڑ ڈالے گئے“ (سورہ احزاب آیت 10-11)

یہ وقت بڑے ہی سخت امتحان کا تھا، ایک طرف سردی کا انتہائی سخت موسم، کھانے پینے کے سامان کی کمی، مسلسل کئی کئی وقت کے فاقے، نہ راتوں کی نیند، نہ دن کا آرام، ہر وقت جان کا خطرہ، مال اور اولاد سب کچھ دشمن کی زد پر، مقابلے میں بے پناہ لشکر کا ہجوم، یہ سب واقعات ایسے تھے کہ اس حالت میں وہی لوگ ثابت قدم رہ سکتے تھے، جن کے ایمان سچے اور مضبوط تھے، کمزور ایمان والے اور منافقین ان حالات کا مقابلہ نہیں کر سکتے تھے۔ چنانچہ مسلمانوں کی فوج میں جو منافق گھسے ہوئے تھے وہ اس موقع پر صاف کھل کر سامنے آ گئے ان لوگوں نے کہنا شروع کر دیا کہ ”ہم سے اللہ نے اور اس کے رسولؐ نے (فتح و نصرت) جو وعدے کئے تھے وہ سب دھوکا ہی تھا“ (احزاب آیت 12) ان لوگوں نے اپنی جان بچانے کے لئے بہانے ڈھونڈنا شروع کر دیئے اور کہنے لگے کہ ”اے یثرب والو واپس چلے چلو، آج تمہارا کوئی ٹھکانا نہیں ہے ان لوگوں نے نبی کریم صلی اللہ علیہ وسلم کے سامنے آ کر کہنا شروع کیا، کہ ہمیں تو اجازت دی جائے تاکہ ہم اپنے گھروں پر ہی رہ کر حفاظت کریں، ہمارے گھر بالکل غیر محفوظ ہیں (احزاب آیت 14) لیکن جن لوگوں کے دلوں میں ایمان موجود تھا اور جو اپنے ایمان کے دعویٰ میں سچے تھے ان کی حالت اس موقع پر بالکل دوسری تھی انہوں نے جب کافروں کے اس لشکر کو دیکھا تو وہ بول اٹھے یہی تو (حالات ہیں) جن کا وعدہ ہم سے اللہ اور رسولؐ نے کیا تھا“ اور ان حالات کو دیکھ کر ان کے اندر ایمان کا جذبہ تازہ ہو گیا اور وہ زیادہ اطاعت اور فرمانبرداری کے لئے تیار ہو گئے۔ ان سخت حالات نے ان کے اندر ذرہ برابر بھی تبدیلی پیدا نہ ہونے دی۔“ (احزاب 22-23)

دشمن تقریباً ایک مہینے تک گھیرا ڈالے پڑا رہا، یہ محاصرہ اتنا سخت تھا کہ مسلمانوں کو تین تین وقت تک کھانا میسر نہ آتا تھا، محاصرہ انتہائی شدید اور خطرناک ہو چکا تھا، محاصرہ کرنے والے خندق کو پار نہیں کر سکتے تھے اس لئے وہ دوسری طرف ہی ٹھہرے ہوئے تھے آنحضرت صلی اللہ علیہ وسلم نے اپنی فوج کو خندق کے مختلف حصوں پر لگا دیا تھا کفار باہر سے پتھر اور تیر برساتے تھے اور ادھر سے بھی جواب دیا جاتا تھا۔ اس درمیان میں اکادکا حملے

بھی ہو جاتے تھے کبھی کبھی کفار کا دباؤ اتنا بڑھ جاتا تھا کہ ان کو خندق کے اس پار روکنے کے لئے پوری مستعدی سے جم کر مقابلہ کرنا پڑتا تھا یہاں تک کہ وہ ایک بار ایسا بھی ہوا کہ نماز تک قضا ہو گئی۔

اللہ کی مدد

محاصرہ جتنا لمبا ہوتا جاتا تھا حملہ کرنے والوں کی ہمتیں کم ہوتی جاتی تھیں۔ دس ہزار آدمیوں کے کھانے پینے کا انتظام کرنا کوئی آسان کام نہ تھا پھر انتہائی سردی اسی دوران میں ایک بار ایسی سخت طوفانی ہوا چلی کہ کافروں کے خیمے اکھڑ گئے، ساری فوج تتر بتر ہو گئی ہوا کیا تھی خدا کا عذاب تھا اور واقعی یہ طوفان اللہ تعالیٰ نے مسلمانوں کے لئے رحمت اور کافروں کے لئے عذاب بنا کر ہی بھیجا تھا، اس واقعہ کو اللہ تعالیٰ نے اپنا احسان فرمایا ہے۔ فرمایا:

”مسلمانو! خدا کے اس احسان کو یاد کرو جب کہ فوجیں تم پر ٹوٹ پڑیں تو ہم نے ان پر طوفانی آندھی بھیجی اور ایسی فوج بھیجی (فرشتوں کی فوج) جس کو تم دیکھ نہیں سکتے تھے۔“ (احزاب)

چنانچہ کافران حالات کا مقابلہ نہ کر سکے۔ ان کی قوت ٹوٹ گئی۔ یہود نے پہلے کنی کاٹی اور جب قریش تمہارہ گئے تو ان کو بھی سوائے واپس جانے کے اور کوئی صورت نظر نہ آئی اور اس طرح محض اللہ کے فضل اور اس کی غیبی امداد سے مدینے پر جو بادل چھا گئے تھے وہ آپ سے آپ چھٹ گئے اس غزوہ کا ذکر قرآن پاک میں جس انداز میں آیا ہے اور اس میں مسلمانوں کی تربیت اور تذکیر کے جو پہلو نمایاں کئے گئے ہیں ان میں سے چند یہ ہیں۔

اللہ کے فضل پر بھروسہ

مومن کا ایمان ہے کہ اصل طاقت اللہ کے پاس ہے جو کچھ ہوتا ہے اس کی مشیت اور اس کے حکم سے ہوتا ہے وہ اپنی کسی کامیابی کو اپنی تدبیروں یا اپنی قوت کا نتیجہ نہیں سمجھتا بلکہ اسے اللہ کا فضل سمجھتا ہے جیسا کہ واقعتاً وہ ہے احزاب کی لڑائی میں دس بارہ ہزار کاشکر تین ہزار مسلمانوں کا کچھ نہ بگاڑ سکا اور اسے پریشان ہو کر واپس جانا پڑا یہ موقع ایسا تھا کہ ہو سکتا

تھا کہ کچھ مسلمان اس طرح سوچنے لگتے کہ یہ ان کی اپنی تدبیر کا نتیجہ تھا (یعنی خندق کھودنا) اس لئے اس تدبیر پر ناز کرنے کا اچھا خاصہ موقع تھا لیکن اللہ تعالیٰ نے بروقت اس کمزوری سے بچانے کے لئے ارشاد فرمایا کہ ”اے ایمان والو! اللہ کے اس احسان کو یاد کرو جب فوجیں تم پر ٹوٹ پڑیں تو ہم نے ان پر طوفانی آندھی بھیجی اور ایسی فوج جسے تم دیکھ نہیں سکتے تھے“ (احزاب آیت 9)

اسلامی تحریک کے علم برداروں کے لئے ذہن کی یہی تربیت مطلوب ہے کہ ان کا بھروسہ صرف اللہ کے فضل پر ہو اور صرف خدا کو کارساز مطلق سمجھتے ہوئے وہ اقامت دین کی جدوجہد میں مسلسل قدم بڑھاتے رہیں، چاہے مقابل کی قوت اور اطاعت کچھ ہی کیوں نہ ہو۔

دعویٰ ایمان کی جانچ

مصائب کے وقت انسان کے ایمان کی جانچ ہو جاتی ہے۔ اسے خود بھی معلوم ہو جاتا ہے کہ وہ کتنے پانی میں ہے اور دوسرے بھی اندازہ کر لیتے ہیں کہ اس راہ میں کون کس حد تک جم سکتا ہے جب تک حالات معمولی ہوتے ہیں بہت سے لوگوں کے بارے میں اندازہ ہی نہیں ہو سکتا کہ واقعی نصب العین کی محبت اور زندگی کی بازی لگا دینے کا فیصلہ کس درجے میں ہے بسا اوقات خود وہ شخص اپنے متعلق بڑے دھوکے میں مبتلا رہتا ہے لیکن جب کوئی سخت وقت آتا ہے تو کھرا اور کھوٹا صاف نظر آ جاتا ہے اور احزاب کی لڑائی نے یہی کام کیا دینے میں مسلمانوں کے ساتھ اچھی خاصی تعداد میں منافق اور کھوٹے ایمان کے لوگ شامل تھے اور ضرورت تھی کہ عام مسلمانوں کو ان کی صحیح پوزیشن معلوم ہو جائے چنانچہ اس سختی کے وقت ان کا پردہ فاش ہو گیا مسلسل خندق کھودنے کا کام کھانے پینے اور آرام سے بے پرواہ ہو کر رات دن ایک کر دینا اتنی بڑی جمعیت کے مقابلے کے لئے ہتھیلی پر جان رکھ کر تیار ہو جانا اور پھر بیس بائیس دن تک مسلسل خوف اور اندیشے کے حالت میں دن کا آرام اور رات کی نیند حرام کر لینا کوئی آسان کام نہ تھا جن کے دلوں میں سچا ایمان نہ تھا وہ ان سختیوں کی تاب نہ لاسکے اور ان میں سے بہت سے لوگ تو بول اٹھے کہ اچھا رسول نے ہم سے فتح و

نصرت کا وعدہ کیا تھا مگر اب تو پانسہ پلٹا دکھائی دے رہا ہے ہم جان گئے کہ اللہ نے اور اللہ کے رسول نے ہم سے جو وعدہ کیا تھا وہ بس ایک دھوکہ تھا (سورہ احزاب: 12) اور کچھ نے بہانے بازی شروع کی اور اپنے گھروں کی حفاظت کا بہانہ کر کے میدان میں سے کھسک گئے لیکن اس کے بالمقابل جن اللہ کے بندوں کے دلوں میں صحیح ایمان موجود تھا انہوں نے ان حالات سے دوسرا ہی اثر لیا انہوں نے جب فوجوں کو امنڈ آتے دیکھا تو کہنے لگے ٹھیک ہے یہی حالات ہیں جن کی خبر اللہ اور اس کے رسول نے ہمیں پہلے ہی دے دی تھی یہی تو ہے جس کا وعدہ اللہ اور اس کے رسول نے کیا تھا اللہ اور اس کے رسول نے سچ کہا تھا ان حالات سے ان کے اندر ایمان کی قوت اور زیادہ ہو گئی اور وہ زیادہ اطاعت اور فرماں برداری کے لئے آمادہ ہو گئے۔“ (احزاب آیت: ۲۲)

کمزوری کی جڑ

جان اور مال کے نقصان کا خوف انسان کی سب سے بڑی کمزوری بلکہ تمام کمزوریوں کی جڑ ہے اسلام اللہ کی ذات اور اس کی صفات پر جس طرح ایمان لانے کا مطالبہ کرتا ہے اس میں بنیادی طور پر یہ عقیدہ شامل ہے کہ موت اور زندگی صرف اللہ کے قبضے میں ہے۔ نفع اور نقصان سب کچھ اللہ کے ہاتھ ہے کوئی دوسرا ایسا نہیں جو موت کو ٹال سکے یا کسی طرح نفع کو نقصان میں یا نقصان کو نفع میں بدل سکے یہی عقیدہ اور یہی ایقان مسلمان کی طاقت کی بنیاد ہے یہ بنیاد جتنی کمزور ہوگی اتنی ہی کمزوری مسلمان کے ہر کام میں صاف دکھائی دے گی چنانچہ اس کمزوری کو دور کرنے کے لئے صاف فرما دیا گیا کہ ”اے نبی! ان سے کہہ دیجئے کہ اگر تم موت یا قتل کے ڈر سے بھاگو گے تو بھاگنا تمہیں کوئی فائدہ نہ دے گا اور یہ بھی بتا دیجئے کہ (وہ یہ تو سوچیں کہ) اگر اللہ یہ فیصلہ کرے کہ انہیں کوئی نقصان پہنچ جائے تو وہ کون ہے جو انہیں اللہ سے بچالے گا (اور اگر اللہ کا فیصلہ یہ ہوا کہ) انہیں کوئی نفع پہنچائے تو وہ کون ہے جو اسے روک دے؟ (انہیں یاد رکھنا چاہئے کہ) اللہ کے سوا وہ کسی کو نہ اپنا حمایتی پائیں گے اور نہ مددگار“ (احزاب آیت 17)

اگر یہ عقیدہ کسی دل میں موجود ہے تو پھر پیچھے قدم پڑنے کا کیا مطلب؟ انسان کو ہر

نازک موقع پر اپنے ایمان کی جانچ کرتے رہنا چاہئے بسا اوقات انسان خود اپنے بارے میں دھوکے میں مبتلا رہتا ہے اور صحیح اندازہ اس وقت ہوتا ہے جب کوئی امتحان کا وقت آتا ہے۔

رسول اللہ کا قابل تقلید نمونہ

اسی جنگ کے تذکرے کے درمیان میں مسلمانوں کو ہدایت کی گئی ہے کہ تمہارے لئے رسول اللہ صلی اللہ علیہ وسلم کی زندگی ایک قابل تقلید نمونہ ہے لیکن اس سے فائدہ اٹھانے کے لئے وہی لوگ موزوں ہو سکتے ہیں جنہیں اللہ کی ملاقات اور آخرت میں ملنے والے انعامات کی امید ہو اور جو اللہ تعالیٰ کو بہت زیادہ یاد کرتے رہتے ہوں اس موقع پر اہل اسلام کی ہمتوں کو بلند رکھنے، انتہائی شدید حالات میں ان کے دلوں کو مضبوط بنانے اور پورے استقلال کے ساتھ اللہ کے فضل پر بھروسہ رکھنے کے رسول صلی اللہ علیہ وسلم کے استقلال عزم توکل علی اللہ اور صبر کا جو نمونہ سامنے آیا وہ قیامت تک ان تمام بندگانِ خدا کے لئے قابل تقلید نمونہ ہے جو اللہ کے دین کو قائم کرنے کے لئے آمادہ ہوں اور اس راہ پر قدم بڑھائیں۔ یہ نمونہ ایسا ہے جسے انہیں زندگی کے ہر موڑ پر سامنے رکھنا چاہئے۔ یہی ان کے لئے اصل مشعلِ راہ ہے۔

بنو قریظہ کا خاتمہ

اوپر بیان ہو چکا ہے کہ آنحضرتؐ نے مدینے میں تشریف لاتے ہی یہود کے قبیلوں سے معاہدے کئے تھے۔ کچھ دن تک تو یہود اپنے معاہدوں پر قائم رہے لیکن پھر انہوں نے ان کو توڑنا شروع کر دیا چنانچہ اسی بنیاد پر بنو نضیر کو ان کے وطن سے نکال دیا گیا لیکن بنو قریظہ نے پھر سے معاہدہ کر لیا اور آنحضرتؐ نے انہیں امن کے ساتھ ان کے قلعوں میں رہنے کی اجازت دے دی۔

جنگ احزاب کے موقع پر یہودی قبائل نے بنو قریظہ کو مسلمانوں کے خلاف اکسایا اور وہ بھی جنگ احزاب میں شریک ہو گئے اور ان معاہدوں کا کوئی پاس اور لحاظ نہ کیا جو وہ

آنحضرتؐ سے کرچکے تھے۔ جب احزاب کے بادل چھٹ گئے تو آنحضرتؐ نے سب سے پہلے بنو قریظہ کی طرف توجہ فرمائی اور یہ فیصلہ کیا کہ ان کو اس بد عہدی کی سزا ضرور دی جائے یہ بد عہدی انہوں نے ایسے موقعہ پر کی تھی جب کہ مسلمانوں پر تمام عرب امنڈ آیا تھا اور ظاہر حالات میں مسلمانوں کے بچنے کی کوئی صورت باقی نہ رہی تھی بنو قریظہ نے اپنے عمل سے ثابت کر دیا کہ وہ مسلمانوں کے حق میں اس کھلے ہوئے دشمن سے کہیں زیادہ خطرناک ہیں۔ جو کھل کر مخالفت کرتا ہے انہوں نے مسلمانوں سے معاہدہ کر کے انہیں اپنے سے مطمئن بھی کر دیا اور پھر وقت آنے پر صاف آنکھیں دکھا گئے اور مسلمانوں کو نیست و نابود کرنے کی کوشش میں دوسروں کے ساتھ مل گئے چنانچہ ان کے قلعوں کا محاصرہ کر لیا گیا۔ محاصرہ کوئی ایک مہینے تک جاری رہا اور آخر کار مجبور ہو کر بنو قریظہ کو ہتھیار ڈالنے پڑے۔ اس موقعہ پر خود تورات کے احکام کے مطابق ان کے متعلق فیصلہ کیا گیا کہ ان کے قابل جنگ لوگ قتل کئے جائیں، باقی گرفتار کر لئے جائیں اور ان کا مال و اسباب ضبط کر لیا جائے اس موقع پر تقریباً 400 افراد قتل کئے گئے جن میں ایک عورت بھی تھی جو اس جرم میں قتل کی گئی کہ اس نے قلعے کی دیوار سے پتھر گرا کر ایک مسلمان کو مار ڈالا تھا۔

صلح حدیبیہ

کعبہ اسلام کا اصل مرکز تھا اسے حضرت ابراہیمؑ اور ان کے صاحبزادے حضرت اسماعیلؑ نے اللہ کے حکم سے تعمیر کیا تھا۔ مسلمانوں کو اسلام کے اس مرکز سے نکلے ہوئے اب چھ سال ہو چکے تھے۔ پھر اسلام کے اہم ارکان میں حج بھی ایک اہم رکن تھا، اس لئے اب مسلمانوں کی شدید خواہش تھی کہ وہ خانہ کعبہ کا حج کریں۔

خانہ کعبہ کی زیارت کے لئے سفر

یوں تو عرب والے سال بھر لڑتے رہتے تھے تاہم حج کے موقعہ پر چار مہینوں میں وہ لڑائی بند کر دیتے تھے کہ لوگوں کو کعبہ تک جانے اور واپس آنے کے لئے امن میسر آجائے

اور اس طرح وہ اطمینان کے ساتھ کعبے کی زیارت کر سکیں۔ ذوقعدہ 6 میں آنحضرت صلی اللہ علیہ وسلم نے کعبے کی زیارت کا ارادہ فرمایا بہت سے مہاجرین اور انصار اس سعادت کے منتظر تھے کہ کعبے کی زیارت ہو چنانچہ 1400 مسلمان ساتھ چلنے کے لئے تیار ہو گئے مقام ذوالحلیفہ میں پہنچ کر قربانی کی ابتدائی رسمیں ادا کی گئیں۔ اس طرح اس بات کا اعلان ہو گیا کہ مسلمانوں کا ارادہ صرف خانہ کعبہ کی زیارت کا ہے، لڑائی یا حملہ کا کوئی امکان نہیں پھر بھی آنحضرت صلی اللہ علیہ وسلم نے ایک صاحب کو مکے بھیجا کہ وہ جا کر قریش کے ارادوں کی خبر لائیں وہ خبر لائے کہ قریش نے تمام قبائل کو اکٹھا کر کے کہہ دیا ہے کہ محمد صلی اللہ علیہ وسلم مکے میں نہیں آسکتے، اور یہ کہ وہ سب مقابلے کے لئے تیار ہیں، ان لوگوں نے مکے سے باہر ایک مقام پر اپنی فوجیں جمع کرنا شروع کر دیں اور مقابلے کے لئے بالکل تیار ہو گئے۔

قریش سے بات چیت

آنحضرت صلی اللہ علیہ وسلم اس اطلاع کے باوجود آگے بڑھتے رہے اور حدیبیہ کے مقام پر پہنچ کر قیام کیا مکے سے ایک منزل کے فاصلے پر حدیبیہ نام کا ایک کنواں ہے اور یہی نام اس گاؤں کا بھی پڑ گیا ہے یہاں قبیلہ خزاعہ کے سردار آنحضرت صلی اللہ علیہ وسلم کی خدمت میں حاضر ہوئے اور بتایا کہ قریش نے لڑائی کی تیاری کر لی ہے اور وہ آپ کو مکے میں نہ جانے دیں گے، آپ صلی اللہ علیہ وسلم نے فرمایا کہ ان سے جا کر کہہ دو کہ ہم تو صرف عمرہ کے خیال سے آئے ہیں لڑائی کرنا مقصود نہیں ہے ہمیں خانہ کعبہ کے طواف اور زیارت کا موقع دینا چاہئے جب یہ پیام قریش کے پاس پہنچا تو کچھ شریر لوگوں نے کہا کہ ہمیں محمد کا پیام سننے کی ضرورت ہی نہیں ہے، لیکن سنجیدہ لوگوں میں سے ایک شخص عروہ نے کہا کہ نہیں تم میرے اوپر بھروسہ کرو اور میں جا کر محمد صلی اللہ علیہ وسلم سے بات کرتا ہوں“ چنانچہ عروہ آنحضرت صلی اللہ علیہ وسلم کی خدمت میں حاضر ہوا لیکن کوئی معاملہ طے نہ ہو سکا اس دوران میں قریش نے ایک دستہ مسلمانوں پر حملہ کرنے کیلئے بھیج دیا، یہ لوگ گرفتار کر لئے گئے تھے لیکن آنحضرت صلی اللہ علیہ وسلم نے اپنی مہربانی سے ان کو معاف کر دیا اور یہ چھوڑ دیئے گئے اب یہ طے پایا کہ صلح کی بات چیت کرنے کے لئے حضرت عثمانؓ کو مکے بھیجا جائے حضرت عثمانؓ مکے تشریف

لے گئے لیکن قریش کسی طرح راضی نہ ہوئے کہ مسلمانوں کو کعبے کی زیارت کا موقع دیا جائے بلکہ انہوں نے حضرت عثمانؓ کو بھی روک لیا۔

بیعتِ رضوان

یہاں مسلمانوں میں کسی طرح یہ خبر اڑ گئی کہ حضرت عثمانؓ شہید کر دیئے گئے، اس خبر نے مسلمانوں کو بے چین کر دیا، آنحضرت صلی اللہ علیہ وسلم نے اس خبر کو سن کر فرمایا کہ اب تو عثمانؓ کے خون کا بدلہ لینا ضروری ہے، یہ کہہ کر آپؐ ایک بول کے پیڑ کے نیچے بیٹھ گئے اور یہاں آپ صلی اللہ علیہ وسلم نے صحابہ کرامؓ سے اس بات پر بیعت لی کہ ہم مرجائیں گے، لیکن لڑائی سے منہ نہ موڑیں گے اور قریش سے حضرت عثمانؓ کے خون کا بدلہ لیں گے اس قول و قرار نے مسلمانوں کے اندر عجب جوش پیدا کر دیا اور ان میں سے ہر ایک شوق شہادت میں سرشار کفار سے بدلہ لینے کے لئے تیار ہو گیا، اس بیعت کا نام بیعت الرضوان ہے، اس کا ذکر قرآن پاک میں فرمایا گیا ہے اور جن خوش نصیبوں نے اس موقع پر آنحضرت صلی اللہ علیہ وسلم کے دست مبارک پر بیعت کی ان کے حق میں اللہ تعالیٰ نے اپنی خوشنودی کا اظہار فرمایا ہے۔

صلح کا معاہدہ

مسلمانوں کے اس جوش و خروش کی اطلاع قریش کو بھی ہوئی، ادھر یہ بھی معلوم ہو گیا کہ حضرت عثمانؓ کے قتل کی اطلاع غلط تھی قریش نے سہیل بن عمرو کو اپنا سفیر بنا کر بھیجا تا کہ وہ صلح کے بارے میں بات چیت کریں ان سے دیر تک صلح کے بارے میں بات چیت ہوتی رہی اور آخر کار صلح کی شرطیں طے ہو گئیں صلح نامہ لکھنے کے لئے حضرت علیؓ بلائے گئے صلح نامہ میں جب یہ لکھا گیا کہ یہ معاہدہ محمد رسول اللہ صلی اللہ علیہ وسلم کی طرف سے ہے تو قریش کے نمائندے سہیل نے اعتراض کیا کہ لفظ رسول اللہ نہیں لکھنا چاہئے اس پر تو ہمیں اختلاف ہے چنانچہ آنحضرت صلی اللہ علیہ وسلم نے اس کی بات مان لی اور اپنے دست مبارک سے رسول اللہ کے الفاظ مٹا دیئے اور فرمایا کہ تم نہیں مانتے تو کیا ہوا لیکن میں خدا کی قسم اللہ کا رسول ہی ہوں جن شرطوں پر صلح ہوئی وہ یہ تھیں۔

- 1- مسلمان اس سال واپس چلے جائیں۔
 - 2- اگلے سال آئیں اور صرف تین دن ٹھہر کر واپس چلے جائیں۔
 - 3- ہتھیار لگا کر نہ آئیں صرف تلوار ساتھ رکھ سکتے ہیں مگر وہ بھی نیام میں رہے گی باہر نہ نکالی جائے گی۔
 - 4- مکے میں جو مسلمان باقی رہ گئے ہیں ان میں سے کسی کو اپنے ساتھ نہ لے جائیں اور اگر کوئی مسلمان مکے میں واپس آنا چاہے تو اسے بھی نہ روکیں۔
 - 5- کافروں یا مسلمانوں میں سے اگر کوئی شخص مدینہ چلا جائے تو اسے واپس کر دیا جائے لیکن اگر کوئی مسلمان مکے میں جائے تو وہ واپس نہیں کیا جائے گا۔
 - 6- قبائل عرب کو اختیار ہوگا کہ وہ مسلمانوں یا کافروں میں سے جس کے ساتھ چاہیں معاہدہ کر لیں۔
 - 7- یہ معاہدہ دس سال تک قائم رہے گا۔
- یہ تمام شرطیں بظاہر مسلمانوں کے خلاف تھیں اور ان سے صاف ظاہر ہوتا تھا کہ مسلمانوں نے دب کر صلح کی ہے۔

حضرت ابو جندلؓ کا معاملہ

اتفاق کی بات کہ ابھی صلح نامہ لکھا ہی جا رہا تھا کہ سہیل کے بیٹے حضرت ابو جندلؓ مکے سے کسی طرح بھاگ کر یہاں پہنچ گئے اور بیڑیاں پہنے ہوئے مسلمانوں کے ساتھ آ کر گر پڑے سب کو اپنی پتہ سنائی اور بتایا کہ صرف اسلام قبول کرنے کی سزا میں ان کو کیسی کیسی تکلیفیں دی جا رہی تھیں۔ ابو جندلؓ نے آنحضرت ﷺ سے درخواست کی کہ حضور ﷺ مجھے کافروں کے پنجے سے چھڑا کر اپنے ہمراہ لے چلیں سہیل نے یہ دیکھ کر کہا کہ صلح کے معاہدے کی تکمیل کا یہ پہلا موقع ہے۔ صلح نامہ کی رو سے آپ ابو جندلؓ کو اپنے ساتھ نہیں لے جاسکتے یہ بڑا نازک موقع تھا کہ وہ اسلام قبول کر چکا تھا اور فریاد کر رہا تھا کہ اے مسلمان بھائیو کیا تم مجھے پھر کافروں کے ہاتھ میں دے دینا چاہتے ہو، تمام مسلمان یہ صورت حال دیکھ کر تڑپ اٹھے حضرت عمرؓ نے تو آنحضرت ﷺ سے یہاں تک کہہ دیا

کہ جب آپ اللہ کے سچے نبی ہیں تو پھر ہم یہ ذلت کیوں گوارا کریں لیکن آنحضرت صلی اللہ علیہ وسلم نے فرمایا کہ ”میں خدا کا پیغمبر ہوں اور اس کے حکم کی نافرمانی نہیں کر سکتا خدا میری مدد کرے گا“ غرض یہ کہ صلح نامہ مکمل ہوا ابو جندلؓ کو صلح نامہ کی شرط کے مطابق واپس ہونا پڑا اور اسلام کے ندا کاروں نے اطاعت رسول صلی اللہ علیہ وسلم کا ایک سخت امتحان پاس کر لیا، ایک طرف بظاہر اسلام کی توہین تھی حضرت ابو جندلؓ کی حالت زار تھی اور دوسری طرف رسولؐ کی بے چون و چرا اطاعت تھی۔


آنحضرت صلی اللہ علیہ وسلم نے حضرت ابو جندلؓ سے فرمایا ابو جندلؓ صبر اور ضبط سے کام لو، خدا تمہارے لئے اور مظلوموں کیلئے کوئی راہ نکالے گا اب صلح ہو چکی اور ہم ان لوگوں سے بد عہدی نہیں کر سکتے“ حضرت ابو جندلؓ کو اسی طرح بیڑیاں پہنے ہوئے واپس جانا پڑا۔

صلح حدیبیہ کے اثرات

صلح نامہ مکمل ہو جانے کے بعد آنحضرت صلی اللہ علیہ وسلم نے حکم دیا کہ لوگ یہیں قربانی کریں۔ پہلے آنحضرت صلی اللہ علیہ وسلم نے خود قربانی کی اور بال منڈوائے اس کے بعد صحابہ نے حکم کی تعمیل کی۔ صلح کے بعد آپ تین دن تک حدیبیہ میں ٹھہرے رہے۔ واپسی میں سورہ فتح نازل ہوئی جس میں اس صلح کے واقعہ کی طرف اشارہ کرتے ہوئے اسے ”فتح مبین“ یعنی کھلی ہوئی فتح کہا گیا ہے بظاہر یہ عجیب سی بات ہے کہ جس معاہدے کی رو سے مسلمانوں نے دب کر صلح کی اسے کھلی ہوئی فتح کہا جائے لیکن بعد کے حالات نے صاف طور پر واضح کر دیا کہ واقعی حدیبیہ کی صلح اسلامی تحریک کی تاریخ میں ایک بڑی فتح کا پیش خیمہ تھی اس کی تفصیل یہ ہے۔

اب تک مسلمانوں اور کافروں کے درمیان جنگ کی کیفیت برپا تھی اور دونوں فریق کو ایک دوسرے سے ملنے جلنے کا کوئی موقع نہ تھا اس صلح کے معاہدے نے اس کیفیت کو ختم کر دیا اور اب مسلمان اور غیر مسلم بے دھڑک مدینہ آتے اور مہینوں وہاں رہ کر مسلمانوں سے ملتے جلتے تھے، اس طرح انہیں اس نئی اسلامی جماعت کے لوگوں کو قریب سے دیکھنے کا موقع ملتا تھا یہاں آکر وہ عجیب طرح متاثر ہوتے تھے جن لوگوں کے خلاف ان کے دلوں میں نفرت

اور غصہ بھرا ہوا تھا، انہیں وہ اخلاق، معاملات اور عادات میں اپنے لوگوں سے کہیں زیادہ بلند پاتے تھے پھر وہ دیکھتے تھے کہ جن اللہ کے بندوں سے ہم نے لڑائی مول لے رکھی ہے ان کے دلوں میں ان کے خلاف کوئی نفرت اور دشمنی نہیں ہے بلکہ انہیں جو کچھ نفرت ہے وہ ان کے غلط عقائد اور ان کے غلط طریقوں سے ہے۔ مسلمان جو بات کہتے ہمدردی اور انسانیت سے بھری ہوئی تھی باوجود اتنی لڑائی کے مسلمان ان کے ساتھ انسانی ہمدردی اور حسن سلوک میں کوئی کمی نہ کرتے پھر اس طرح ملنے جلنے کی وجہ سے غیر مسلموں کو اسلام کے بارے میں جو کچھ شکوک اور اعتراضات تھے ان کے متعلق بھی آپس میں بات چیت کرنے کا خوب موقع ملتا تھا اور غیر مسلموں کو معلوم ہو جاتا کہ وہ اسلام کے بارے میں کس درجہ غلط فہمیوں میں مبتلا کر دیئے گئے تھے غرض یہ کہ اس صورت حال نے کچھ ایسے حالات پیدا کر دیئے کہ غیر مسلموں کے دل خود بخود اسلام کی طرف کھینچنے لگے اور آپس کی غلط فہمیوں کے جو پردے ان کے لیڈروں نے ان کے دلوں پر ڈال رکھے تھے وہ سب اٹھنا شروع ہو گئے چنانچہ اس معاہدے کے بعد صرف ڈیڑھ دو برس میں اتنے لوگوں نے اسلام قبول کیا کہ اس سے پہلے کبھی قبول نہیں کیا تھا اسی دوران میں قریش کے بعض بڑے نامور سردار تک اسلام سے متاثر ہوئے اور غیر مسلموں سے کٹ کر مسلمانوں کے ساتھی بن گئے حضرت خالد بن ولیدؓ اور حضرت عمرو بن العاصؓ اسی زمانے میں اسلام لائے اور اب اسلام کا دائرہ اثر اتنا پھیل گیا اور اس کی طاقت اتنی زبردست ہو گئی کہ اب پرانی جاہلیت کو اپنی موت صاف نظر آنے لگی کفار کے لیڈر اس صورت حال کا اندازہ کر کے بوکھلا اٹھے قریش کو صاف نظر آنے لگا کہ وہ اسلام کے مقابلے میں یقیناً بازی ہار جائیں گے۔ اب انہیں اس کے سوا کوئی چارہ نظر نہ آیا کہ وہ معاہدے کو جلد سے جلد توڑ ڈالیں اور اسلامی تحریک کے خلاف ایک بار پھر ڈٹ کر قسمت آزمائیں اور اس بڑھتے ہوئے سیلاب کو جس طرح ہو، روکیں، اس معاہدے کو توڑنے کا ذکر آئندہ فتح مکہ کے سلسلے میں اپنے مناسب موقع پر آئے گا۔



سلاطین کے نام خطوط

حدیبیہ کی صلح سے کچھ اطمینان ہوا تو آنحضرت صلی اللہ علیہ وسلم نے دعوت و تبلیغ کے کام پر اور زیادہ توجہ فرمائی ایک دن آپ صلی اللہ علیہ وسلم نے اپنے صحابہؓ کو خطاب فرمایا کہ ”اے لوگو اللہ تعالیٰ نے مجھے تمام دنیا کے لئے رحمت بنا کر بھیجا ہے۔ میرا پیام ساری دنیا کے لئے ہے اور یہ سب کے لئے رحمت ہے۔ دیکھو عیسیٰؑ کے حواریوں کی طرح اختلاف نہ کرنا۔ جاؤ میری طرف سے پیغام حق سب کو پہنچا دو۔“

اسی زمانے میں یعنی 6ھ کے آخر یا شروع 7ھ میں آپؐ نے بڑے بڑے بادشاہوں کے نام دعوتی خطوط بھی تحریر فرمائے، جن کو لے کر مختلف صحابہؓ ممالک کو بھیجے گئے جن دعوتی خطوط کی تفصیل تاریخ میں ملتی ہے ان میں سے کچھ یہ ہیں:

قیصر روم کے نام	حضرت وحیہ کلبیؓ لے کر گئے
خسرو پرویز شاہ ایران کے خط	حضرت عبداللہ بن خزافہؓ سہمیؓ لے کر گئے
عزیز مصر کے نام	حضرت حاطبؓ بن ابی بلتعہ
نجاشی بادشاہ حبش کے نام	حضرت عمرؓ بن امیہ

قیصر روم کے نام

قیصر روم کے نام جو خط بھیجا گیا وہ یہ تھا:

بسم اللہ الرحمن الرحیم، محمدؐ کی طرف سے جو خدا کا بندہ اور اس کا رسولؐ ہے، بنا م ہرقل جو روم کا رئیس اعظم ہے۔

جو کوئی ہدایت کی پیروی کرے اس پر سلامتی ہو اس کے بعد میں تم کو اسلام کی دعوت

کی طرف بلاتا ہوں۔

اللہ تعالیٰ کی اطاعت و فرمانبرداری قبول کر لو تو سلامت رہو گے، اللہ تعالیٰ تم کو دو گنا اجر دے گا، لیکن اگر تم نے اللہ کی فرمانبرداری سے منہ موڑا تو تمہارے ملک کے لوگوں کا گناہ بھی تمہارے اوپر ہوگا، کیونکہ تمہارے انکار کی وجہ سے ان کو بھی اسلامی دعوت نہ پہنچ سکے گی۔

اے اہل کتاب آؤ ایک ایسی بات کی طرف جو ہمارے اور تمہارے درمیان یکساں ہے یہ کہ ہم اللہ کے سوا کسی کی بندگی نہ کریں اس کے ساتھ کسی کو شریک نہ ٹھہرائیں اور ہم میں سے کوئی اللہ کے سوا کسی کو اپنا رب نہ بنائے لیکن اگر تم اس بات کو ماننے سے منہ موڑو تو ہم صرف کہہ دیتے ہیں کہ تم گواہ رہو کہ ہم تو مسلم ہیں (یعنی صرف اللہ کی اطاعت اور بندگی کرنے والے)۔

ابوسفیان سے مکالمہ

حضرت وحیہ کلبیؓ نے یہ خط بصریٰ میں حارث غسانی کو جا کر دیا جو اس وقت قیصر روم کی طرف سے شام میں حکومت کر رہا تھا اور اس نے اسے قیصر کے پاس بھیج دیا قیصر کو خط ملا تو اس نے حکم دیا کہ عرب کا کوئی شخص ملے، تو اسے پیش کیا جائے، اس زمانے میں ابوسفیان بہ سلسلہ تجارت اس علاقے میں گئے ہوئے تھے قیصر کے لوگوں نے ان کو دربار میں پیش کیا ان سے جو بات چیت ہوئی وہ یہ ہے۔

قیصر: مدعی نبوت کا خاندان کیسا ہے؟

ابوسفیان: وہ شریف خاندان سے تعلق رکھتے ہیں۔

قیصر: کیا اس خاندان میں کبھی کوئی بادشاہ گزرا ہے؟

ابوسفیان: کبھی نہیں۔

قیصر: جن لوگوں نے یہ مذہب قبول کیا ہے وہ کمزور لوگ ہیں یا دولت والے؟

ابوسفیان: کمزور لوگ ہیں۔

قیصر: اس کے پیرو بڑھ رہے ہیں یا گھٹتے جا رہے ہیں؟

ابوسفیان: برابر بڑھتے جا رہے ہیں۔

قیصر: کیا تم لوگوں نے اسے کبھی جھوٹ بولتے بھی پایا ہے؟

قیصر: اس خاندان میں کسی اور نے بھی نبوت کا دعویٰ کیا تھا؟

ابوسفیان: کبھی نہیں۔

قیصر: کیا وہ عہد و اقرار کی خلاف ورزی کرتا ہے؟

ابوسفیان: ابھی تک اس نے کبھی عہد و اقرار کے خلاف کوئی بات نہیں کی ہے، اب ایک نیا

معاہدہ ہوا ہے (صلح حدیبیہ) اس میں دیکھنا ہے کہ وہ عہد پر قائم رہتا ہے یا نہیں۔

قیصر: کیا تم نے کبھی اس سے جنگ بھی کی ہے؟

ابوسفیان: ہاں کی ہے۔

قیصر: جنگ کا نتیجہ کیا رہا؟

ابوسفیان: کبھی ہم جیتے اور کبھی اس کی فتح ہوئی۔

قیصر: وہ کیا سکھاتا ہے؟

ابوسفیان: وہ کہتا ہے کہ صرف ایک خدا کی بندگی کرو، کسی دوسرے کو کسی طرح بھی اس کا

ساجھی نہ بناؤ، نماز پڑھو، پاک دامنی اختیار کرو، سچ بولو، آپس میں ایک دوسرے

کے ساتھ مہربانی اور رحمت سے پیش آؤ۔

اس بات چیت کے بعد اس نے کہا کہ ”پیغمبر ہمیشہ اچھے ہی خاندان میں پیدا ہوتے

ہیں، اگر کوئی دوسرا اس کے خاندان میں نبوت کا دعویٰ کرتا تو ہو سکتا تھا کہ اس کا دعویٰ بھی

خاندان کا اثر سمجھا جاتا اور اگر اس کے خاندان میں کوئی بادشاہ ہوتا تو یہ سمجھا جاسکتا تھا کہ

شاید حکومت کی ہوس میں وہ یہ سب کچھ کر رہا ہے، اور جب یہ تجربہ ہو چکا ہے کہ اس نے

آدمیوں کے معاملے میں کبھی جھوٹ نہیں بولا تو یہ کیسے کہا جاسکتا ہے کہ اس نے خدا کے

معاملے میں اتنا بڑا جھوٹ گھڑ لیا ہو کہ اسے خدا نے اپنا رسول بنا لیا ہے اور وہ یہ بھی واقعہ ہے

کہ پیغمبروں کے ابتدائی پیرو ہمیشہ غریب لوگ ہی ہوتے ہیں اور سچا مذہب ہمیشہ بڑھتا ہی

رہتا ہے اور یہ بھی سچ ہے کہ پیغمبر کبھی کسی سے دھوکہ یا فریب نہیں کرتے پھر تم یہ بھی کہتے ہو

کہ وہ نماز پاک دامنی اور تقویٰ کی ہدایت کرتا ہے۔ اگر یہ سب کچھ سچ ہے تو مجھے یقین ہے کہ کسی نہ کسی دن اس کا قبضہ میری حکومت تک بھی ہو جائے گا مجھے یہ تو معلوم تھا کہ ایک پیغمبر آنے والا ہے لیکن یہ خیال نہ تھا کہ وہ عرب میں پیدا ہوگا میں اگر وہاں جاسکتا تو خود اس کے پاؤں دھوتا۔“

قیصر کے یہ خیالات سن کر اس کے درباری پادری اور علماء سخت ناراض ہوئے اور یہ اندیشہ پیدا ہو گیا کہ کہیں قیصر کے خلاف بغاوت نہ اٹھ کھڑی ہو اسی اندیشے میں وہ روشنی جو قیصر کے دل میں پیدا ہو رہی تھی دب کر رہ گئی سچ ہے حق کو قبول کرنے کی راہ میں دولت اور اقتدار ہی سب سے بڑی رکاوٹ ثابت ہوتے ہیں۔

شاہ ایران کے نام

ایران کے شہنشاہ خسرو پرویز کے نام جو خط لکھا یہ تھا:

”بسم اللہ الرحمن الرحیم، محمد اللہ کے رسول کی طرف سے بنام کسریٰ رئیس اعظم فارس سلام ہو اس شخص پر جو ہدایت کا پیرو ہو اور خدا اور اس کے رسول پر ایمان لائے اور یہ گواہی دے کہ اللہ کے سوا کوئی دوسرا اللہ نہیں ہے، اور یہ کہ میں تمام انسانوں کے لئے خدا کی طرف سے بھیجا ہوا پیغمبر ہوں تاکہ ہر تنفس کو میں (اللہ کی نافرمانی) کے برے انجام سے ڈرادوں تم بھی اللہ کی اطاعت و فرمانبرداری قبول کرو، تم سلامت رہو گے، ورنہ مجوسیوں کا وبال تمہاری گردن پر ہوگا۔“

خسرو پرویز بڑی شان و شوکت کا بادشاہ تھا، اس کے نزدیک خط لکھنے کا یہ انداز ہی سخت تکلیف دہ تھا جس میں پہلے خدا کا نام پھر خط بھیجنے والے کا نام اور پھر بادشاہ کا نام لکھا گیا تھا، اور وہ بھی بالکل سادہ طریقے سے نہ وہ القاب و آداب اور نہ وہ انداز تحریر جو اس کے وہاں رائج تھا، خسرو پرویز اس خط کو دیکھ کر جھلا اٹھا اور بولا میرا غلام ہو کر مجھے یوں لکھتا ہے“ یہ کہہ کر نامہ مبارک پھاڑ ڈالا اور اپنے یمن کے گورنر کو حکم بھیجا کہ اس نبوت کے دعویٰ کرنے والے کو پکڑ کر ہمارے سامنے حاضر کیا جائے۔

یمن کے گورنر نے دو آدمیوں کو خدمت مبارک میں بھیجا کہ آپ کو بلا لائیں۔ اس

درمیان میں خسرو پرویز کے بیٹے نے اسے قتل کر دیا اور خود تخت کا مالک بن بیٹھا جب گورنر کے بھیجے ہوئے دونوں آدمی خدمت مبارک میں حاضر ہوئے تو انہیں اپنے بادشاہ کے قتل کا حال کچھ معلوم نہ تھا۔ آنحضرت صلی اللہ علیہ وسلم کو یہ بات اللہ تعالیٰ کے حکم سے معلوم ہو چکی تھی۔ چنانچہ آپ صلی اللہ علیہ وسلم نے ان دونوں آدمیوں کو اس واقعہ کی خبر دی اور فرمایا کہ تم واپس جاؤ اور گورنر سے یہ کہہ دو کہ اسلام کی حکومت خسرو کے دارالسلطنت تک پہنچے گی جب یہ لوگ یمن واپس آئے تو معلوم ہوا کہ واقعی خسرو پرویز کے قتل کی اطلاع درست تھی۔

نجاشی اور عزیز مصر کے نام

تقریباً اسی مضمون کا خط حبش کے بادشاہ نجاشی کو بھی بھیجا گیا تھا اس کے جواب میں اس نے لکھا تھا کہ ”میں گواہی دیتا ہوں کہ آپ خدا کے سچے پیغمبر ہیں۔ نجاشی نے حضرت جعفرؓ کے ہاتھ پر اسلام قبول کیا تھا جو ہجرت کر کے حبش چلے گئے تھے اور جن کا ذکر اس سے پہلے ہجرت حبش کے ذیل میں آ بھی چکا ہے۔

عزیز مصر اگرچہ خط پڑھ کر اسلام نہیں لایا لیکن اس نے خط لے جانے والوں کی عزت کی اور انہیں تحفے دے کر واپس کیا۔



حکومت اسلامی کا استحکام

مدینہ سے جب بنو نضیر کے لوگ نکالے گئے تو وہ خیبر میں آکر آباد ہو گئے خیبر ایک مقام ہے جو مدینہ منورہ سے تقریباً 200 میل شمال مغرب کی جانب واقع ہے یہاں یہود نے کئی بڑے مضبوط قلعے بنائے تھے۔

خیبر اس وقت اسلامی تحریک کی مخالفت کا سب سے بڑا مرکز اور اسلام کے لئے ایک مستقل خطرہ تھا خیبر کے یہودی ہی مدینہ پر اس شدید حملے کا سب سے بڑا سبب بنے تھے۔ جس کا ذکر احزاب کی لڑائی کے تحت ہو چکا ہے پھر جب ان کی یہ چال اللہ تعالیٰ نے ناکام فرمادی تو اس کے بعد بھی مسلسل ایسی ریشہ دو انیاں کرتے رہے کہ کسی نہ کسی طرح اسلامی تحریک کا قلع قمع ہو جائے، اس مقصد کیلئے عرب کے مختلف قبیلوں اور خصوصاً قریش کے ساتھ ساز باز کرنے کے ساتھ ساتھ انہوں نے مدینہ کے منافقوں کو بھی ابھارا اور انہیں برابر اس بات کے لئے تیار کرتے رہے کہ اگر وہ مسلمانوں کے اندر رہ کر ان کی جڑیں کاٹنے کا کام تیز کر دیں تو پھر باہر کے مخالفین حملہ کر کے اسلام کے خطرے کو ہمیشہ کے لئے مٹا ڈالیں۔ یہودی کی یہ ساری کوششیں آنحضرت صلی اللہ علیہ وسلم کے علم میں آتی رہتی تھیں۔ آنحضرت نے کوشش کی کہ کسی طرح یہود سے کوئی مناسب معاہدہ ہو جائے اور وہ اپنی حرکتوں سے باز آجائیں چنانچہ اس مقصد کیلئے آنحضرت صلی اللہ علیہ وسلم نے خود تحریک بھی فرمائی لیکن یہود اپنی سازشوں سے باز نہ آئے یہاں تک کہ انہوں نے مختلف قبیلوں کو یہ پیغام دیا کہ اگر ہمارے ساتھ مل کر مدینہ پر حملہ کرو تو ہم تمہیں اپنے نخلستان کی آدھی پیداوار ہمیشہ دیا کریں گے، غرض کہ یہود کی سازش کے نتیجے میں بہت سے قبیلوں کے ارادے غیر ہونے لگے اور وہ اس

بات پر متفق ہونے لگے کہ سب مل کر مدینہ پر حملہ کریں۔

خود بڑھ کر وار کرنے کی پالیسی

اب تک مسلمان اپنے بچاؤ کے لئے لڑتے تھے دشمن ان کو ختم کرنے کے لئے ان پر چڑھ کر آئے اور انہیں اپنی حفاظت میں ہتھیار اٹھانا پڑے اللہ تعالیٰ کی مدد ان کے شامل حال ہوئی اور دشمن کو نیچا دیکھنا پڑا، لیکن اب حالات نے دوسرا رخ اختیار کر لیا تھا اس بات کی ضرورت تھی کہ اسلامی تحریک کے لئے جہاں خطرہ ابھرتا دکھائی دے تو اس سے پہلے کہ وہ خطرہ تحریک کو ختم کر دینے کے لئے پوری طرح منظم ہو جائے اس پر بڑھ کر خود وار کیا جائے اور اسے ختم کر دیا جائے اسلامی تحریک کے قیام اور بچاؤ کے لئے جہاں مدافعتانہ جنگ کی ضرورت ہے وہاں وقت آنے پر خود بڑھ کر حملہ کرنا بھی نہایت ضروری ہے اسلام ایک نظام ہے زندگی ہے مکمل دستور حیات ہے اس نظام اور دستور کو قائم کرنے کے لئے صرف اتنا ہی کافی نہیں ہے کہ غیر اسلامی زندگی اور غیر اسلامی دستور حیات کے علم برداروں کی طرف سے جب کوئی حملہ ہو تو صرف اس کا بچاؤ کیا جائے بلکہ اس دستور حیات کو قائم کرنے کے لئے وہ وقت بھی آتا ہے جب دوسرے نظاموں کو اکھاڑنے کے لئے خود بڑھ کر جدوجہد کرنا ہوتی ہے۔

جنگ احزاب کے بعد اسلامی تحریک اس دور میں داخل ہو چکی تھی کہ اب صرف دفاعی قسم کی لڑائیاں ہی کافی نہ تھیں بلکہ اب وقت آ گیا تھا کہ جب ضرورت پڑے تو خود بڑھ کر خطرے کو دور کیا جائے۔ چنانچہ جنگ احزاب کے ختم ہونے کے بعد آنحضرت صلی اللہ علیہ وسلم نے یہ بھی ارشاد فرمایا تھا کہ ”اب ایسا نہ ہوگا کہ لوگ ہم پر چڑھ کر آئیں بلکہ اب ہم خود نکل کر حملہ کریں گے۔“ (۱)

خیبر پر حملہ

اب وقت آ گیا تھا کہ خیبر کے یہودیوں کے بڑھتے ہوئے فتنے کو بروقت روکا جائے

(۱) موضح القرآن۔ شاہ عبدالقادر صاحب سورہ احزاب۔

چنانچہ آنحضرت صلی اللہ علیہ وسلم نے خیبر پر حملے کی تیاریاں شروع کر دیں اور یہود کی جانب سے جن حملوں کا اندیشہ تھا ان کو روکنے کے لئے خود مدینے سے نکلے۔ یہ واقعہ محرم 7ھ کا ہے۔ اس حملے کے لئے جو فوج ساتھ تھی اس کی تعداد سولہ سو تھی جن میں دو سو سوار اور باقی پیدل تھے۔

خیبر میں چھ قلعے تھے اور ان میں بیس ہزار سپاہی موجود تھے خیبر پہنچنے پر بھی جب آنحضرت صلی اللہ علیہ وسلم کو یقین ہو گیا کہ واقعی یہود جنگ ہی کے لئے آمادہ ہیں اور کسی عنوان پر معاہدے یا صلح کے لئے تیار نہیں ہیں تو آپ نے صحابہؓ کے سامنے جہاد پر ایک خطبہ دیا اور انہیں اللہ کے دین کی خاطر جان کی بازی لگانے کی ترغیب دی تقریباً 60 دن کے محاصرے کے بعد اللہ تعالیٰ نے مسلمانوں کو فتح دی اس جنگ میں 93 یہودی مارے گئے اور 15 مسلمان شہید ہوئے یہود کا ایک بڑا پہلوان مرحب حضرت علیؓ کے ہاتھ سے قتل ہوا اس پہلوان کا مارا جانا ایک عظیم الشان واقعہ تھا یہود کو اس کی طاقت پر بڑا ناز تھا۔

فتح کے بعد یہودیوں نے درخواست کی کہ جو زمینیں اب تک ان کے پاس تھیں وہ اگر ان ہی کے قبضے میں چھوڑ دی جائیں تو وہ مسلمانوں کو آدھی پیداوار دیتے رہیں گے آنحضرت صلی اللہ علیہ وسلم نے ان کی یہ درخواست منظور فرمائی آئندہ سالوں میں اس نصف پیداوار کو حاصل کرنے کے سلسلے میں مسلمان حاکموں نے جو انصاف کا طریقہ یہود سے برتا اس نے رفتہ رفتہ ان کے دلوں کو بھی جیت لیا مسلمان حاکم پیداوار کے دو ڈھیر لگا دیتے تھے اور کاشت کار کو یہ حق دیتے تھے کہ وہ جس ڈھیر کو چاہے پسند کر لے۔

مسلم معاشرے کی تربیت

جنگ احد کے بعد اسلامی تحریک کے لئے بیرونی خطرات جس پیمانے پر بڑھ چکے تھے اس کا اندازہ جنگ احزاب اور اس کے بعد کے واقعات سے اچھی طرح ہو سکتا ہے۔ یہ زمانہ بڑی کشمکش کا زمانہ تھا لیکن اس کے باوجود تحریک اسلامی کے داعی صلی اللہ علیہ وسلم جس طرح ایک ہوشیار جنرل کی حیثیت سے ان واقعات سے نمٹ رہے تھے اسی طرح وہ ایک معلم اخلاق اور مربی مز کی حیثیت سے تحریک کے علم برداروں کی تربیت بھی فرما رہے تھے اور

اس نئے اسلامی معاشرے کے لئے جن ضوابط اور قوانین کی ضرورت تھی ان کی تعلیم بھی مسلسل دی جا رہی تھی اس دور کی دو اہم سورتوں یعنی سورہ نساء اور سورہ مائدہ کے مطالعہ سے اندازہ ہوتا ہے کہ اس زمانے میں اسلامی کردار اور مسلم معاشرے کی تعمیر کے لئے کیسے کیسے اہم قوانین نازل ہوئے۔

جنگ احزاب کے بعد اسلامی تحریک اس دور میں داخل ہو چکی تھی کہ اب صرف دفاعی قسم کی لڑائیاں ہی کافی نہ تھیں بلکہ اب وقت آ گیا تھا کہ جب ضرورت پڑے تو خود بڑھ کر خطرے کو دور کیا جائے چنانچہ جنگ احزاب کے ختم ہونے کے بعد آنحضرت صلی اللہ علیہ وسلم نے یہ بھی ارشاد فرما دیا تھا کہ ”اب ایسا نہ ہوگا کہ لوگ ہم پر چڑھ کر آئیں بلکہ اب ہم خود نکل کر حملہ کریں گے اور ضوابط کی تعلیم دی گئی۔“

سورہ نساء 4ھ اور 5ھ میں مختلف اوقات میں نازل ہوئی ہے اس سے اندازہ ہوتا ہے کہ اس وقت نبی کریم صلی اللہ علیہ وسلم اس نئی اسلامی سوسائٹی کو کس طرح پرانے جاہلی رسم و رواج سے پاک فرما کر اخلاق تمدن، معاشرت، معیشت کے نئے اصول پر منظم فرما رہے تھے اللہ تعالیٰ کی طرف سے اس وقت مسلمانوں کو واضح ہدایت دی جا رہی تھی کہ وہ اپنی شخصی زندگی کے ساتھ ساتھ اپنی اجتماعی زندگی کو کس طرح اسلام کے طریقوں پر درست کریں۔ انہیں خاندان کی تنظیم کے اصول بتائے گئے نکاح اور طلاق کے بارے میں واضح ہدایات دی گئیں۔ عورتوں اور مردوں کے حقوق متعین کر کے سماج کی بہت سی خرابیوں کو دور کیا گیا یتیموں اور کمزوروں کے حقوق متعین کر کے سماج کی بہت سی خرابیوں کو دور کیا گیا اور یتیموں اور کمزوروں کے حقوق کی حفاظت کی تاکید کی گئی وراثت کی تقسیم کے اصول بنائے گئے لین دین کے معاملات کی اصلاح کے لئے ہدایات دی گئیں گھریلو جھگڑوں کی اصلاح کے طریقے بتائے گئے شراب پینے پر پابندیاں لگائی گئیں طہارت اور پاکیزگی کے احکام دیئے گئے مسلمانوں کو بتایا گیا کہ ایک نیک انسان کا تعلق خدا اور اس کے بندوں کے ساتھ کیسا ہونا چاہئے ساتھ ہی ساتھ اہل کتاب کے غلط رویوں اور نامناسب طرز زندگی پر تنقید کر کے ایک طرف اہل کتاب پر ان کی غلطیاں واضح کی گئیں اور دوسری طرف خود مسلمانوں کو

یہ سمجھایا گیا کہ وہ اس قسم کی غلطیوں سے بچتے رہیں۔

اسلامی تاریخ کا یہی وہ پہلو ہے جس کی درستی کے بغیر اسے باطل کے مقابلے میں کامیابی حاصل نہیں ہو سکتی اسلامی تحریک کے علم برداروں کو نہ صرف اپنی ذاتی حیثیت میں اخلاقی اعتبار سے باطل پرستوں کے مقابلے میں اونچا ہونا چاہئے بلکہ یہ بھی ضروری ہے کہ وہ ایک ایسا مثالی معاشرہ پیش کریں جو خود زبان حال سے غیر اسلامی معاشرے کے مقابلے میں اپنی برتری ثابت کر سکے۔ اس مقصد کے حصول کے لئے کسی اہتمام اور بناوٹ کی ضرورت نہیں پڑتی بلکہ جب تحریک کے علم برداروں میں تقویٰ اور احسان کی کیفیت پیدا ہوتی ہے تو پھر یہی نتائج برآمد ہونے لگتے ہیں ایک نبی کی اصلاحی اور انقلابی تحریک اسی اعتبار سے دوسری تمام تحریکوں سے ممتاز ہوتی ہے نبی اپنے پیروؤں کی تعلیم و تربیت اور تزکیہ کی طرف اس سے کہیں زیادہ توجہ فرماتا ہے جتنا وہ اپنے مخاطبین میں دعوت کا حق کرنے کے لیے بے چین ہوتا ہے۔ یہ امتیازی خصوصیت خود سورۃ نساء کے مضامین میں بھی موجود ہے۔ سورہ میں جہاں اخلاق، تمدن اور معاشرت وغیرہ کے بارے میں قوانین بیان ہو رہے ہیں وہاں ہی ساتھ دعوت و تبلیغ کا پہلو بھی سامنے ہے اور مشرکین اور اہل کتاب کو برابر دین حق کی طرف دعوت دی جا رہی ہے۔

صلح حدیبیہ کے بعد تقریباً 7ھ میں سورۃ مائدہ نازل ہوئی۔ حدیبیہ کے صلح نامہ کی رو سے مسلمان اس سال عمرہ نہیں کر سکتے تھے۔ بلکہ یہ بات طے ہو گئی تھی کہ آپ آئندہ سال کعبے کی زیارت کے لئے آئیں گے۔ چنانچہ اس مرحلے سے پہلے کعبے کی زیارت کے سلسلے میں بہت سے آداب بتائے گئے اور انہیں یہ تعلیم دی گئی کہ کافروں کی زیادتی کے باوجود مسلمان اپنی طرف سے کوئی زیادتی نہ کریں۔

جس زمانے میں سورہ مائدہ نازل ہوئی اس وقت تک مسلمانوں کی حالت کافی بدل چکی تھی اب وہ وقت نہیں تھا کہ اسلام کو چاروں طرف سے خطرے ہی خطرے گھیرے ہوئے ہوں جیسے کہ جنگ احد کے بعد کیفیت تھی۔ بلکہ اب صورت حال یہ تھی کہ اسلام کی اپنی ایک طاقت تھی اور اسلامی ریاست کافی پھیل چکی تھی مدینہ کے چاروں طرف ڈیڑھ

ڈیڑھ دو دو سو میل تک تمام مخالف قبیلوں کا زور ٹوٹ چکا تھا اور مدینے کو یہودیوں سے جوہر وقت کا خطرہ تھا اس کا بھی خاتمہ ہو چکا تھا جہاں کہیں یہودی باقی بھی تھے وہ سب مدینے کی ریاست کی ماتحتی قبول کر چکے تھے غرض یہ کہ اب صاف نظر آنے لگا تھا کہ اسلام محض چند عقائد کا مجموعہ ہی نہیں ہے جسے عام اصطلاح میں ”مذہب“ کہا جائے اور جس کا تعلق صرف انسانوں کے دل اور دماغ سے ہی ہو بلکہ وہ ایک مکمل نظام زندگی ہے جس کا تعلق انسان کے دل اور دماغ کے علاوہ اس کی پوری زندگی سے ہے۔ جس میں حکومت اور سیاست صلح اور جنگ سب کچھ شامل ہے پھر یہ بھی واضح تھا کہ اب مسلمان اتنے طاقتور ہو چکے تھے کہ انہوں نے جس نظام زندگی یعنی دین کو سوچ سمجھ کر قبول کیا تھا اس پر خود بھی بلا کسی روک ٹوک کے زندگی بسر کر سکیں اور کوئی دوسرا نظام زندگی یا قانون ان کا راستہ نہ روک سکے اور ساتھ ہی ساتھ اپنے اس دین کی طرف دوسروں کو دعوت بھی دے سکیں۔

اس وقت تک مسلمانوں کی اپنی ایک تہذیب بن چکی تھی جو دوسروں سے ممتاز ہوتی جا رہی تھی ان کے اخلاقی، ان کے رہنے سہنے کے طریقے، ان کے معاملات غرض یہ کہ ان کی زندگی کا پورا ڈھانچہ اسلامی اصولوں کے تحت ڈھلتا جا رہا تھا اور اب وہ دوسروں کے مقابلے میں بالکل کھلی ہوئی امتیازی حیثیت میں ڈھلتا جا رہا تھا۔ ان کے اپنے دیوانی اور فوجداری کے قوانین تھے۔ اپنی عدالتیں تھیں لین دین اور خرید و فروخت کے اپنے طریقے تھے۔ وراثت کا ایک مستقل قانون، طلاق، نکاح، پردہ اور اسی قسم کے دوسرے معاملات کے لئے ان کے اپنے قوانین اور ضابطے تھے۔ انتہا یہ کہ ان کے اٹھنے بیٹھنے، کھانے پینے، ملنے جلنے کے آداب کے بارے میں بھی واضح ہدایات موجود تھیں اور ان تمام چیزوں نے مل کر اسلامی معاشرے اور اسلامی طریقہ زندگی کو دوسرے تمام غیر اسلامی معاشروں سے ممتاز بنا دیا تھا اور یہ سب اس تربیت اور تعلیم کا نتیجہ تھا جس کی طرف رسول ﷺ پوری توجہ فرما رہے تھے اور جس کے نتیجے میں مسلمانوں کی زندگیاں پاکیزہ سے پاکیزہ تر ہوتی جا رہی تھیں۔

سورہ مائدہ میں سفر حج کے آداب، کھانے پینے کی چیزوں میں حرام اور حلال کی تمیز،

وضو، غسل اور تیمم کے قاعدے شراب اور جوئے کی حرمت، قانون شہادت کے بارے میں ہدایات اور عدل و انصاف پر قائم رہنے کی تاکید وغیرہ، سب ایسے موضوع ملتے ہیں جو اسلامی معاشرے کی تعمیر کے لئے از بس ضروری تھے، اور ان سب کی طرف پوری توجہ دی جا رہی تھی۔

ادائے عمرہ

حدیبیہ کی صلح نامہ کی ایک شرط یہ تھی کہ مسلمان اگلے سال آ کر عمرہ کر سکیں گے۔ چنانچہ اگلے سال یعنی 7ھ میں آنحضرت ﷺ نے مسلمانوں کی ایک بہت بڑی تعداد کے ساتھ کعبے کی زیارت کی اس موقع پر صحابہ پر مسرت اور جوش کی ایک عجیب کیفیت طاری تھی اس منظر نے کفار قریش کے دلوں میں دبی ہوئی حسد اور تعصب کی آگ کو بھڑکا دیا اور اب انہیں اپنا وہ صلح نامہ جس میں انہوں نے اپنی خواہش کے مطابق اپنا پلہ بھاری رکھا تھا، ہیچ نظر آنے لگا۔

فتح مکہ

صلح حدیبیہ کی خلاف ورزی

حدیبیہ کے صلح نامہ کی رو سے عرب کے قبیلوں کا یہ حق تسلیم کیا گیا تھا کہ وہ مسلمانوں یا قریش جس کے ساتھ چاہیں معاہدہ کر لیں چنانچہ اسی شرط کی بناء پر قبیلہ خزاعہ نے مسلمانوں کے ساتھ معاہدہ کر لیا تھا اور قبیلہ بنو بکر قریش کا ساتھی بن گیا تھا، تقریباً ڈیڑھ سال تک تو اس معاہدے پر پوری طرح عمل ہوتا رہا لیکن اس کے بعد ایک نیا واقعہ پیش آیا کہ خزاعہ اور بنو بکر کے قبیلے جو عرصہ سے آپس میں لڑتے رہے تھے ان کے درمیان پھر لڑائی چھڑ گئی، جس کی ابتداء اس طرح ہوئی کہ بنو بکر نے خزاعہ پر چڑھائی کر دی اور قریش نے بنو بکر کی امداد کی، کیونکہ وہ پہلے ہی اس بات پر خزاعہ سے ناراض تھے کہ انہوں نے ان کی مرضی کے خلاف مسلمانوں سے کیوں معاہدہ کیا تھا غرض یہ کہ دونوں نے مل کر قبیلہ خزاعہ کے لوگوں کو

قتل کرنا شروع کر دیا یہاں تک کہ جب انہوں نے خانہ کعبہ میں پناہ لی تو وہاں بھی ان کو نہ چھوڑا اور حرم میں بھی خزاعہ کا خون بہایا گیا۔

خزاعہ نے مجبور ہو کر آنحضرت صلی اللہ علیہ وسلم کو حالات سے باخبر کیا اور اس معاہدے کی بنیاد پر جو انہوں نے آنحضرت صلی اللہ علیہ وسلم سے کیا تھا، مدد کے طلب گار ہوئے آپ صلی اللہ علیہ وسلم نے خزاعہ کی مظلومی کا حال سنا تو آپ صلی اللہ علیہ وسلم کو سخت صدمہ ہوا اور آپ صلی اللہ علیہ وسلم نے قریش کے پاس ایک قاصد بھیجا کہ وہ اپنی حرکت سے باز آئیں اور ان تین شرطوں میں سے کسی ایک کو قبول کریں۔

(1) خزاعہ کے جو لوگ مارے گئے ہیں، ان کا خون بہا ادا کیا جائے یا

(2) قریش بنو بکر کی حمایت نہ کریں، یا پھر

(3) اس بات کا اعلان کر دیا جائے کہ حدیبیہ کا صلح نامہ ختم ہو گیا۔

قاصد کے ذریعہ یہ پیام سن کر قریش میں سے ایک شخص قرطہ بن عمر نے کہا کہ ”ہمیں صرف تیسری شرط منظور ہے“ قاصد کے چلے جانے کے بعد انہیں افسوس ہوا اور انہوں نے پھر اپنی طرف سے ابوسفیان کو سفیر بنا کر بھیجا کہ وہ حدیبیہ کے صلح نامہ کی تجدید کرائیں لیکن آنحضرت صلی اللہ علیہ وسلم کی جو حالات معلوم ہو چکے تھے اور ان کی بنیاد پر نیز قریش کے اب تک کے رویہ کے پیش نظر ان کی اس بات پر اطمینان نہ ہوا اور آپ نے ابوسفیان کی بات منظور نہ فرمائی۔

مکے پر حملے کی تیاری

خانہ کعبہ توحید خالص کا وہ مرکز تھا جسے حضرت ابراہیمؑ نے خالص خدا کی عبادت کے لئے تعمیر فرمایا تھا لیکن وہ ابھی تک مشرکوں کے قبضے میں تھا اور شرک کا سب سے بڑا گڑھ بنا ہوا تھا۔ آنحضرت صلی اللہ علیہ وسلم حضرت ابراہیمؑ کے دین کے داعی تھے اور خالص توحید کے علم بردار اس اعتبار سے لازم تھا کہ توحید کے اس مقدس مرکز کو شرک کی تمام گندگیوں سے جلد سے جلد پاک کیا جائے لیکن ابھی تک حالات نے اس کی اجازت نہیں دی تھی مگر اب آنحضرت صلی اللہ علیہ وسلم نے یہ اندازہ فرمایا کہ اب وقت آ گیا ہے کہ اللہ کے اس مقدس گھر کو

صرف اسی کی عبادت کیلئے مخصوص کر لیا جائے اور بت پرستی کی تمام ناپاکیوں سے اس گھر کو پاک کر دیا جائے، چنانچہ آنحضرت صلی اللہ علیہ وسلم نے ان تمام قبیلوں کے پاس پیغام بھیجے جن سے معاہدے تھے اور اس بات کی احتیاط فرمائی کہ مکے والوں کو اس تیاری کی خبر نہ ہونے پائے جب سب تیاریاں مکمل ہو گئیں تو آنحضرت صلی اللہ علیہ وسلم نے 10 رمضان 8ھ کو مکے کی طرف کوچ فرمایا تقریباً دس ہزار جان نثاروں کا نہایت شان دار لشکر ساتھ تھا اور راستے میں عرب کے دوسرے قبیلے بھی آکر ملتے جاتے تھے۔

ابوسفیان کی گرفتاری

اسلامی لشکر جب مکے کے پاس پہنچا تو ابوسفیان جو چھپ کر لشکر کا اندازہ کر رہے تھے، گرفتار کر کے آنحضرت صلی اللہ علیہ وسلم کی خدمت میں پیش کئے گئے۔ یہ وہی ابوسفیان ہیں جو اب تک اسلام کی مخالفت میں بہت پیش پیش تھے انہوں نے ہی بار بار مدینے پر حملے کی سازشیں کی تھیں یہاں تک کہ آنحضرت صلی اللہ علیہ وسلم کو قتل کرانے کی خفیہ تدابیر بھی کی تھیں یہ سب باتیں ایسی تھیں کہ ابوسفیان کو فوراً ہی قتل کر دینا چاہئے تھا لیکن آنحضرت صلی اللہ علیہ وسلم نے ان پر مہربانی کی نظر ڈالی اور فرمایا کہ ”جاؤ آج تم سے کوئی باز پرس نہ کی جائے گی اللہ تمہیں معاف کرے وہ سب رحم کرنے والوں سے بڑھ کر رحم کرنے والا ہے“ ابوسفیان کے ساتھ یہ معاملہ بالکل ہی انوکھا معاملہ تھا رحمۃ للعالمین کی اس رحمت نے ابوسفیان کے دل آنکھیں کھول دیں اور انہیں یہ معلوم ہو گیا کہ مکے پر فوج لے کر آنے والا نہ تو اپنے دشمنوں سے بدلہ لینے کے لئے ان کے خون کا پیاسا ہے اور نہ دنیاوی بادشاہوں کی طرح مغرور و متکبر ہے یہی وجہ تھی کہ اگرچہ آنحضرت صلی اللہ علیہ وسلم نے ابوسفیان کو آزاد کر دیا لیکن وہ مکے واپس نہ گئے بلکہ اسلام قبول کر کے آنحضرت صلی اللہ علیہ وسلم کے جان نثاروں میں شامل ہو گئے۔

مکے میں داخلہ

اب آنحضرت صلی اللہ علیہ وسلم نے حضرت خالد بن ولیدؓ کو حکم دیا کہ تم مکے کی ایک جانب سے داخل ہو، لیکن کسی کو قتل نہ کرنا ہاں اگر کوئی تم پر ہاتھ اٹھائے تو اپنے بچاؤ میں تمہیں بھی

ہاتھ اٹھانے کی اجازت ہے اور خود آنحضرت صلی اللہ علیہ وسلم دوسری جانب سے داخل ہوئے۔ حضرت خالدؓ کی فوج کے مقابلے میں کچھ قریش قبیلوں نے تیر برسائے اور مسلمانوں کے تین افراد کو شہید کر دیا، اسی لئے خالدؓ کو بھی مقابلہ کرنا پڑا اور حملہ کرنے والوں کے 13 افراد قتل ہوئے اور باقی بھاگ کھڑے ہوئے۔ آنحضرت صلی اللہ علیہ وسلم کو جب حضرت خالد کے حملے کی خبر ہوئی تو آپ نے ان سے باز پرس کی لیکن جب اصل واقعہ معلوم ہوا تو فرمایا ”قضائے الہی یہی تھی“ دوسری طرف سے آنحضرت صلی اللہ علیہ وسلم مکے میں بلا کسی مزاحمت کے داخل ہوئے اور آپ کے لشکر کے ہاتھوں کوئی قتل نہ ہوا۔

مکے میں امن کا اعلان

آنحضرت صلی اللہ علیہ وسلم نے مکے میں داخل ہوتے ہی اعلان فرما دیا کہ:

- 1- جو کوئی اپنے مکان کے اندر کواڑ بند کر کے بیٹھ رہے، اسے امن ہے۔
- 2- جو ابوسفیان کے مکان میں داخل ہو جائے اسے بھی امن ہے۔
- 3- اور جو کوئی خانہ کعبہ میں پناہ لے، اسے بھی امن ہے۔

لیکن اس عام امن کے اعلان سے ایسے چھ سات آدمیوں کو مستثنیٰ فرما دیا تھا جو اسلام کی مخالفت میں بہت پیش پیش تھے اور جن کا قتل کر دینا ہی ضروری تھا۔

نبی کریم صلی اللہ علیہ وسلم مکے میں اس شان سے داخل ہوئے کہ آپ کا علم سپید رنگ کا تھا اور پرچم سیاہ رنگ کا، سر پر مغفراوڑھے ہوئے تھے اور اس پر سیاہ عمامہ بندھا تھا سورہ ”انافتحنا“ بلند آواز سے تلاوت فرما رہے تھے اور اللہ تعالیٰ کی جناب میں خشوع و خضوع کا یہ عالم تھا کہ جس اونٹ پر آپ سوار تھے اس پر آپ اس قدر جھکے ہوئے تھے کہ چہرہ مبارک اونٹ کی پیٹھ پر لگ لگ جاتا تھا۔

خانہ کعبہ میں داخلہ

آنحضرت صلی اللہ علیہ وسلم جب مسجد حرام (کعبے) میں داخل ہوئے تو سب سے پہلے آپ نے حکم دیا کہ تمام بت نکال کر پھینک دیئے جائیں اس وقت کعبے میں 320 بت موجود

تھے۔ دیواروں پر تصویریں بنی ہوئی تھیں یہ بھی سب مٹائی گئیں اور اس طرح اللہ کے اس گھر کو شرک کی گندگی سے پاک کیا گیا اس کے بعد آپؐ نے تکبیریں کہیں۔ خانہ کعبہ کا طواف فرمایا اور مقام ابراہیم پر جا کر نماز ادا کی بس یہ تھا فتح کا جشن جسے دیکھ کر مکے والوں کی آنکھیں کھل گئیں انہوں نے دیکھا کہ ایک ایسی خوشی اور ایسی زبردست فتح کے موقع پر بھی ان لوگوں میں نہ شان و شوکت کا اظہار ہے اور نہ غرور و تکبر کی باتیں بلکہ انتہائی عاجزی اور شکر کے ساتھ یہ اپنے خدا کے سامنے جھکے جاتے ہیں اور اسی کی حمد اور تکبیر میں مست ہیں کون تھا جو اس منظر کو دیکھ کر یہ نہ کہہ اٹھتا کہ حقیقت میں یہ نہ بادشاہی ہے اور نہ ملک گیری بلکہ یہ کچھ اور ہی ہے۔

فتح کے بعد خطبہ

فتح مکہ کی تکمیل کے بعد آپؐ نے ایک نہایت اہم تاریخی خطبہ ارشاد فرمایا جس کے کچھ حصے احادیث میں نقل ہوئے ہیں آپؐ نے فرمایا:

”ایک اللہ کے سوا کوئی الہ نہیں ہے، کوئی اس کا شریک نہیں ہے اس نے اپنا وعدہ سچا کیا، اس نے اپنے بندے کی مدد کی اور تمام جتھوں کو تنہا کر دیا، ہاں سن لو تمام مفاخر، تمام پرانے قتل اور خون کے بدلے اور تمام خون بہا سب میرے قدموں کے نیچے ہیں۔ صرف کعبے کی تولیت اور حجاج کو پانی پلانا اس سے مستثنیٰ ہیں اے اہل قریش! اب خدا نے جاہلیت کا غرور اور نسب پر فخر کرنا مٹا دیا تمام لوگ آدمؑ کی نسل سے ہیں اور آدمؑ مٹی سے بنے تھے۔“

پھر قرآن پاک کی یہ آیت پڑھی:

”لوگو! میں نے تم کو ایک مرد اور عورت سے پیدا کیا اور تمہارے قبیلے اور خاندان بنائے تاکہ تم آپس میں ایک دوسرے سے پہچان لئے جاؤ، لیکن خدا کے نزدیک شریف وہ ہے جو زیادہ پرہیزگار ہو اللہ جاننے والا اور باخبر ہے۔“ (حجرات: 20)

اسی کے ساتھ چند دوسرے مسائل کی بھی تلقین کی۔

یہ ہے اس تقریر کا انداز جو اسلام کے فاتح اعظم نے اپنی سب سے بڑی فتح کے بعد کی اس میں مخالفوں کے خلاف نہ کوئی غصہ ہے نہ نفرت، نہ اپنے کارناموں کا ذکر ہے اور نہ

اپنے جان نثاروں کی تعریف، تعریف، جو کچھ ہے وہ بس ایک اللہ کے لیے ہے جو کچھ ہو اور وہ سب اسی کے فضل کا نتیجہ ہے۔

عرب میں قتل کا بدلہ لینے کی بڑی اہمیت تھی۔ خاندان کا کوئی شخص کسی کے ہاتھ سے قتل ہو جاتا، تو اس خاندان کی یادداشت میں اس واقعہ کو محفوظ کر دیا جاتا اور برسوں کے بعد بھی آنے والی نسلیں جب تک قاتل کے خاندان سے مقتول کا بدلہ نہ لے لیتیں، انہیں چین نہ آتا۔ اس موقع پر آپ نے ایسے تمام خون کے بدلوں کو ختم کر دیا، یوں کہنے کہ عرب کو صحیح معنوں میں ایک امن اور چین کی زندگی عنایت فرمادی پھر عربوں میں خاندان اور نسل پر فخر کرنا ایک بہت پرانی بیماری تھی، اسلام کے نزدیک انسان اور انسان میں کوئی امتیاز اس کے سوا درست نہیں ہے کہ کون اللہ کے احکام کا کس درجہ میں اطاعت گزار ہے، جو جتنا اللہ کے احکام کا پابند اور اس کی ناراضی سے ڈرنے والا ہے وہ اتنا ہی بزرگ اور شریف ہے نسل کی شرافت اسلام میں کوئی چیز نہیں ہے خاندانوں کا تعلق صرف ایک دوسرے کے تعارف کے لئے ہے اللہ کے رسول نے اس موقع پر اس بیماری کو بھی ختم فرمادیا اور تمام انسانوں کے درمیان اس مساوات کا اعلان فرمادیا جو آج تک اسلام کے سوا کسی دوسرے مذہب نے انسانوں کو نہیں دی ہے۔

عام معافی

جس مجمع کے سامنے آنحضرت صلی اللہ علیہ وسلم خطبہ ارشاد فرما رہے تھے اس میں قریش کے بڑے بڑے سرکش موجود تھے، وہ بھی تھے جنہوں نے اسلام کو مٹانے کا بیڑا اٹھایا تھا، وہ بھی تھے جنہوں نے مسلمانوں کو اتنا ستایا تھا کہ وہ اپنا وطن چھوڑنے پر مجبور ہو گئے تھے، وہ بھی تھے جنہوں نے مسلمانوں کی جائیدادوں پر قبضہ کر لیا تھا اور وہ بھی تھے جنہوں نے آنحضرت صلی اللہ علیہ وسلم کو گالیاں دی تھیں۔ آپ کے راستے پر کانٹے بچھائے تھے آپ صلی اللہ علیہ وسلم پر کوڑے کے ٹوکڑے ڈالے تھے اور انتہا یہ کہ آپ صلی اللہ علیہ وسلم کے قتل کے درپے ہوئے تھے ان ہی میں آنحضرت صلی اللہ علیہ وسلم کے چچا کے وہ قاتل بھی تھے جو ان کا کلیجہ نکال کر چبا گئے تھے اور وہ بھی تھے جنہوں نے بہت سے مسلمانوں کو صرف اسی لئے قتل کیا تھا کہ وہ ایک خدا کی

بندگی کا اعلان کرتے تھے۔ آنحضرت صلی اللہ علیہ وسلم نے ان سب کی طرف دیکھا اور پوچھا کہ ”کہو آج تم جانتے ہو کہ اب میں تمہارے ساتھ کیا معاملہ کرنے والا ہوں؟“ یہ لوگ دیکھ چکے تھے کہ اللہ کے رسول نے مکے میں کس طرح قدم رکھا ہے، اور ان کا اب تک رویہ کیا رہا ہے۔ فوراً بول اٹھے کہ:

”آپ شریف بھائی ہیں اور شریف بھائی کے بیٹے“

یہ سن کر آنحضرت صلی اللہ علیہ وسلم نے ارشاد فرمایا:

”جاؤ آج تم پر کوئی الزام نہیں تم سب آزاد ہو“

جن لوگوں نے مسلمانوں کے چھوڑے ہوئے مکانات پر قبضہ کر لیا تھا آپ نے ان کو بھی واپس نہیں کرایا، بلکہ مہاجروں سے فرمایا کہ وہ اپنے حق سے دست بردار ہو جائیں۔ نبی کریم صلی اللہ علیہ وسلم کے اس غیر معمولی برتاؤ کا یہ اثر ہوا کہ بڑے بڑے سرکش قدموں میں تھے اور انہوں نے اعلان کر دیا کہ واقعی آپ اللہ کے رسول ہیں۔ ملک فتح کرنے والے بادشاہ نہیں ہیں۔ اور آپ جو دعوت دیتے ہیں وہی حق ہے۔ یہ تھا فتح مکہ کا نقشہ۔ یہ فتح زمین جائیداد اور مال پر فتح نہ تھی بلکہ اس کے ذریعہ دلوں کو جیت لیا گیا اور یہی بڑی فتح تھی۔

غزوہ حنین

فتح مکہ کا اثر

آنحضرت صلی اللہ علیہ وسلم کے رحیمانہ برتاؤ اور مسلمانوں کے میل جول سے ایک طرف تو مکے میں لوگ جوق در جوق اسلام قبول کرنے لگے اور دوسری طرف مکہ فتح ہونے کا اثر تمام عرب قبیلوں پر یہ پڑا کہ انہوں نے سمجھ لیا کہ واقعی اسلام کی طرف دعوت دینے والا کوئی حکومت اور دولت کا بھوکا نہیں ہے بلکہ اللہ کا پیغمبر ہی ہے پھر اس وقت تک اسلام اور اس کی خصوصیات کوئی ڈھکی چھپی چیز نہ رہ گئی تھیں بلکہ تقریباً تمام عرب مان گیا تھا کہ یہ دعوت کیا

ہے اور جن لوگوں کے دلوں میں صلاحیت تھی وہ جانتے تھے کہ حق یہی ہے۔ چنانچہ مکہ فتح ہوتے ہی عرب کے گوشے گوشے سے مختلف قبیلوں کے وفد آنے لگے اور اسلام قبول کرنے لگے یہ صورت حال ایسی تھی کہ ابھی جن لوگوں کے دلوں میں اسلامی تحریک کے خلاف نفرت اور غصہ موجود تھا۔ وہ اس کیفیت کو دیکھ کر انتہائی بے چین ہو گئے ان کے اندر تعصب اور مخالفت کی آگ بھڑک اٹھی، اس اعتبار سے ہوازن اور ثقیف نامی دو قبیلے پیش پیش تھے یہ ویسے بھی بہت لڑنے والے لوگ تھے اور اسلام کی ترقی دیکھ کر انتہائی بے چین تھے انہوں نے سمجھ لیا کہ مکے کے بعد اب ان کی باری ہے دونوں قبیلوں کے سرداروں نے مل کر مشورہ کیا اور یہ طے پایا کہ جو کچھ بھی ہو مسلمانوں کا ڈٹ کر مقابلہ کرنا چاہئے اور اس بڑھتے ہوئے خطرے کو روکنا چاہئے، ورنہ پھر ہماری خیر نہیں ہے انہوں نے اپنے ایک سردار مالک ابن عوفنضری کو اپنا بادشاہ بنایا اور مسلمانوں سے نمٹنے کے لئے تیاریاں شروع کر دیں انہوں نے اور بھی بہت سے قبیلوں کو اپنا ساتھی بنا لیا۔

معرکہ حنین

نبی اکرم صلی اللہ علیہ وسلم کو جب یہ حال معلوم ہوا تو آپ نے بھی صحابہ کرام سے مشورہ فرمایا اور یہ طے پایا کہ اس بڑھتے ہوئے فتنے کو بھی بروقت دبا دینے کی کوشش ضروری ہے، چنانچہ 10 شوال 8ھ کو تقریباً 12 ہزار مسلمانوں کے لشکر کے ساتھ آپ دشمن کے مقابلے کیلئے روانہ ہوئے، اس وقت اسلامی لشکر اتنی زیادہ تعداد میں تھا اور سر و سامان اتنا کافی تھا کہ اسے دیکھ کر پورا یقین ہوتا تھا کہ دشمن مقابلے کی تاب نہ لاسکے گا اور فوراً ہی میدان چھوڑ کر بھاگ کھڑا ہوگا چنانچہ بعض مسلمانوں کی زبان سے یہ الفاظ بھی نکل گئے کہ ”آج ہم پر کون غالب آسکتا ہے؟“ لیکن یہ خیال مسلمان کی شان سے بعید ہے، اسے کسی موقع پر بھی اپنی طاقت پر بھروسہ نہیں کرنا چاہئے اس کی طاقت اور اس کا بھروسہ صرف اللہ تعالیٰ کے فضل و کرم پر ہی ہونا چاہئے۔ قرآن پاک میں اللہ تعالیٰ نے ارشاد فرمایا ہے:

حنین کا دن یاد کرو، جب تم اپنی کثرت پر نازاں تھے، لیکن وہ تمہارے کچھ کام نہ آئی اور زمین باوجود وسعت کے اس دن تمہارے لئے تنگ ہو گئی اور تمام پیٹھ پھیر کر بھاگ

کھڑے ہوئے۔ پھر اللہ نے اپنے رسولؐ پر اور مسلمانوں پر اپنی طرف سے تسلی اور اطمینان کی کیفیت نازل فرمائی اور ایسی فوجیں بھیجیں جو تم نے نہیں دیکھیں اور کافروں کو عذاب دیا اور کافروں کی یہی سزا ہے۔“ (سورہ توبہ آیت 25-26)

حنین مکے اور طائف کے درمیان ایک وادی کا نام ہے اس مقام پر یہ جنگ ہوئی جب اسلامی لشکر دشمن کے سامنے آیا تو انہوں نے ارد گرد کی پہاڑیوں سے بے تحاشا تیر برسائے شروع کر دیئے مسلمان اس کے لئے بالکل تیار نہ تھے۔ ان تیروں کی وجہ سے ان کی صفیں بگڑ گئیں اور تھوڑی دیر کے لئے ان کے قدم اکھڑ گئے بہت سی بدوی قبائل بھاگ کھڑے ہوئے ان میں بہت سے لوگ وہ تھے جو ابھی ایمان لائے تھے اور ابھی ان کی تربیت مکمل نہیں ہوئی تھی۔ اس بھگدڑ کی حالت میں آنحضرتؐ نہایت اطمینان کے ساتھ میدان جنگ میں جمے رہے اور برابر مسلمانوں کو پکارتے رہے کہ وہ دشمن کا مقابلہ کریں اور میدان سے منہ نہ موڑیں آپؐ کے استقلال اور آپؐ کے گرد بہت سے مخلص صحابہ کی ثابت قدمی کو دیکھ کر مسلمانوں کے قدم پھر سے جمنا شروع ہو گئے اور پھر ہر ایک نے پوری جواں مردی اور بہادری کے ساتھ دشمن کا مقابلہ شروع کیا اور اللہ تعالیٰ نے نبی کریمؐ اور صحابہ کرامؓ کی اسی ثابت قدمی کو اپنی طرف سے نازل کی ہوئی سکینت (اطمینان اور سکون کی کیفیت) فرمایا ہے اس کا نتیجہ یہ ہوا کہ اللہ کے فضل سے تھوڑی ہی دیر میں لڑائی کا پانسہ پلٹ گیا اور مسلمانوں کو مکمل فتح حاصل ہوئی کافروں کے تقریباً ستر آدمی قتل ہوئے اور ہزاروں قید ہوئے۔“

دشمن کا تعاقب اور دعائے خیر

کافروں کی باقی فوجوں نے بھاگ کر طائف میں پناہ لی، یہ ایک محفوظ مقام سمجھا جاتا تھا، آنحضرت صلی اللہ علیہ وسلم نے دشمن کا پیچھا کیا اور طائف کا محاصرہ کر لیا۔ طائف میں ایک مشہور اور مضبوط قلعہ بھی تھا۔ جس میں کافروں نے پناہ لی تھی محاصرہ تقریباً بیس روز تک جاری رہا، لیکن جب آنحضرت صلی اللہ علیہ وسلم کو اچھی طرح اندازہ ہو گیا کہ دشمن کی اصل طاقت ٹوٹ چکی ہے اور اب اس کی طرف سے کسی سرکشی کا اندیشہ نہیں ہے تو آپؐ نے محاصرہ اٹھالیا اور ان

کے حق میں یہ دعا فرمائی: ”اے اللہ! ثقیف کو ہدایت کر اور توفیق دے کہ وہ میرے پاس حاضر ہو جائیں۔“ سوائے خدا کے نبی کے جو محض دین کی خاطر کشمکش کر رہا ہو، کون اتنا رحیم اور شفیق ہو سکتا ہے کہ ایسے موقع پر بھی اپنے مخالفوں کے لیے دعا کرے۔

غزوہ تبوک

سلطنت روم سے کشمکش

عرب کے شمال میں روم کی بڑی سلطنت تھی۔ اس سلطنت کے ساتھ کشمکش تو مکہ فتح ہونے سے پہلے شروع ہو گئی تھی۔ نبی صلی اللہ علیہ وسلم نے ایک وفد اسلام کی دعوت لے کر شمال کی طرف ان قبائل کے پاس بھیجا تھا۔ جو شام کی سرحد کے قریب آباد تھے۔ یہ لوگ زیادہ تر عیسائی تھے اور رومی سلطنت کے زیر اثر تھے، ان لوگوں نے اسلامی وفد کے پندرہ آدمیوں کو قتل کر دیا تھا اور صرف وفد کے رئیس حضرت کعب بن عوفاری بچ کر واپس آئے تھے اس زمانے میں آنحضرت صلی اللہ علیہ وسلم نے بصرہ کے رئیس شرجیل کے نام بھی دعوت اسلام کا پیغام بھیجا تھا۔ مگر اس نے بھی آپ کے اپنی حضرت حارث بن عمیر کو قتل کر دیا تھا۔ یہ رئیس بھی قیصر روم کے احکامات کے تحت تھا۔ ان ہی اسباب کی بنا پر آنحضرت نے جمادی الاولیٰ 8ھ میں تین ہزار مسلمانوں کی ایک فوج شام کی سرحد کی طرف بھیجی تھی تاکہ اس علاقے میں مسلمانوں کو بالکل کمزور سمجھ کر تنگ نہ کیا جائے۔ جب اس فوج کی آمد کی اطلاع شرجیل کو ملی تو وہ تقریباً ایک لاکھ فوج ساتھ لے کر مقابلے کے لئے نکلا، قیصر روم اس وقت حمص کے مقام پر موجود تھا، اس نے بھی اپنے بھائی تھیوڈور کے ساتھ ایک لاکھ مزید فوج بھیج دی مگر مسلمان برابر آگے بڑھتے رہے اور آخر کار موتہ کے مقام پر تین ہزار سرفروش اتنی بڑی رومی فوج سے ٹکرا گئے بظاہر حالات اس اقدام کا نتیجہ تو یہ ہونا چاہئے تھا کہ مسلمانوں کی یہ تھوڑی سی جماعت اتنے کثیر لشکر کے مقابلے میں بالکل ختم ہو جاتی لیکن اللہ کا فضل ایسا ہوا کہ رومیوں کی اتنی بڑی فوج بھی ان مسلمانوں کا کچھ نہ بگاڑ سکی یہ واقعہ ایسا تھا کہ اس نے آس

پاس کے تمام قبیلوں پر مسلمانوں کی ایک قسم کی دھاک بٹھادی اور دور دور تک بسنے والے قبیلے بھی اسلام کی طرف متوجہ ہو گئے اور ان میں ہزاروں آدمی مسلمان ہو گئے۔

سب سے زیادہ اثر ڈالنے والا واقعہ یہ ہوا کہ خود رومی فوج کے ایک کمانڈر فردہ بن عمرو الجذامی نے اسلام کی تعلیمات پر توجہ کی اور وہ مسلمان ہو گئے اور پھر انہوں نے اپنے ایمان کا ایسا زبردست ثبوت دیا کہ جب قیصر نے انہیں گرفتار کر کے ان سے کہا کہ یا تو اسلام چھوڑ کر پھر اپنے عہدے پر بحال ہو جاؤ نہیں تو قتل کے لئے تیار ہو جاؤ تو انہوں نے عہدے اور منصب پر لات ماردی اور کہہ دیا کہ وہ آخرت کی کامیابی کے مقابلے میں دنیا کی سرداری قبول کرنے کے لئے تیار نہیں ہیں چنانچہ انہیں قتل کر دیا گیا۔ یہ واقعہ ایسا تھا کہ اس سے ہزاروں آدمیوں کو اسلام کی اخلاقی طاقت اور اس کی واقعی اہمیت کا اندازہ ہوا اور انہوں نے جان لیا کہ اس نئی تحریک کا جو سیلاب ان کی طرف بڑھ رہا ہے اس کا مقابلہ کرنا کوئی معمولی بات نہیں ہے۔

قیصر کی طرف سے حملے کی تیاری

دوسرے ہی سال قیصر نے مسلمانوں سے غزوہ موتہ کا انتقام لینے کے لئے شام کی سرحد پر فوجی تیاریاں شروع کر دیں اور اپنے ماتحت عرب قبیلوں سے فوجیں اکٹھی کرنے لگا۔ نبی کریم صلی اللہ علیہ وسلم کو بھی ان تیاریوں کا حال معلوم ہوا، یہ موقع اسلامی تحریک کے لئے بڑا نازک تھا، اس وقت اگر ذرا بھی سستی دکھائی جاتی تو سارا کام خراب ہو جاتا ایک طرف تو عرب کے سب قبیلے پھر سر اٹھاتے جنہیں ابھی ابھی مکے اور حنین کی جنگ میں شکست اٹھانا پڑی تھی۔ دوسری طرف مدینے کے منافق جو برابر اسلام کے دشمنوں سے ساز باز رکھتے تھے عین وقت پر اسلامی جماعت کے اندر ایسا فساد برپا کرتے کہ پھر تحریک اور تنظیم کا سنبھالنا بڑا دشوار ہو جاتا ایسے حالات میں روم کی سلطنت کے بھرپور حملے کا مقابلہ کرنا کوئی آسان بات نہ ہوتی اور اس بات کا اندیشہ تھا کہ ان تین حملوں کی تاب نہ لا کر اسلامی تحریک کفر کے مقابلے میں شکست کھا جاتی یہی وجوہ تھیں جن کے پیش نظر آنحضرت صلی اللہ علیہ وسلم نے اپنی بے مثال خداداد بصیرت سے کام لے کر بلا تامل یہی فیصلہ فرمایا کہ اس موقع پر قیصر کی عظیم

الشان طاقت سے ٹکر لینا ہی مناسب ہے کیونکہ اس موقع پر ذرا سی بھی کمزوری دکھانے سے سب بنا بنایا کام بگڑ جاتا۔

مقابلہ کرنے کا فیصلہ

مسلمانوں کے لئے اس وقت کسی جنگی تیاری کے لئے آمادہ ہونا ایک بڑا سخت امتحان تھا، ملک میں قحط سالی تھی سخت گرمی کا موسم تھا، فصلیں پکنے کے قریب تھیں اور جنگی سامان بھی مکمل نہ تھا دور دراز کا سفر تھا اور مقابلہ بھی ایک بہت زبردست طاقت سے تھا ان حالات کے باوجود نبی کریم ﷺ نے موقع کی نزاکت کا اندازہ فرمانے کے بعد جنگ کا اعلان عام کر دیا اور صاف صاف بتا دیا کہ کہاں جانا ہے اور کس لئے جانا ہے۔

یہاں یہ بات پیش نظر رکھنا چاہئے کہ اس وقت اب اسلامی تحریک کا مقابلہ کھل کر بیرونی دشمنوں سے ہو رہا تھا اور مکے اور حنین کی لڑائی کے بعد اس مخالفت کا زور ٹوٹ چکا تھا لیکن اس وقت تک اندرونی دشمنی یعنی منافقوں کے ساتھ زیادہ تر معاملہ درگزر کا برتا گیا تھا اور یہ اس لئے تھا کہ ابھی تک تحریک اتنی مستحکم نہیں ہوئی تھی کہ ایک ہی وقت میں باہر کے اور گھر کے دشمنوں سے لڑائی مول لی جاتی دوسرے یہ کہ منافقوں میں سب ایک ہی طرح کے لوگ نہ تھے ان میں ایسے بھی تھے جو یا تو کمزوری ایمان میں مبتلا تھے یا کچھ شکوک اور شبہات رکھتے تھے ایسے لوگوں کو ایک مناسب مدت تک مہلت دینا ضروری تھا تا کہ وہ اپنی کمزوری اور اپنے شکوک و شبہات دور کر لیں اور آخر میں صرف وہی لوگ باقی رہ جائیں جو جان بوجھ کر اور سوچ سمجھ کر اسلام کی جڑیں کاٹنے کے لئے مسلمانوں کے اندر گھس آئے تھے چنانچہ ایک عرصہ تک ایسے لوگوں کو نرم اور گرم ہر انداز میں سمجھانے کی کوششیں ہوتی رہیں اور اس کے نتیجے میں جن لوگوں کے اندر کچھ بھی صلاحیت تھی وہ سیدھے راستے پر آتے چلے گئے اب یہ سب مرحلے طے ہو چکے تھے مسلمانوں نے ملک کے اندر اپنے مخالفوں کو بڑی حد تک زیر کر لیا تھا اور اب ان کا مقابلہ ملک سے باہر کی طاقتوں سے شروع ہو رہا تھا، ایسے نازک موقعوں پر گھر کے اندر دشمنوں کا سر کچلنا بہت ضروری تھا ورنہ اندیشہ تھا کہ یہ لوگ باہر کے دشمنوں سے ساز باز کر کے معلوم نہیں کس وقت کیا نقصان پہنچادیں۔

منافقت کا پردہ فاش

منافقوں سے نمٹنے کے لئے پہلا مرحلہ یہ تھا کہ یہ سب لوگ کھل کر سامنے آ جائیں اور انہوں نے جو اپنے چہروں پر ایمان اور اسلام کی نقاب ڈال رکھی ہے، وہ ہٹ جائے اور ان کی اصل حیثیت پوری اسلامی سوسائٹی کو معلوم ہو جائے ان کے لئے پھر یہ موقع باقی نہ رہے کہ یہ مسلمانوں کے معاملات میں مسلمان بن کر دخل دیتے رہیں اور انہیں مسلمانوں میں وہی مقام اور درجہ حاصل رہے جو مخلص مسلمانوں کو حاصل ہے چنانچہ جنگ تبوک کا یہ اعلان منافقوں کو بے نقاب کرنے میں نہایت کارگر ثابت ہوا۔ اس موقع پر وہ سب لوگ جو اپنے ایمان کے دعویٰ میں مخلص تھے دل و جان سے جہاد کے لئے تیار ہو گئے، سرمایہ کی ضرورت سامنے آنے پر ان کے پاس جو کچھ تھا لا کر حاضر کر دیا اور جب سواری کا انتظام مکمل نہ ہونے کی وجہ سے ان میں سے کچھ لوگوں کو آنحضرت ﷺ کے ساتھ جانے کا موقع نہ ملا تو وہ اس محروم پر رو دیئے اور اس طرح صاف معلوم ہو گیا کہ اسلامی جماعت میں کتنے لوگ مخلص ہیں لیکن ان کے برخلاف جن لوگوں کے دلوں میں ایمان نہیں تھا جنگ کا اعلان سن کر گویا ان کی جان ہی نکل گئی ان لوگوں نے طرح طرح کے حیلے بہانے بنا کر شروع کئے اور جنگ پر نہ جانے کے لئے آنحضرت ﷺ سے رخصت حاصل کرنے لگے آنحضرت ﷺ نے بھی اس موقع پر نرم رویہ اختیار فرمایا اور ایسے تمام لوگوں کو رخصت دیدی پھر ان منافقوں نے اتنا ہی نہیں کیا کہ خود جنگ پر جان چرائی بلکہ یہ دوسروں کو بھی روکتے اور ورغلا تے رہے، کبھی کہتے کہ گرمی بہت سخت ہے ایسے میں جنگ کے لئے جا کر کیا جان دینا ہے کبھی کہتے کہ بھلا روم کی سلطنت کے مقابلے میں یہ تھوڑے سے مسلمان کیا کر سکیں گے یہ تو جان بوجھ کر اپنے آپ کو ہلاکت میں ڈالنا ہے۔ غرض یہ کہ یہ اعلان جنگ ایک ایسا امتحان ثابت ہوا جس میں مخلص مومنین اور منافق کھل کر سامنے آ گئے اور اب یہ ممکن ہو گیا کہ ایسے لوگوں کے خلاف جو مناسب کارروائی ہو وہ کی جائے چنانچہ آنحضرت ﷺ نے تبوک سے واپسی پر اس کا جو انتظام فرمایا اس کا ذکر آئندہ اپنے موقع پر آئے گا۔

تبوک کے لئے روانگی

غرض آپ رجب 9ھ میں تیس ہزار فوج کے ساتھ مدینے سے نکلے، جن میں دس ہزار سوار تھے، اونٹوں کی اتنی کمی تھی کہ ایک اونٹ پر کئی کئی آدمی باری باری سوار ہوتے تھے اس پر گرمی کی شدت اور پانی کی کمی مگر مومنوں نے اس موقع پر اپنے ایمان کے خلوص، نبی کی اطاعت اور اللہ کی راہ میں سرفروشی کے جس شوق کا ثبوت دیا تھا، اللہ تعالیٰ نے اسے قبول فرمایا اور ایسا انتظام فرما دیا کہ بغیر کسی لڑائی کے ہی وہ مقصد حاصل ہو گیا جس کے لئے نبی کریم صلی اللہ علیہ وسلم نے مدینہ سے کوچ فرمایا تھا تبوک پہنچ کر معلوم ہوا کہ قیصر نے سرحد سے اپنی فوجیں ہٹالیں ہیں اور اب کوئی مقابلے کے لئے موجود ہی نہیں ہے ہوا یہ کہ جب قیصر کو یہ معلوم ہوا کہ اس کی اتنی زبردست تیاری کی اطلاع پانے کے باوجود مسلمان اس بے خوفی کے ساتھ مقابلے کے لئے خود مدینے سے نکل پڑے ہیں اور برابر بڑھتے چلے آ رہے ہیں تو اس نے یہی مناسب سمجھا کہ اپنی فوجیں ہٹالے، وہ اس سے پہلے دیکھ چکا تھا کہ غزوہ موتہ کے موقع پر تین ہزار مجاہدوں نے دو لاکھ فوج کے مقابلے میں کیسی شجاعت دکھائی تھی اس لئے جب اسے معلوم ہوا کہ خود نبی کریم صلی اللہ علیہ وسلم تیس ہزار کی جمعیت کے ساتھ تشریف لا رہے ہیں تو اس نے یہی فیصلہ کیا کہ اس سیلاب کا مقابلہ نہ کیا جائے کہیں ایسا نہ ہو کہ پانسہ پلٹ جائے اور اس کی ساکھ ختم ہو جائے۔

تبوک پر قیام

قیصر کے اس طرح میدان سے ہٹ جانے کو نبی کریم صلی اللہ علیہ وسلم نے کافی سمجھا اور اس کا پیچھا کرنے کے بجائے اس علاقے پر اپنے اثرات کو مضبوط کرنا مناسب خیال فرمایا آپ وہاں بیس روز تک ٹھہرے اور اس درمیان میں بہت سی چھوٹی چھوٹی ریاستوں کو جو سلطنت روم اور اسلامی حکومت کے درمیان واقع تھیں اور اب تک رومیوں کے زیر اثر تھیں، اسلامی حکومت کا مطیع اور باج گزار بنا لیا اور اس طرح اب تک جو عرب قبیلے قیصر روم کا ساتھ دیتے تھے، اب وہ اسلامی حکومت کے مددگار اور معاون بن گئے۔

منافقوں کی چال

جس وقت آنحضرت صلی اللہ علیہ وسلم تبوک کی مہم پر روانہ ہوئے۔ اس وقت وہ سب لوگ جو دراصل مسلمان نہیں تھے لیکن اسلامی جماعت میں اپنے کسی نہ کسی مفاد کے لئے گھس آئے تھے مدینہ میں ہی پیچھے رہ گئے تھے، ان لوگوں کو پورا یقین تھا کہ مسلمان اس مہم سے بخیریت واپس نہ آسکیں گے کچھ تو موسم کی سختی اور سفر کی مصیبتوں کا شکار ہو جائیں گے اور نہیں تو قیصر کی بے پناہ فوج کے مقابلے میں ان کا قلع قمع ہو جائے گا ان منافقوں نے ایک مسجد بھی بنالی (مسجد ضرار) جہاں یہ نماز کے بہانے عام مسلمانوں سے الگ جمع ہوتے تھے اور خفیہ مشورے کیا کرتے تھے ان لوگوں نے اس موقع پر اسلامی تحریک کو انتہائی نقصان پہنچانے کے لئے قسم قسم کی سازشیں کیں اور یہاں تک طے کر لیا کہ تبوک کی جنگ کا فیصلہ معلوم ہونے کے بعد جس کے بارے میں انہیں یقین تھا کہ وہ مسلمانوں کی شکست ہی کی صورت میں نکلے گا عبداللہ بن ابی کو مدینہ کا بادشاہ بنا لیا جائے گا۔

لیکن اللہ تعالیٰ کی مشیت کا فیصلہ کچھ اور ہی تھا اور اب دراصل وہ وقت بالکل قریب آ رہا تھا جب اسلام کی شکست کے بارے میں اہل کفر کی ہر امید پر مکمل پانی پھرنے والا تھا چنانچہ تبوک کی بلا جنگ فتح کے حالات جب اسلام کے دشمنوں کو معلوم ہوئے تو ان کی کمر ٹوٹ گئی اور انہیں ایسا معلوم ہوا کہ اب ان کی امیدوں کا آخری سہارا بھی ان کے ہاتھ سے چھوٹ گیا۔

تبوک سے واپسی کے بعد

ابھی آنحضرت صلی اللہ علیہ وسلم تبوک سے مدینہ اپس تشریف نہیں لائے تھے کہ راستہ میں ہی سورہ توبہ نازل ہوئی اور اللہ تعالیٰ نے اپنے نبی صلی اللہ علیہ وسلم کو بہت سی ایسی ہدایات سے سرفراز فرمایا جن پر آپ گو مدینہ واپس آنے کے بعد عمل کرنا تھا۔ اب تک منافقوں کے ساتھ جس نرم پالیسی پر عمل کیا گیا تھا اور جس کے ماتحت ان کے وہ عذرات قبول کر لئے گئے تھے جو انہوں نے لڑائی سے جان بچانے کے لئے تبوک کے سفر کے وقت آنحضرت صلی اللہ علیہ وسلم کی

خدمت میں پیش کئے تھے اس کو بالکل بدل دینے کی ہدایت کی گئی اور صاف صاف کہہ دیا گیا کہ ان کے ساتھ معاملہ سختی کا کیا جائے یہ اگر اپنے جھوٹے دعویٰ ایمان کو صحیح ثابت کرنے کے لئے مالی امداد پیش کریں تو وہ قبول نہ کی جائے ان میں سے کوئی مرجائے تو نبی صلی اللہ علیہ وسلم اس کے جنازے کی نماز نہ پڑھیں مسلمان ان سے شخصی اور خاندانی تعلقات کی بناء پر خلوص اور دوستی کا معاملہ نہ رکھیں۔

ابوعامر کی سازشیں

آنحضرت صلی اللہ علیہ وسلم کے مدینہ تشریف لانے سے پہلے ایک عیسائی راہب ابو عامر کی درویشی اور علم کا مدینہ میں بڑا چرچا تھا۔ لوگ اس کو بہت مانتے تھے، جب آنحضرت صلی اللہ علیہ وسلم مدینہ تشریف لائے تو اس کی درویشی اور خدا پرستی کا نتیجہ تو یہ نکلنا چاہئے تھا کہ وہ ہدایت کی روشنی سے فائدہ اٹھاتا اور خدا پرستی کے صحیح تصور کو سب سے پہلے بڑھ کر قبول کرتا، لیکن جس طرح علم اور تقویٰ کا غلط پندار اور رسمی اور رواجی دین داری کا مظاہرہ عام طور پر انسان کو ہدایت کی پیروی سے روک دیتا ہے، اسی طرح ابو عامر پر بھی اسلامی دعوت کا الٹا ہی اثر پڑا اس کی نظر اپنے دین داری کے کاروبار پر گئی اور اس نے محسوس کیا کہ اب اس نئی تحریک کے مقابلے میں اس کی درویشی اور پیروی کا سکہ نہیں چل سکے گا اور اسی لئے وہ تحریک اسلامی کا سب سے سخت مخالف بن گیا۔

پہلے تو اسے یہ امید رہی کہ چاردن کی چاندنی ہے۔ بھلا کہیں اس قسم کی خدا پرستی اور دین داری کی قیود کو لوگ قبول کیا کرتے ہیں لیکن جب بدر کی لڑائی میں قریش نے شکست کھائی تو وہ تلملا اٹھا اور اس نے قریش اور دوسرے عرب قبیلوں کو اسلام کے خلاف بھڑکانے میں ایڑی چوٹی کا زور لگایا اور احدہ کی لڑائی اور احزاب کے حملے میں جو کچھ مسلمانوں کے سامنے آیا اس میں اس درویش کی کوشش کو بہت کچھ دخل تھا، اس عیسائی اہل کتاب نے مسلمانوں کے خلاف مشرکوں سے ساز باز کرنے اور توحید کے چراغ کو بجھانے کے لئے شرک کی آندھیاں اٹھانے میں کسر نہ اٹھا رکھی لیکن جب اللہ تعالیٰ کا یہ فیصلہ کھل کر سامنے آنے لگا کہ ”پھونکوں سے یہ چراغ بجھایا نہ جائے گا“ اور یہ کہ اسلام ہی تمام عرب کا غالب

دین ہو کر رہے گا تو اس ”خدا پرست درویش“ کی بے چینی کی کوئی انتہا نہ رہی اور اب اس نے روم کا سفر اختیار کیا تا کہ وہاں جا جا کر وہ خطرے کی گھنٹی بجائے اور قیصر کو متوجہ کرے کہ وہ اس اٹھتے ہوئے طوفان کو روکنے کے لئے جو کچھ کر سکے کرے۔

مسجد ضرار

ابو عامر کی ان تمام کوششوں میں مدینہ کے منافقوں کا ایک گروہ اس کا شریک کا رہتا اور بہم مشوروں سے یہ لوگ اسلامی تحریک کو مٹانے کی تدبیریں کیا کرتے تھے چنانچہ اسی شخص کی تجویز کے مطابق مدینے کے کچھ منافقوں نے اپنی ایک الگ مسجد بنانے کا فیصلہ کیا جس کا ذکر پہلے آچکا ہے اس جگہ یہ لوگ نماز کے بہانے سے جمع ہوتے اور مسلمانوں کے خلاف سازشیں کیا کرتے۔

اس وقت مدینے میں دو مسجدیں تھیں ایک مسجد قبا جو شہر کے ایک کنارے تھی اور دوسری مسجد نبوی جو درمیان شہر واقع تھی ان کی موجودگی میں کسی تیسری مسجد کی واقعی ضرورت نہ تھی لیکن ان منافقوں نے یہ بہانا کر کے کچھ بوڑھے اور معذور لوگوں کو ان دونوں مسجدوں تک جانے میں بہت تکلیف ہوتی ہے لہذا تیسری مسجد بنائی اور آنحضرت صلی اللہ علیہ وسلم سے درخواست کی کہ اس میں آپ ایک بار نماز پڑھا دیں تا کہ اس مسجد کا افتتاح خیر و برکت کے ساتھ ہو جائے۔ آنحضرت صلی اللہ علیہ وسلم نے فرمایا کہ اس وقت تو میں تبوک کی مہم پر جانے کی تیاری میں مشغول ہوں واپسی پر دیکھا جائے گا واپسی کے وقت راستے میں ہی وہ آیات نازل ہوئیں جن میں اللہ تعالیٰ نے واضح طور پر آپ کو اس مسجد میں نماز پڑھنے سے ممانعت فرمادی اور یہ بتا دیا کہ یہ دراصل ایک ایسی جگہ ہے جو مسلمانوں کے خلاف مشورے کرنے کے لئے بطور گھات کے کام میں لائی جاتی ہے۔ یہ اس قابل نہیں کہ آپ اس میں نماز پڑھیں چنانچہ آنحضرت صلی اللہ علیہ وسلم نے کچھ لوگوں کو حکم دیا کہ وہ مدینہ جا کر اس مسجد کو آپ کے وہاں پہنچنے سے پہلے ڈھا دیں، اس طرح اس مسجد کا ڈھانا اور اصل منافقوں کے خلاف مسلمانوں کے آئندہ طرز عمل کا ایک کھلا ہوا اعلان تھا اور اسی پر آئندہ عمل کیا گیا۔

اہل ایمان کی تربیت کی تکمیل

اب اسلامی تحریک ایک عالم گیر جدوجہد کی منزل میں داخل ہونے والی تھی اور وہ وقت قریب تھا جب عرب کے یہ مسلم تمام غیر مسلم دنیا کو اللہ کے دین کا پیام پہنچانے کی مہم پر نکلنے والے تھے ایسے مرحلے میں مومنین کے اندر کوئی معمولی سی کمزوری بھی بڑی رکاوٹ کا سبب بن سکتی تھی اسی لئے اس مرحلے پر مومنین کی تربیت کی تکمیل پر پوری توجہ کی گئی اور ان کے اندر ایمان کی کمزوری کی ایک ایک علامت کو چن چن کر نکالا گیا اور اس کو دور کرنے کی تاکید کی گئی۔

تبوک کی جنگ کے موقع پر جہاں وہ لوگ پیچھے رہ گئے تھے جن کے اندر واقعی ایمان اور اسلام موجود نہیں تھا وہاں کچھ ایسے مومنین بھی پیچھے رہ گئے تھے جو اگرچہ سچے مسلمان تھے لیکن کسی وقتی کمزوری یا سستی کی بنا پر ان سے یہ کوتاہی سرزد ہو گئی تھی، ایسے لوگوں کی اصلاح کے لئے کافی سخت رویہ اختیار کیا گیا تاکہ ایسی کمزوری ظاہر نہ ہو سکے اس ذیل میں تین صحابہ کرام حضرت کعب بن مالک، ہلال بن امیہ اور مرارہ بن ربیعؓ کا واقعہ نہایت سبق آموز ہے جس کی روشنی میں یہ اندازہ بخوبی ہو سکتا ہے کہ اس وقت مومنین کی تربیت کس انداز پر کی جا رہی تھی یہ تینوں صحابی اگرچہ سچے مومن تھے اور اس سے پہلے ان کے اخلاص ایمان کا تجربہ بھی ہو چکا تھا لیکن چونکہ محض سستی کی وجہ سے وہ تبوک کی مہم کے موقع پر آنحضرت صلی اللہ علیہ وسلم کا ساتھ نہ دے سکے تھے اس لئے ان کی سخت گرفت کی گئی اور نبی صلی اللہ علیہ وسلم نے تبوک سے واپس تشریف لانے کے بعد مسلمانوں کو حکم دے دیا کہ کوئی ان سے سلام کلام نہ کرے اور چالیس دن کے بعد ان کی بیویوں کو بھی ان سے الگ رہنے کی تاکید کر دی گئی پچاس دن کے بعد اللہ تعالیٰ نے ان کی توبہ قبول فرمائی اور ان کی معافی کا حکم نازل فرمایا جو سورہ توبہ میں مذکور ہے ان میں ایک صاحب حضرت کعب بن مالکؓ کا واقعہ تفصیل کے ساتھ خود ان کے زبانی منقول ہوا ہے جو نہایت ہی سبق آموز ہے وہ فرماتے ہیں کہ:-

حضرت کعب کا واقعہ

”جب آنحضرت صلی اللہ علیہ وسلم مسلمانوں کو تبوک کی مہم کے لئے تیار کر رہے تھے تو میں بھی یہ ارادہ کر لیتا تھا کہ اب چلنے کی تیاری کروں مگر پھر سستی کر جاتا تھا اور کہتا تھا ابھی کیا ہے جب وقت آئے گا تو تیار ہوتے کیا دیر لگتی ہے، اسی طرح بات ٹلتی رہی یہاں تک کہ روانگی کا وقت آ گیا اور میں تیار نہ تھا میں نے دل میں کہا کہ لشکر کو چلنے دو میں ایک دو روز بعد بھی چلوں گا تو قافلے سے جاملوں کا غرض یہ کہ اسی سستی میں وقت نکل گیا اور میں جانہ سکا۔

جب میں دیکھتا تھا کہ جن لوگوں کے ساتھ میں پیچھے رہ گیا ہوں وہ تو منافق ہیں یا ایسے کمزور اور مجبور لوگ ہیں جن کو اللہ نے معذور رکھا ہے تو میرا دل بے انتہا کڑھتا تھا اور مجھے اپنی حالت پر بڑا افسوس ہوتا تھا۔

جب نبی صلی اللہ علیہ وسلم سفر سے واپس تشریف لائے تو حسب معمول آپ نے پہلے مسجد میں آ کر دو رکعت نماز ادا فرمائی پھر لوگوں سے ملاقات کے لئے بیٹھے، اب منافقوں نے آ کر اپنے عذرات پیش کرنا شروع کئے اور قسمیں کھا کھا کر آنحضرت صلی اللہ علیہ وسلم کو اپنی مجبوری کا یقین دلانے لگے ایسے لوگ 80 آدمیوں سے کچھ زیادہ تھے، آنحضرت صلی اللہ علیہ وسلم نے ان کی بناوٹی باتیں سنیں اور ان کے ظاہر عذر قبول فرما کر ان کے باطن کو خدا پر چھوڑ دیا اور انہیں معاف کر دیا اب میری باری آئی میں نے آگے بڑھ کر سلام عرض کیا آنحضرت میری طرف دیکھ کر مسکرائے اور فرمایا کہئے آپ کو کس چیز نے روکا تھا میں نے عرض کیا خدا کی قسم اگر میں کسی اہل دنیا کے سامنے حاضر ہوتا تو ضرور کوئی نہ کوئی بات بنا کر اسے راضی کر لیتا مگر آپ کے بارے میں تو میرا ایمان ہے کہ اگر اس وقت کوئی بات بنا کر آپ کو راضی بھی کر لوں تو اللہ ضرور آپ کو مجھ سے ناراض کر دے گا البتہ اگر سچ مچ کہہ دوں تو چاہے آپ ناراض ہی کیوں نہ ہو مجھے امید ہے کہ اللہ تعالیٰ میرے لئے کوئی نہ کوئی معافی کی صورت پیدا فرما دے گا سچ تو یہ ہے کہ میرے پاس کوئی عذر نہیں ہے جو میں پیش کر سکوں میں جانے پر پوری قدرت رکھتا تھا اس پر حضور صلی اللہ علیہ وسلم نے فرمایا ”یہ شخص ہے جس نے سچی بات کہی اچھا اٹھ جاؤ اور انتظار کرو یہاں تک کہ اللہ تعالیٰ تمہارے معاملے میں کوئی فیصلہ فرمائے“ میں اٹھا اور

اپنے قبیلے کے لوگوں میں جا بیٹھا میری طرح دو اور آدمیوں مرارہ بن ربیع اور ہلال ابن امیہ نے بھی وہی سچی بات کہی جو میں نے کہی تھی۔ اس کے بعد نبی صلی اللہ علیہ وسلم نے حکم دے دیا کہ ہم تینوں آدمیوں سے کوئی بات نہ کرے۔ وہ دونوں تو گھر میں بیٹھ گئے مگر میں نکلتا تھا جماعت کے ساتھ نماز پڑھتا تھا بازاروں میں چلتا پھرتا تھا اور کوئی مجھ سے بات نہ کرتا تھا ایسا معلوم ہوتا تھا کہ یہ سرزمین بالکل بدل گئی ہے، میں یہاں اجنبی ہوں اور یہاں میرا کوئی جاننے والا نہیں ہے مسجد میں نماز کے لئے جاتا تو نبی صلی اللہ علیہ وسلم کو سلام کرتا اور انتظار ہی کرتا رہتا کہ جواب کے لئے آپ کے ہونٹ ہلتے ہیں کہ نہیں نماز میں نظریں چرا کر حضور کو دیکھتا تھا کہ آپ کی نگاہیں مجھ پر کیسی پڑتی ہیں مگر وہاں حال یہ تھا کہ جب تک میں نماز پڑھتا آپ میری طرف دیکھتے رہتے اور جہاں میں نے سلام پھیرا آپ نے میری طرف سے نظریں ہٹالیں ایک روز میں گھبرا کر اپنے چچا زاد بھائی اور بچپن کے یار ابو قتادہ کے پاس گیا اور ان کے باغ کی دیوار پر چڑھ کر انہیں سلام کیا مگر اس بندے نے سلام کا جواب تک نہ دیا میں نے کہا ابو قتادہ میں تم کو خدا کی قسم دے کر پوچھتا ہوں کیا میں خدا اور اس کے رسول سے محبت نہیں رکھتا؟ اس نے کہا اللہ اس کا رسول ہی بہتر جانتا ہے، اس پر میری آنکھوں سے آنسو نکل آئے اور میں دیوار سے اتر آیا۔

انہیں دنوں ایک دفعہ بازار سے گزر رہا تھا کہ شام کے ایک شخص نے شاہ غسان کا ایک خط حریر میں لپیٹا ہوا مجھے دیا، میں نے کھول کر پڑھا تو اس میں لکھا تھا کہ ”ہم نے سنا ہے تمہارے صاحب نے تم پر ستم توڑ رکھا ہے، تم کوئی ذلیل آدمی نہیں ہونہ اس لائق ہو کہ تمہیں ضائع کیا جائے ہمارے پاس آجائے ہم تمہاری قدر کریں گے“ میں نے کہا ”یہ اور بلا آئی“ اور اسی وقت خط کو چولہے میں جھونک دیا۔

چالیس دن اس حالت میں گزر چکے تھے کہ نبی صلی اللہ علیہ وسلم کا حکم آیا کہ اپنی بیوی سے بھی علیحدہ ہو جائے میں نے پوچھا ”کیا طلاق دے دوں؟“ جواب ملا نہیں بس الگ رہو۔ میں نے اپنی بیوی کو ان کے میکے بھیج دیا اور کہا ”انتظار کرو یہاں تک اللہ تعالیٰ اس معاملے کا فیصلہ فرمادے“

پچاسویں دن صبح کی نماز کے بعد میں اپنے مکان کی چھت پر بیٹھا تھا، اور اپنی جان سے بیزار ہو رہا تھا کہ یکا یک کسی شخص نے پکار کر کہا ”مبارک ہو کعب بن مالک میں یہ سنتے ہی سجدے میں گیا اور میں نے جان لیا کہ میری معافی کا حکم ہو گیا ہے پھر تو فوج در فوج لوگ بھاگے چلے آ رہے تھے اور ہر ایک دوسرے سے پہلے پہنچ کر مجھ کو مبارک باد دے رہا تھا کہ تیری توبہ قبول ہوگئی میں اٹھا اور سیدھا مسجد نبوی کی طرف چلا دیکھا کہ نبی صلی اللہ علیہ وسلم کا چہرہ خوشی سے چمک رہا ہے میں نے سلام کیا تو فرمایا تجھے مبارک ہو یہ دن تیری زندگی میں سب سے بہتر ہے“ اور قرآن کی وہ آیات سنائیں جن میں اس توبہ کی قبولیت کا ذکر ہے۔

میں نے عرض کیا یا رسول اللہ! میری توبہ میں یہ بھی شامل ہے کہ میں اپنا سارا مال خدا کی راہ میں صدقہ کر دوں فرمایا۔ ”کچھ رہنے دو یہ تمہارے لئے بہتر ہے۔“ میں نے ارشاد کے مطابق اپنا خیر کا حصہ رکھ لیا۔ باقی سب صدقہ کر دیا۔ پھر میں نے خدا سے عہد کیا کہ جس سچ کے بدلے میں اللہ نے مجھے معافی دی، اس پر تمام عمر قائم رہوں گا۔ چنانچہ آج تک میں نے کوئی بات جان بوجھ کر خلاف واقعہ نہیں کہی اور امید رکھتا ہوں کہ آئندہ بھی اللہ مجھے اس سے بچائے گا۔

مسلم معاشرے کی خصوصیات

اس واقعہ کی تفصیلات میں صحابہ کرام کی سوسائٹی کا جو نقشہ سامنے آتا ہے اس کی کچھ نمایاں خصوصیات ایسی ہیں جو ہر مومن کے سامنے رہنا چاہئیں۔ ان سے اندازہ ہوتا ہے کہ اسلامی تحریک اپنے علم برداروں کا مزاج کیسا بناتی ہے۔

سب سے پہلی بات تو یہ سامنے آتی ہے کہ جب کفر اور اسلام کی کشمکش کا معاملہ درپیش ہو تو یہ مومنوں کے لئے انتہائی سخت امتحان کا وقت ہوتا ہے اس وقت اس بات کا اندیشہ ہوتا ہے کہ کہیں کسی غفلت کی وجہ سے ساری عمر کا کیا کرایا غارت نہ ہو جائے۔ کیونکہ ایسے وقت میں اگر کوئی مومن اسلام کا ساتھ نہ دے تو چاہے اس کی یہ کوتاہی کسی بد نیتی کی بنا پر نہ ہو اور چاہے ساری عمر میں ایک ہی ایسی کوتاہی سرزد ہوتا ہم اس بات کا خطرہ پیدا ہو جاتا ہے کہ کہیں اس کا طرز عمل اس کی ساری عمر کی نیکیوں اور عبادتوں کو برباد نہ کر دے مومن کے لئے

کسی موقع پر اس امر کی گنجائش نہیں نکلتی کہ وہ اسلام کے بدلے کفر کا ساتھ دے اور کوئی ایسا عمل کرے جس سے کسی غیر اسلامی تحریک کو تقویت پہنچتی ہو۔ یہ صورت حال اس موقع پر اور زیادہ نازک ہو جاتی ہے جب غیر اسلامی تحریکوں کے مقابلے میں کوئی اسلامی تحریک موجود ہو اور مومنوں کی صلاحیتیں اللہ کے دین کو بلند کرنے کے بدلے کسی دوسرے کام میں لگ رہی ہوں۔

دوسری بات یہ ہے کہ جب کسی فرض کے ادا کرنے کا وقت آجائے تو اس وقت مومن کے لئے سستی دکھانا ٹھیک نہیں۔ کبھی سستی ہی سستی میں کام کا وقت نکل جاتا ہے اور پھر یہ عذر کچھ کام نہیں دیتا کہ اس کا قصور بدنیتی کی بنیاد پر نہیں تھا۔

صحابہ کرامؓ کی سوسائٹی کا حال یہ ہے کہ ایک طرف منافقین ہیں جو بناوٹی عذر پیش کر رہے ہیں اور سب جانتے ہیں کہ یہ جھوٹ کہہ رہے ہیں مگر نبی کریم ﷺ ان کی ظاہری باتوں کو سن کر ان کا قصور معاف کر دیتے ہیں کیونکہ ان سے یہ امید ہی کب تھی کہ وہ کسی امتحان کے وقت ایمان کے خلوص کا ثبوت دیں گے۔ لیکن دوسری طرف کچھ سچے مومن ہیں جو اپنے ایمان اور اخلاص کا ثبوت اس سے پہلے کئی بار دے چکے ہیں۔ وہ جھوٹی باتیں بنانا پسند نہیں کرتے صاف صاف اپنی غلطی کو مان لیتے ہیں لیکن ان کے ساتھ اتنا سخت معاملہ کیا جاتا ہے کہ پوری سوسائٹی سے ان کا بائیکاٹ کر دیا جاتا ہے۔ اس لئے نہیں کہ ان کے ایمان اور اخلاص کے بارے میں کوئی شبہ پیدا ہو گیا تھا کہ بلکہ صرف اس لئے کہ انہوں نے وہ کام کیوں کیا جو منافقوں کے کرنے کا تھا۔ پھر لطف یہ کہ اس معاملے میں لیڈر جس شان سے سزا دیتا ہے اور پیر جس شان سے اس سزا کو بھگتتے ہیں اور پوری جماعت جس شان سے لیڈر کی منشا کے مطابق عمل کرتی ہے اور اس کا ہر پہلو بے نظیر ہے لیڈر انتہائی سخت سزا دے رہا ہے۔ لیکن نہ غصہ ہے اور نہ نفرت بلکہ گہری محبت کے ساتھ سزا دی جا رہی ہے بالکل اسی طرح جیسے کوئی مہربان باپ قصور وار بیٹے کو سزا دے اور اس بات کا متمنی رہے کہ کب بیٹا درست ہو جائے، تو پھر اسے سینے سے چمٹالے پیر و سزا کی سختی سے انتہائی بے چین ہے۔ مگر کیا مجال کہ کسی موقع پر بھی اپنے محبوب لیڈر کی اطاعت کے بدلے کسی سرکشی کا وہم دل میں آجائے

نہ کوئی شکایت ہے نہ اپنے کارناموں کی داد کی طلب، پھر اس جماعت کو دیکھئے کہ اس کے اندر اپنے لیڈر کے احکام کی اطاعت کا جذبہ کس شدت سے موجود ہے ادھر حکم ملا کہ فلاں شخص سے تعلقات ختم کر دیئے جائیں تو معلوم ہوا کہ پوری بستی میں شاید اس شخص کا کوئی شناسا ہی نہ تھا اور ادھر معافی کا اعلان ہوا تو پھر ہر شخص بے چین ہو گیا کہ وہی سب سے پہلے جا کر مبارکباد پیش کرے۔

اطاعت رسول کا یہ ایک نمونہ ہے جو قرآن اپنے پیروں میں پیدا کرنا چاہتا ہے اور جو دین کی خاطر کام کرنے والوں میں اپنے سربراہ کار اور اولی الامر کے لئے موجود رہنا لازمی ہے۔ قصور وار کو دیکھئے کہ وہ دیکھتا ہے کہ اس سے زیادہ بڑے بڑے قصور وار محض جھوٹ بول کر صاف بیچ گئے اور اس کو اس کے سچ بولنے پر اتنا سخت پکڑا جا رہا ہے۔ لیکن اس بات پر اس کے اندر نہ غصہ پیدا ہوتا ہے اور نہ کسی ناگواری کا اظہار ہوتا ہے سزا ملنے کے بعد اس نے پورے پچاس دن تک انتہائی سختی کے ساتھ سزا جھیلی۔ لیکن کسی ایک گھڑی کے لئے بھی اس کے دل میں یہ خیال پیدا نہ ہوا کہ اس کے ساتھ بڑی زیادتی کی گئی ہے، اس کے پچھلے کارناموں پر پانی پھیر دیا گیا ہے۔ اس کے ایمان اور اخلاص پر شبہ کیا گیا ہے، حالانکہ وہ نہ بد نیت ہے اور نہ اللہ اور اس کے رسول کی محبت سے اس کا دل خالی ہے۔ اس نے جماعت میں کوئی سازش نہیں کی، لوگوں میں بددلی نہیں پھیلائی، دوسروں کو اپنا ہم خیال بنا کر جماعت کے اندر ایک اور جتھہ تیار کرنے کی کوشش نہیں کی، بلکہ انتہائی صبر و سکون کے ساتھ سزا کو برداشت کیا اور ہر آن اس امید میں رہا کہ کب اس کی کوتاہی کو معاف کیا جاتا ہے۔ یہی وہ مثالی طرز عمل ہے جس کی بنیاد پر اللہ تعالیٰ نے انتہائی پیار بھرے الفاظ میں ان بزرگوں کی توبہ کی قبولیت کا اعلان فرمایا اور یہی سب سے بڑی کامیابی ہے یہ وہ فضل ہے جو اسی کو ملتا ہے جسے اللہ تعالیٰ عطا فرمائے۔

دعویٰ ایمان کی حقیقت

ایمان اور اسلام کا دعویٰ ایک شخص پر کتنی ذمہ داری عائد کر دیتا ہے اس کی وضاحت کے لئے اس موقع پر صاف صاف بتا دیا گیا کہ و دراصل دعویٰ کی حیثیت یہ ہے کہ اللہ تعالیٰ

نے مومنوں سے ان کی جان اور ان کے مال جنت کے بدلے میں خرید لئے ہیں۔ (سورہ توبہ آیت 111) ایمان کی یہ وضاحت جب تک اچھی طرح ذہنوں میں بیٹھی ہوئی نہ ہو اور ہر موقع پر انسان کے سامنے نہ رہے وہ دین کے تقاضے پورے کرنے میں لازماً سستی برتے گا اللہ تعالیٰ نے ایمان کو ایک معاہدے سے تعبیر کیا ہے جو مومن اللہ تعالیٰ سے کرتا ہے۔ وہ معاہدہ یہ ہے کہ بندہ اپنا نفس اور اپنا مال گویا خدا کے ہاتھ بیچ دیتا ہے اور اس کے بدلے میں خدا کے اس وعدے کو قبول کر لیتا ہے کہ مرنے کے بعد اس ہمیشہ رہنے والی زندگی میں اسے اللہ تعالیٰ جنت عطا فرمائے گا۔

جہاں تک اصل حقیقت کا تعلق ہے اس اعتبار سے تو انسان کا جان اور مال سب کچھ اللہ ہی کا ہے اسی نے ان سب چیزوں کو پیدا کیا ہے اور وہی ان کا حقیقی مالک ہے، ایسی صورت میں بندے کا اپنا ہے ہی کیا جو وہ اللہ کے ہاتھ بیچے اس طرح تو بیچنے اور مول لینے کا کوئی سوال پیدا ہی نہیں ہوتا۔ لیکن ایک چیز ایسی ہے جو اللہ تعالیٰ نے اپنے ہر بندے کو عطا کر دی ہے اور اسے پورا اختیار دیا ہے کہ وہ اسے جیسے چاہے کام میں لائے۔ وہ ہے اس کے ارادے اور اختیار کی آزادی۔ اسے اس امر کی آزادی دی گئی ہے کہ اللہ کی دی ہوئی جان اور اس کے بخشے ہوئے مال کو وہ چاہے تو اللہ کی ہی ملکیت تسلیم کرتا رہے جیسا کہ وہ حقیقت میں ہے اور چاہے تو وہ خود اپنے آپ ان چیزوں کا مالک بن بیٹھے حالانکہ وہ ان چیزوں کا مالک نہیں، اللہ تعالیٰ نے اسے یہ اختیار دیا ہے کہ وہ چاہے تو خدا سے منہ موڑ کر اپنی جان اور اپنے مال کو اپنی خواہش یا اپنے جیسے دوسرے انسانوں کی خواہش کے مطابق جس راہ پر چاہے لگا دے اور اگر چاہے تو اصل مالک کو مالک تسلیم کر کے اس کی بخشی ہوئی جان اور اس کے دیئے ہوئے مال کو اسی مالک کی مرضی کے مطابق کام میں لائے اور اس حقیقت کو تسلیم کرے کہ دراصل اس کے پاس جو کچھ ہے وہ اللہ کی امانت ہے اور وہ ان چیزوں کے استعمال میں خود مختار اور مالک کی حیثیت نہیں رکھتا ہے۔

ارادے اور اختیار کی یہی تھوڑی سی آزادی دراصل اس معاملے کی بنیاد ہے جسے اللہ تعالیٰ نے اپنے کرم سے خرید و فروخت فرمایا ہے، اللہ تعالیٰ بندے سے مطالبہ کرتا ہے کہ

میری بخشی ہوئی امانت میں اگر تو باوجود اختیار کے خیانت کا رویہ اختیار نہ کرے گا۔ بلکہ اس امانت کو اسی طرح کام میں لائے گا۔ جس طرح میری مرضی ہو تو میں تجھے اس زندگی کے بعد آنے والی دائمی زندگی میں اپنی نعمت سے نوازوں گا۔ جس کا نام جنت ہے اب جو شخص اللہ تعالیٰ کے اس مطالبے کو قبول کر کے یہ اقرار کرتا ہے کہ وہ اپنی جان اور مال کو صرف اللہ کی مرضی کے کاموں میں لگائے گا اور اس کا یہ معاملہ جسے اللہ تعالیٰ نے خرید و فروخت فرمایا ہے اس کے ایمان کا اقرار ہے اور جو شخص اس مطالبے کو قبول نہیں کرتا۔ بلکہ اپنی جان اور مال کو اللہ کی مرضی کے خلاف کام میں لانے کا فیصلہ کرتا ہے وہ گویا اللہ کے ساتھ اس خرید و فروخت کے معاملے کو نہیں کرتا، وہی کافر ہے اور اس کا یہی انکار کفر ہے۔

جنگ تبوک کی تیاری کیلئے جن لوگوں کو نبی کریم صلی اللہ علیہ وسلم نے حکم دیا تھا وہ سب وہ لوگ تھے جنہوں نے اپنے مومن ہونے کا اقرار کیا تھا۔ گویا یہ سب وہ لوگ تھے۔ جنہوں نے اللہ کے ساتھ اس خرید و فروخت کے معاملے کو طے کیا تھا۔ جس کا ذکر اوپر ہوا۔ لیکن جب اس دعویٰ کے امتحان کا نازک موقع آیا تو ان میں سے کچھ لوگ ایسے بھی نکلے جو اس امتحان میں پورے نہ اترے اور انہوں نے اپنی جان اور مال کو اللہ کی راہ میں لگانے سے روک لیا۔ ان میں زیادہ تر وہ لوگ تھے جو منافق تھے۔ جن کے ایمان کا دعویٰ جھوٹا تھا اور جو محض مصلحت یاد باؤ کی وجہ سے اسلامی جماعت میں گھس آئے تھے۔ لیکن کچھ ایسے بھی تھے جن سے یہ غلطی محض سستی اور غفلت کی وجہ سے سرزد ہو گئی تھی۔ لہذا اس موقع پر ان سب لوگوں پر کھل کر تنقید کرنے کے بعد انہیں صاف صاف بتا دیا کہ ایمان محض یہ مان لینے کا نام نہیں ہے کہ خدا ہے اور وہ ایک ہے بلکہ ایمان دراصل اس اقرار کا نام ہے کہ خدا ہی ہماری جاؤں اور مالوں کا تہا مالک ہے اور اس طرح اسے مالک مان لینے کے بعد اگر کوئی اپنی جان اور مال کو اللہ کی راہ میں لگا دینے سے جی چراتا ہے اور اسے اس راہ کے سوا کسی دوسری راہ میں لگاتا ہے دراصل وہ یہ ثابت کرتا ہے کہ وہ اپنے اقرار میں جھوٹا ہے ایمان کے تمام مدعیوں کو اپنے دعویٰ کی یہ اصل حقیقت ہمیشہ اپنے سامنے رکھنا چاہئے اور اللہ کی راہ میں جدوجہد کرنے سے کسی موقع پر جی نہ چرانا چاہئے۔

عوام کی دینی تربیت

ابتدائے اسلام کے وقت جو لوگ اس تحریک کا ساتھ دینے کے لئے آمادہ ہوتے تھے وہی لوگ ہوتے تھے جن کے دلوں میں اسلام کی سچائی گھر کر لیتی تھی اور جو بات کو اس طرح سمجھ کر قبول کرتے تھے، لیکن اب جب کہ اسلام کا اثر چاروں طرف پھیلنے لگا تو آبادیوں کی آبادیاں فوج در فوج اسلام میں داخل ہونے لگیں ظاہر ہے کہ ان میں تھوڑے ہی لوگ ایسے ہوتے تھے جو اسلام کو پوری طرح سمجھ کر ایمان لاتے تھے زیادہ تر لوگ وہ ہوتے تھے جو بغیر کچھ زیادہ سوچے سمجھے اسلام کا ساتھ دینے کے لئے تیار ہو جاتے تھے۔ بظاہر تو یہ صورت حال اسلام کی قوت کا سبب تھی کیونکہ ہزاروں آدمی اس میں شامل ہوتے جا رہے تھے لیکن جب تک کوئی گروہ اسلام کے تقاضوں کو اچھی طرح نہ سمجھتا ہو اور ان تمام اخلاقی بندشوں کو پورا کرنے کے لئے تیار نہ ہو جو اسلام اپنے ماننے والوں پر عائد کرتا ہے تو درحقیقت ایسا گروہ اسلامی نظام کی کمزوری کا باعث ہوتا ہے۔ یہی صورت حال اس وقت پیدا ہو رہی تھی جس کا کچھ نہ کچھ اندازہ غزوہ تبوک کے موقع پر ہو بھی ہو گیا تھا لہذا اس موقع پر تحریک اسلامی کو اس اندرونی کمزوری سے بچانے کے لئے ایک نہایت اہم ہدایت یہ دی گئی کہ آبادی میں سے کچھ لوگ اسلام کے مرکزوں پر آئیں مثلاً مدینہ اور مکہ وغیرہ اور یہاں آ کر اسلامی تعلیمات اور اس کی تفصیلات کو سیکھیں اور صحیح اسلامی روح کو اپنے اندر جذب کریں پھر واپس جا کر اپنی اپنی بستیوں میں عوام کی تعلیم اور تربیت کا انتظام کریں تاکہ مسلمانوں کی پوری آبادی میں صحیح اسلامی شعور پیدا ہو اور اللہ تعالیٰ کے احکام سے واقفیت ہو۔

اس عمومی اسلامی تعلیم سے مراد دراصل لوگوں کو محض لکھنا پڑھنا سکھانا نہیں تھا بلکہ مقصد یہ تھا کہ لوگوں میں دین کی سمجھ پیدا ہو اور ان میں یہ بات پیدا ہو جائے کہ وہ اسلامی اور غیر اسلامی زندگی کے طریقوں میں تمیز کر سکیں۔ چاہے یہ کام لکھنا پڑھنا سکھانے کے بعد کیا جائے یا بغیر اس کے کیا جائے۔ اصل مقصد دین کا صحیح شعور پیدا ہونا چاہئے۔ پڑھنا لکھنا اس لئے ذریعہ بن سکتا ہے مقصد نہیں بن سکتا۔^(۱)

(۱) وہ لکھنا پڑھنا جس کا مقصد اسلامی شعور پیدا کرنا نہ ہو بلکہ جس کا نتیجہ اسلامی شعور سے محرومی ہو۔ وہ علم نہیں بلکہ جہالت ہے۔

دارالاسلام کی پالیسی کا واضح اعلان

تبوک کی مہم کی کامیابی کے بعد ان سب لوگوں کی امیدوں پر پانی پھر گیا جو ابھی تک یہ آس لگائے بیٹھے تھے کہ کسی نہ کسی وقت اسلامی تحریک کو کوئی ایسا دھکا پہنچائیں گے کہ اس کا خاتمہ ہی ہو جائے گا۔ اب ایسے تمام لوگوں کے لئے اس کے سوا کوئی چارہ باقی نہ رہ گیا کہ وہ اسلام کے دامن میں پناہ لیں اور اگر خود اس نعمت سے فائدہ نہ اٹھائیں تو کم سے کم ان کی آئندہ نسلیں بالکل اسلام کے رنگ میں رنگ جائیں۔

اس وقت تقریباً تمام عرب کی حکومت اہل ایمان کے ہاتھ میں تھی اور ان کے مقابلہ کے لئے کوئی قابل لحاظ طاقت باقی نہیں رہی تھی۔ اس لئے اب وہ وقت آ گیا تھا کہ اسلامی حکومت کی داخلی پالیسی کا واضح اعلان کر دیا جائے۔ چنانچہ وہ حسب ذیل صورت میں پیش کر دی گئی۔


(الف) عرب سے شرک کو قطعاً مٹا دیا جائے اور پرانا مشرکانہ نظام بالکل ختم کر کے عرب کو ہمیشہ کے لئے خالص اسلامی مرکز بنا دیا جائے۔ اس غرض کے لئے مشرکین سے قطعی بے تعلقی اختیار کی جائے اور ان کے ساتھ جتنے معاہدے ہیں ان کو ختم کرنے کا اعلان کر دیا جائے۔

چنانچہ 9ھ میں حج کے موقعہ پر نبی صلی اللہ علیہ وسلم نے حضرت علی رضی اللہ عنہ کے ذریعہ حاجیوں کے عام مجمع میں اعلان کرادیا:

- (1) جنت میں کوئی ایسا شخص داخل نہ ہوگا جو دین اسلام قبول کرنے سے انکار کر دے۔
- (2) اس سال کے بعد کوئی مشرک خانہ کعبہ کے حج کے لئے نہ آوے۔
- (3) بیت اللہ کے گرد ننگے ہو کر طواف کرنے کی کسی کو اجازت نہیں دی جائے گی۔
- (4) جن لوگوں کے ساتھ رسول اللہ کا معاہدہ باقی ہے اور جنہوں نے اپنے معاہدے کی مدت تک خلاف ورزی نہیں کی ہے ان کے ساتھ اس معاہدے کی مدت تک وہی معاملات رکھے جائیں گے۔ جن کے بارے میں معاہدہ ہوا ہے لیکن جن لوگوں نے معاہدے کے باوجود اسلامی تحریک کے خلاف سازشیں کی ہیں ان کو مطلع کیا

جاتا ہے کہ بس اب ان کے لئے صرف چار مہینے کی مہلت باقی ہے اس مہلت کے اندر چاہے تو وہ مسلمانوں سے لڑ کر اپنی قسمت کا فیصلہ کر لیں یا ملک چھوڑ کر چلے جائیں یا پھر سوچ سمجھ کر اللہ کے دین کو قبول کریں اور اسلامی نظام میں شامل ہو جائیں۔

(ب) کعبے کا انتظام اور اس کی تولیت مکمل طور پر اہل توحید کے ہاتھ میں رہے گی۔ مشرکوں کو اس میں کوئی دخل نہ ہوگا۔ اور اب کعبے میں کوئی مشرک نہ رسم ادا نہ ہونے پائے گی بلکہ اب مشرک اس پاک گھر کے قریب بھی نہ آئے پائیں گے۔



بارہواں باب

آخری حج اور وفات

حج کیلئے روانگی

ہجرت کے دسویں سال آنحضرتؐ نے حج کا ارادہ فرمایا ذیقعدہ 10ھ میں اعلان کیا گیا کہ آنحضرتؐ حج کیلئے تشریف لے جا رہے ہیں۔ یہ خبر تمام عرب میں پھیل گئی۔ اور اس مبارک موقعہ پر آنحضرتؐ کے ساتھ حج ادا کرنے کی سعادت حاصل کرنے کے شوق میں تمام عرب امنڈ آیا۔ ذی قعدہ کی آخری تاریخوں میں آپؐ مدینے سے روانہ ہوئے اور ذی الحج کی 4 تاریخ کو صبح کے وقت مکے تشریف لے آئے۔ آنے کے بعد پہلے کعبے کا طواف کیا اور پھر مقام ابراہیمؑ میں دو رکعت نماز ادا فرمائی۔ پھر صفا کی پہاڑی پر تشریف لے گئے اور وہاں سے اتر کر مروہ کی سعی سے فارغ ہو کر آپؐ نے جمعرات کے روز آٹھویں تاریخ کو تمام مسلمانوں کے ساتھ منیٰ میں قیام فرمایا۔ دوسرے دن 9 ذی الحجہ کو صبح کی نماز پڑھ کر آپؐ منیٰ سے روانہ ہوئے اور عرفات تشریف لائے یہاں آنحضرتؐ نے وہ تاریخی خطبہ حج پڑھا جس میں اسلام اپنے پورے جاہ و جلال کے ساتھ نمودار ہوا۔ اس خطبے میں آپؐ نے بہت سے اہم امور کے بارے میں ہدایات دیں۔ ان میں سے کچھ حسب ذیل ہیں فرمایا:

حج کا خطبہ

”سن رکھو، جاہلیت کے دستور میرے دونوں پاؤں کے نیچے ہیں۔“

”عربی کو عجمی پر اور عجمی کو عربی پر کوئی فضیلت نہیں۔ تم سب آدم کی اولاد ہو اور آدم مٹی

سے پیدا ہوئے تھے۔“

”مسلمان آپس میں بھائی بھائی ہیں۔“

”تمہارے غلام! تمہارے غلام! جو خود کھاؤ وہی ان کو کھلاؤ جو خود پہنو وہی ان کو پہناؤ۔“

”جاہلیت کے تمام خون باطل کر دیئے گئے۔ (اب کسی کو کسی سے پرانے خون کا بدلہ لینے کا حق نہیں، اور سب سے پہلے میں اپنے خاندان کا خون ربیعۃ بن الحریث کے بیٹے کا خون باطل کرتا ہوں۔“

”جاہلیت کے تمام سود بھی باطل کر دیئے گئے (اب کسی کو کسی سے سود کا مطالبہ کرنے کا حق نہیں) اور سب سے پہلے میں اپنے خاندان کا سود عباس ابن عبدالمطلب کا سود باطل کرتا ہوں۔“

”عورتوں کے معاملے میں خدا سے ڈرو تمہاری عورتوں پر اور عورتوں کا تم پر حق ہے۔“

”تمہارا خون اور تمہارا مال قیامت تک کیلئے ایک دوسرے پر حرام^(۱) ہے اسی طرح جس طرح یہ دن، یہ مہینہ اور یہ شہر حرام ہے۔“

”میں تم میں ایک چیز چھوڑے جاتا ہوں اگر تم نے اس کو مضبوط پکڑ لیا تو گمراہ نہ ہو گے اور وہ ہے اللہ کی کتاب۔“

اس کے بعد آپ نے بہت سے اصولی احکام شریعت بیان فرمائے۔ پھر مجمع کی طرف خطاب کر کے پوچھا:

”تم سے خدا کے یہاں جب میرے بارے میں پوچھا جائے گا تو تم کیا کہو گے؟“ صحابہؓ نے عرض کیا کہ ہم کہیں گے کہ ”آپ نے خدا کا پیغام پہنچا دیا اور اپنا فرض ادا کر دیا۔“ آپ نے آسمان کی طرف انگلی اٹھائی اور تین بار فرمایا:

”اے اللہ! تو گواہ رہنا“ اسی موقع پر قرآن پاک کی یہ آیت نازل ہوئی۔

الْيَوْمَ اكْمَلْتُ لَكُمْ دِينَكُمْ وَأَمُنْتُ عَلَيْكُمْ وَعَرْضِيْتُ لَكُمْ الْإِسْلَامَ
دِينًا

”آج میں نے تمہارے لئے دین کو مکمل کر دیا اور اپنی نعمت تمام کر دی اور تمہارے لئے اسلام کو بحیثیت دین کے پسند کیا۔

اسی حج کے موقع پر آنحضرت صلی اللہ علیہ وسلم نے حج کے تمام طریقے خود برت کر دکھا دیئے کہ حج کس طرح کرنا چاہئے۔ اسی موقع پر آپ نے یہ بھی فرمایا کہ ”مجھ سے حج کے مسائل سیکھ لو۔ میں نہیں جانتا شاید اس کے بعد مجھے دوسرے حج کی نوبت نہ آئے۔“

اس موقع پر آپ نے تمام مسلمانوں سے یہ بھی فرمایا:

فَلْيَبْلُغِ الشَّاهِدُ الْغَائِبِ۔

جو لوگ اس وقت موجود ہیں وہ (یہ سب باتیں) ان تک پہنچادیں جو موجود نہیں ہیں۔

بیماری:

صفر 11ھ کی 18 یا 19 تاریخ تھی کہ مزاج مبارک کچھ ناساز ہوا۔ یہ بدھ کا دن تھا۔ پیر کے دن مرض میں شدت ہو گئی۔ جب تک قوت رہی آپ مسجد میں تشریف لا کر نماز پڑھاتے رہے سب سے آخری نماز جو آپ نے پڑھائی وہ مغرب کی نماز تھی۔ سر میں درد تھا۔ رومال باندھ کر تشریف لائے اور نماز میں سورہ والمرسلات عرفاً پڑھی۔ عشاء کے وقت کمزوری بڑھ گئی اور آپ مسجد تشریف نہ لاسکے۔ اور فرمایا کہ ابو بکر نماز پڑھائیں۔ چنانچہ کئی دن تک حضرت ابو بکرؓ نے نماز پڑھائی۔

آخری خطبہ اور ہدایات

درمیان میں ایک دن طبیعت کچھ سنبھلی تو آپ نے غسل فرمایا۔ مسجد تشریف لائے اور ایک خطبہ دیا۔ یہ آپ کی زندگی کا سب سے آخری خطبہ تھا۔ آپ نے فرمایا:

”خدا نے اپنے ایک بندے کو اختیار عطا فرمایا کہ چاہے تو وہ دنیا کی نعمتوں کو قبول کرے یا خدا کے پاس (آخرت میں) جو کچھ ہے اس کو قبول کرے۔ اس نے خدا ہی کے پاس کی چیزیں قبول کیں۔“ یہ سن کر حضرت ابو بکرؓ سمجھ گئے کہ اس میں اشارہ کس طرف ہے، اور آپ رو پڑے۔ آنحضرتؐ نے مزید فرمایا:

”سب سے زیادہ میں جس کی دولت اور رفاقت کا ممنون ہوں وہ ابو بکرؓ ہیں۔ اگر میں دنیا میں کسی کو اپنی امت میں سے اپنا دوست بنا سکتا تو ابو بکرؓ کو بناتا لیکن اسلام کا رشتہ دوستی کیلئے کافی ہے۔“

اور ہاں سب سن لو تم سے پہلے قوموں نے اپنے پیغمبروں اور بزرگوں کی قبروں کو عبادت گاہ بنا لیا۔ دیکھو تم ایسا نہ کرنا۔ میں تم کو منع کئے جاتا ہوں۔“

پھر فرمایا:-

”حلال اور حرام کی نسبت میری طرف نہ کی جائے۔ میں نے وہی چیزیں حلال کی ہیں، جو خدا نے حلال کی ہیں۔ اور وہی چیزیں حرام کی ہیں جو خدا نے حرام کیں۔“

اسی مرض کی حالت میں ایک دن آپؐ نے اہل خاندان کو مخاطب کر کے فرمایا:

”اے پیغمبر خدا کی بیٹی فاطمہؓ اور پیغمبر خدا کی پھوپھی صفیہؓ کچھ کر لو۔ جو خدا کے یہاں تمہارے کام آئے۔ میں تمہیں خدا سے نہیں بچا سکتا۔“

ایک دن مرض کی تکلیف زیادہ تھی۔ آپؐ کبھی چادر منہ پر ڈال لیتے اور کبھی الٹ دیتے۔ اس حالت میں حضرت عائشہؓ نے زبان مبارک سے یہ الفاظ سنے:

”یہود اور نصاریٰ پر خدا کی لعنت ہو۔ انہوں نے اپنے پیغمبروں کی قبروں کو عبادت گاہ بنا لیا۔“

آپؐ نے حضرت عائشہؓ کے پاس کبھی کچھ اشرفیاں رکھوائی تھیں اسی بے چینی کی حالت میں ایک بار فرمایا:

”عائشہؓ وہ اشرفیاں کہاں ہیں؟ کیا محمد خدا سے بدگمان ہو کر ملے گا“ جاؤ ان کو خدا کی راہ میں خیرات کر دو۔“

رفیق اعلیٰ کی طرف کوچ

مرض میں کبھی زیادتی ہو جاتی اور کبھی کمی۔ جس دن وفات ہوئی۔ یعنی دو شنبہ کے دن اس دن بظاہر طبیعت کو سکون تھا۔ لیکن جیسے جیسے دن چڑھتا گیا آپؐ پر بار بار غشی طاری ہوتی

گئی۔ اس حالت میں اکثر زبان مبارک سے یہ الفاظ ادا ہوتے رہے:

مَعَ الَّذِينَ أَنْعَمَ اللَّهُ عَلَيْهِمْ۔

ان لوگوں کے ساتھ جن پر خدا نے انعام کیا۔

اور کبھی فرماتے:

اللَّهُمَّ فِي الرَّفِيقِ الْأَعْلَى۔

خداوند! بڑے رفیق ہیں۔

اور کبھی فرماتے ہیں:

بَلِ الرَّفِيقِ الْأَعْلَى۔

اب اور کوئی نہیں بلکہ وہ بڑا رفیق درکار ہے۔

یہی کہتے کہتے حالت غیر ہونے لگی۔ اور روح پاک عالم قدس میں پہنچ گئی۔

اللَّهُمَّ صَلِّ عَلَى مُحَمَّدٍ وَبَارِكْ وَسَلِّمْ۔

سال وفات 11ھ ہے، ربیع الاول کا مہینہ تھا۔ دو شنبہ کا دن عام طور پر مشہور ہے کہ

تاریخ 12 تھی۔ لیکن اس میں اختلاف ہے۔ مولانا سید سلیمان صاحب ندوی مرحوم کی تحقیق

کے مطابق یہ ربیع الاول کی پہلی تاریخ تھی۔

دوسرے دن تجہیز و تکفین کی تکمیل ہوئی اور جسد مبارک اسی حجرے میں جہاں آپ


نے انتقال فرمایا تھا۔ سپرد خاک کر دیا گیا۔

إِنَّكَ مَيِّتٌ وَإِنَّهُمْ مَيِّتُونَ

إِنَّا لِلَّهِ وَإِنَّا إِلَيْهِ رَاجِعُونَ



ہماری دیگر مطبوعات



U00121

اسلامک پبلی کیشنز (پرائیوٹ) لمیٹڈ

Ph: 042-35252501-2 منصورہ ملتان روڈ، لاہور پاکستان

